

сиргебси



шанама

Фарсгобси



Шанана

Тозмала

ТУРКМЕНИСТАН ДӨВЛЕТ НЕШИРЯТЫ
Ашгабат — 1962



Эйран-тәжік әдебиятының иң гөрнүкли шахырларындан бири абдулкасым Фирдәвси өзүниң мешхур «Шанама» поэмасыны гадымы роваятларының хем тарыхы хроникаларың әсасында языпдыр. Ма шахырың мәхрибан халкының әркинлик, өзбашдаклык, агзы-ик угрундакы гахрыманчылыклы гөрешине багышланыпдыр. Мында «Шанаманың» дөрт саны парчасы — «Йылан шекилли Зах-ша хақында хекаят», «Феридун ве онуң огуллары хақында хе-», «Зал билен Рудабе хақында хекаят», «Бәхрам Чубин хақында т» диен бөлеклери гиризилди.

АБУЛКАСЫМ ФИРДӨВСИ



булкасым Фирдәвси X—XI асыр әйран-тәжік әдебиятының иң гөрнүкли векиллериниң бир-дир. Фирдәвси өзүниң ажайып дөредижилиги, биринжи нобатда хем, гениал әсери «Шанама» аркалы бүтин Гүндогарда ве Гүнбатарда тана-амы, улам хормата әе болан шахырдыр. Онуң дөредижилиги барада ошарча ылым китаплар язылды ве язылар, «Шанамасы» болса дүн-пәни иеп диллерине тержиме әдилди.

Фирдәвсиниң дурмушы ве тержиме халы хақында документал мағлұматлар әрәи аз сакланыпдыр. Шахырың дурмушы ве дөредижилиги билеи багланышыклы әнчеме легендалар, халк роваятлары аста чыккандыр. Тарыхы чешмелерде ве дүрли роваятларда гөркези-лешине гөрә, халк Фирдәвсиниң шахырлык талантына ве парасатлы-мағлұмат скары баха берип, оңа «уссат» ве «хеким» лакамыны да-вындыр.

Фирдәвси хақыпда илкинжи ятланлардан бири болан шахыр Имам-Арузының (XII асыр) «Чахар макала» атлы китабында гөркемдешине гөрә, Фирдәвси хәзирки Хорасаның Тус шәхериниң галайында ерлешйән Баж диен обада дайхан машгаласында 932 не 936-нжы йылларың аралыгында әнеден догулар. Онуң әне-атасы ха-мында хич хили мағлұмат галмандыр. Шахырың «Шанамада» ятла-мағлұмат гирә, бир оглы болуп, ол отуз еди яшына етенде арадан чык-лар. Халк роваятларына гөрә Фирдәвсиниң бир гызы хем болупдыр.

Фирдәвси яшлыкдан өз дөврүниң харбы хүнәрлерини әле аляр,

гадымы әдебияты, тарыхы, философияны оңат өзлешдирер, айра-
тын-да гадымы легендалары, эйран-тәжік халк дәредижилигиниң ге-
вел нусгаларыны долы өврөйер.

Фирдөвсиниң дәредижилигиниң иң әсасы ве әхметли бөлеги
онуң «Шанама» әсеридир. Бу поэма Эйран халкларының гахрыман-
чылыклы эпошеясыдыр, парс ве тәжік әдебиятының классыкы әсери
ве милли гуванжыдыр. Поэма шахырың мәрибан халкының азатлык,
өзбашдаклык, ағзыбирлик уgrundакы гахрыманчылыклы гөрешине
бағышланыпдыр. Фирдөвсиниң бу поэмасының шол дәврүң әдеби
ядыгәрликлеринде тебиги суратда йүзе чыкан феодал-аристократик
тенденциялар билен өзболушлы утгашың халкылығы ве гуманизми
хем-де онуң чуң чеперчилиги бу әсери дүйә әдебиятының иң гөр-
нүкли ве мешхур ядыгәрликлериниң хатарында гойды.

«Шанаманың» мазмуну өрән гиң ве көп тараплы. Гөрнүкли со-
вет Гундогары өвренижиси проф Е. Э. Бертельсиң айдышы ялы, бу
поэманы гадымы Эйран тайпаларының дурмушының дүрли тарапла-
рыны айдың суратландыран өзболушлы «Энциклопедия» хасапаламак
мүмкин. Фирдөвси «Шанаманы» язмак үчин отуз йыл говрак вагт
сарп әдипдир. Бу хахда шахырың өзи шейле дийер:

Ишлөп, зәхмет чекип отуз йыл жөми,
Парсы сөзден дирелтдим мен Ажамы.

Фирдөвси гениал шахыр ве сөз сунгатының бейик усады хөк-
мүнде чепер сөзе ве асыллы ише ёкары баха берйер. Ол поэзияны
хер хили тебигат гүйчлериниң гаршысында берк дурмага укыплы
зат хасаплаар, чепер сөзүң, хайыр ишнң әбедилік галжақдығыны
беян өдийер. Шахыр өз дәреден әсерлери барада ине шейле дийер:

Әнче абат жайлар боларлар харап,
Ягыш ягып, гүнүң ховры чабырап.

Бир көшк салдырдым-шыгырдыр нагшы,
Йыкмаз оны гишың ели, яз ягышы.

Мундан бу ян өлмерин мен, дири мен —
Ажайып сөз яйраданлаң бири мен.

Бейик эпопея — «Шанама» халк роваятларыны, легендалары, та-
рыхы сюжетлери улы чеперчилик уссатлығы билен беян өдийән эйран-
тәжік халк эпосының ажайып нусгасыдыр.

«Шанама» әсасан үч бөлүмден ыбарат. Биринжи бөлүмде он саны
мифологик патыша хахында гүррүң берилйер. Икинжи бөлүм Рүс-
темиң гахрыманчылыклы херекетлерине бағышланыпдыр. Үчүнжи
бөлүм болса, Эйранда сасанылар династиясының дәрейшинден тә
арапларың Эйраны басып алшына ченли болан дәври өз ичине аляр.
Хер бир бөлүмиң ичинде көп санда дүрли эпизодлар, әнчеме лирики
ыза чекилмелер болуп, олар әсериң гызыклы ве чепер болмагыны хас
артдырар. Шер билен хайрың, ягышылык билен яманлығың арасын-
дакы гөреш идеясы поэманың ичинден әриш-аргач болуп гөчйер. Бу
гөреш әсериң башларында икинжи легендар шаларың гара гүйч бо-
лан дәвлере гаршы гөрөши формасында, соңа-бака көпленч Эйраның
Туран, араплара, Византия гаршы гөрөши гөрнүшинде йүзе чыгар.

Иң отрицател персонажлар хөкмүнде шерің векили-арап басыбалы-
шлары хем-де ганхор патыша Заххак гөрөзийер. Әмма «Шана-
ма»ның положител гахрыманларында, хатда хут Рүстемиң, Кейхысро-
деиң өлөринде-де кө пурсатларда отрицател хәсетлер пейда боляр.
Шоңа гөрә «Шанамада» диңе положител гахрыманлар билен от-
рицател гахрыманларың арасында гөреш гитмән, әйсем хут положи-
тел гахрыманың өзүниң хем ички дүйәсинде, рухунда хайыр билен
шерің арасында гөреш баряр. Шунуң ялы-да отрицател гахрыман-
ларың хем көвагтлар асыллы херекет өдийән пурсатлары боляр. Шей-
ле әтмек билен Фирдөвси «Шанаманың» гахрыманларыны ички кон-
фликтли, хахыкы дүйгулы жанлы адамлар шекилинде суратландырар.

Шейле ажайып әсер өз вагтында хахыкы баха алып билмейер.
Фирдөвси «Шанаманы» Саманылар династиясының әхкимлик өдийән
дәврүңдә язып башлаар. Әмма китап язылып гутаран вагтда Сама-
нылар династиясы йыкылып, әхкимет өдийән газнавыларың әлине
өткөзүлгө. Шейле-де болса, шахыр улы умыт билен бир йүз йигрими
өзүң өтирден ыбарат әсерини солтан Махмут Газнавының көшгүне
сунп баряр. Халк роваятларына гөрә, солтан «Шанаманың» хер се-
серинде бир тылла бермеклиги вада өдийер. Әмма китабың мазмуну
өзгәртип долы таныш боландан соң, бирнече сыясы себәплере гөрә, өз
әхкимуңи дөнийер ве шахыра тылла дерегине күмүш бермеги буюрар.

«Шанамада» арап басыбалыжыларына гаршы гидилйерди.
Фирдөвси поэманың бир еринде: «Дүе сүйдүни ичип, алака этини
өткөзүлгө де арау өдийер, түф саңа, әй хархы-пелек» дийип язар. Сол-
тан Махмут болса, арап халыфларының гөвнүне дегмек ислемейер-
ди. Ол хатда өңки везирини бошадып, онуң ерине Хасан Меймендини
басалар. Бу адам болса гадымы ерли дөп-дессурлара душманчылыклы
херекетле не арап дилини Эйраның дәвлет дили өтмек уgrundа ча-
хышарды. Галыберсе-де, «Шанамада» патышалык «дабарасы» болма-
ды ве зорлук билен әхкиметке етен адам тагтда узак отуруп билмез
дәврүңдә өзе сүрүлйер. Халк болса солтан Махмуды шейле әхким
дийип билйер. Шоңа гөрә «Шанаманы» дабараландырмак ве көпчү-
лүге ыратмак солтан Махмуда «өз көкүңе өзүң палта урмак» хөк-
мүнде гирүйер. Ине, шу себәплере гөрә хем-де Хасан Мейменди-
ниң тасири астында ажайып әсер өз дәврүнде хахыкы баха алмап
болар.

Фирдөвси онларча йылың довамында чекен зәхметиниң шейле
инишувалыга дучар болмагына гаты гынаныр, солтан Махмудың ада-
манлыгына ве масгарачылыклы херекетине чыдаман, берлен үч хал-
ык күмүш пулы-да гетирен адамың, хаммамчының ве чайчының ара-
сында пайлашдырар (чүнки пул гетирелен вагтында ол хаммамда
өткөзүлгө). Шахыр шондан соң солтан Махмут хахында газаплы сатира
өткөзүлгө. Шол сатираның бир еринде:

Адалатсыз залым шаның зулмундан
Газнейинде гара багрым ган болды.
Пужа чыкды отуз йылык зәхметим.
Налышымдан асман лерзана гелди,—

Адам билен, ол чекен зәхметиниң хахыкы баха алманлығыны еме
хер төвек гайталаар.

Фирдөвси бу сатираның өзи үчин иң әлхенч нетиже бержекди-

гини аңып ве шаның газабындан хедер әдип, Газнадан Хырада, ондан хем Каспи деңзиниң кенарына — Теберистана гачяр. Шол ериң хәкими Шәхрияр болса сатираны окап, оны Фирдөвсиден хайыш биле сатын аляр ве якяр. Шахыр бу ерде хем узак яшап билмейәр. Ле-гендалара гөрә, ол Теберистандан Багдада гидйәр, шол ерде хем өзүниң икинжи улы әсери болан «Юсуп-Зүлейха» поэмасыны язяр.

Гадымы чешмелерде душ гелйән роваятларың биринде айдылы-шына гөрә, солтан Махмут Хиндистана әден бир йөрншинден гайдыл гелйәркә, дагдан гечилжәк ёлы тутуп дуран бир гала душ гелйәр. Солтан галаны урушсыз алмак мақсады билең бир атлы иберип, галаның дервезелериниң ачылмагыны, ерли илатың, хәкимниң боюн болмагыны талап әдйәр, шейле әдилсе, гала илатына хич ват дегме-жегине, диңе хәкимден аз мукдарда салгыт алмак билең чәклен-жәкдигине сөз берйәр. Гиден атлының гелмегине гарашып ду-ран солтан ынжалыксызланыр ве везирине «Шанамадан»: «Әгер гарашың жогабым гелмесе, мен әлим гүрәүли Афрасия билең мей-данда урушмага тайяр» диен манылы бенди окаяр. Солтан Махмут бу толгундырыжы сетирлерниң Фирдөвсиниңкидигини билеңден сон, шахыры ынжаданлыгына биринжи гезек пушман әдйәр ве Газна гелен бадына илкинжи вада берен пулуны оңа ибермеклиги буюяяр. Эмма ол гич боляр. Чүнки өңмеме мушакгатлары башындан гечи-рип, халыс гарран Фирдөвси шу ваттлар өз ватанына өврүлип гелйәр ве көп ватт гечмәнкә хем арадан чыкяр. Солтан Махмудың иберен пулларыны алып гелйән кервен Тус шәхериниң биринжи дер-везесинден гирен ватгы шахырың мейдини икинжи дервезеден чы-карып, мазарыстына алып гидйәрлер. Шоңа гөрә ол пуллары Фир-дөвсиниң гывына хөдүрлейәрлер. Эмма пулы алмақдан ол йүз лөндерйәр. Бу ваканы әшидип, солтан Махмут пула Нишапур билең Марының аралыгындакы кервенсарайы ремонт әтмеклиги буюяяр.

Фирдөвси 1020-нжи йылда гедайчылык ягдайда арадан чыкяр. Реакцион руханылар шахыры динсизликде айлап, хатда онуң мей-дини мазарыстанда жайламага хем ругсат бермейәрлер. Нетижеде Фирдөвсини онуң өз кичижик багының ичинде жайлаярлар.

Бейик шахыр Фирдөвси өз дөврүниң ве өзүнден соңкы өңде барыжы шахырларың арасында улы абрая әе болупдыр. Солтан Мах-мудың дөврүнде «шахырларың шасы» болан Унсурь Фирдөвсиниң поэзиясының өңүнде баш әгип, «Фирдөвси бизиң диңе бир уссады-мыз дәл, ол хер бир жәхтден бизиң хөкүмдарымыздыр, биз болсак онуң гулудырыс» дийип язяр. Фирдөвси хакыкатдан хем өзүниң бар гүйжүни мәхрибан халкына, онуң тарыхы гечминиши ажайып поэзия аркалы әбедилешдирмеклиге, зулмуң, сүтемиң гаршысына, ада-латлы жемгыетиң болмақлыгына багышлапдыр. Ол пул үчин, дүниә малы үчин хәкиммет әелериниң өңүнде яранжаңлык әтмәнди. Шахыр: «Йыл бойы ялаңач гезмек, ач ятмак дүниә малы үчин му-ханнеслери өвмекден говудыр» дийип язяр.

Шу йыгында гиризилең Заххак, Феридун, Зал, Бәхрам Чубин хакындакы роваятлар «Шанаманың» иң гызыклы бөлүмлеридир. Бу бөлүмлер оригиналдан тержиме әдилмедик хем болса, әсасан ори-гиналың мазмунына дең гелйәр. Эмма Гүндогар әдебиятының яды-гәрликлерини оригиналдан тержиме әтмеклигиң нә дережеде шовлы ве талаба лайык боляныны әйәм тежрибе гөркезди. Шоңа гөрә, гелжәкде шунуң ялы әдеби ядыгәрликлерниң оригиналдан тержиме әдилмеги ёла гоюлса, шүбхесиз, оңат нетижелер берер.

Йыгында гиризилең илкинжи үч бөлүм поэманың башларындан аныпдыр. Заххагың дөремеги поэманың әсасы идеясы болан хайыр билең шериң арасындакы гидйән гөреш билең, әсериң илкинжи сахы-палары билең багланышкыдыр. «Шанаманың» әсасы мазмуны «ароостризм» легендасы боюнча илкинжи дөрән адамың — Кеюмерсин ады билең башланыр. Ароостризм дүшүнжесине гөрә, дүниәде мы-лама ики саны гүйч: хайыр (Ахурамазда) ве шер (Ахриман-Мел-гун) бир-бирине гаршы гөреш алып баряр. Шол гөрешде ынсан хайрын тарапыны чаляр. Шоңа гөрә илкинжи ынсан дөрән бадына Мелгун оны ёк әтмегиң угруна чыкяр. Эмма оңа гүйжә етмәни үчин, өз оглуны Кеюмерсиниң оглы Сиямеги өлдүрмәге межбур әдйәр. Шей-ахликде, Сиямегиң өлүми ынсан билең Мелгун гүйчлериниң арасын-да узак ваттлап газаплы гөрешниң довам әтмеклигине себәп боляр. Ине, шу гөреш болса «Шанаманың» әсасы темасыдыр.

Ажайып шахыр Фирдөвсиниң әдеби мирасы, онуң дөреден об-разлары әңмеме Гүндогар халкларының, шол санда түркмен халкының арасында гинден яйрапдыр. Түркмен класык шахырлары Магтым-гулы, Андалып, Сейди, Зелили, Молланепес ве башгалар Гүндогар поэзиясының бейик векиллериниң хатарында шахыр Фирдөвсә хем улы хормат гоюпдырлар, онуң дөреден өлмәз-йитмәз әсерлеринден гөрелде алыпдырлар. Муны түркмен классык әдебиятының танымал векили шахыр Молланепесиң:

Нызамы, Новайы, ене Фирдөвси,
Румуң гүлшенә, хинди тавусы,
Яланчы дүниәден өтер мен асы,
Сизе көп хорматлар гояндыр көңлүм,—

диен сетирлери хас хем айдың субут әдйәр.

А. МЕРЕДОВ,
филология ылымларының кандидаты.

اوراز مەرت مەت بېگۈنچ اوكل

Шанамдар Қоғамдар



АКЫЛ-ПАЙХАСЫҢ ТАРЫПЫ



АГТ болды гүррүң бәрсе бир дана
Инди пайхас хакда әхли мердана.

Пайхас васпын әдип, дилден дүр сач сен,
Хекаятың билен иллери гүч сен.

Дүнйәде пайхасдан гыммат нәме бар?
Шөхрат оңа, хемме затдан ол деркар

Пайхас әхли жанлы-жандар гөркүдир,
Яшайышың өзенидир-дуркудыр.

Пайхас өңбашчыңдыр, ганыңда гезер,
Ере дүш, гөге уч, яныңда гезер.

Гуссаны, леззети билдирйән хем шол,
Адамы песелдйән, галдырян хем шол.

Ак йүрекли адам ойламан, бичмән
Яшап билмез, шоңа мен гүвә гечйән.

Эшдипмидиң, хақыкатчы ынсана
Акыл берип, шейле дийди бир дана:

«Еди өлчәп, бир кес» диен накылы
Билмедик өкүнер, ёкдур акылы.

Акылла ол тентек-дәли гөрүнер,
Якынна-да ол ят ялы гөрүнер.»

Пайхас досты хорматланар хер ерде,
Акылсөймез галар әлмыдам дерде.

Билсең, акыл калбың гөзи боляндыр,
Гөз болса әлеми гөрүп билйәндир.

Бар затдан өң дөрән акылдыр-акыл,
Йүрегиң пенасы, горагыдыр ол.

Йүрек дуяр хайыр, шери-беланы
Гөзлериң, гулагың, дилиң биләни.

Акыл тарыпына ким шөхрат гошар?
Мен тарып әдердим, йөне ким дүшер?

Әй гөрүп, пайхаса әер хемише,
Зейренме акыллы әдилен ише.

Ел тап диңлемәге даналаң сөзүн,
Ылым-билим дийип айлан ер йүзүн.

Биленңи гайгырма, бар кишә етир,
Говуҗа билжекми, ымыклы отур:

Билип диңе сөз дарагтың балдагын,
Дүйпли билйәндириң диен болмагын.

Шыран шықилли Заххак ша хакында хеқаят



ЗАХХАК ХЕМ ОНУҢ КАКАСЫ ХАКЫНДА



л заманлар бири геченмиш яшап,
Ат ойнаян чөл¹ әкени юрды сап.

Худайжошлук билен шалык сүрүпдир,
Хака уюп, мүреввет иш гөрүпдир.

Адалатлы шаның Мардосды ады,
Ил өңүнде көп улуды шөхрады.

Биюгсан хәкимди, сахыды гаты,
Ер-гөге сыгмазды довардыр аты.

Ол асыллы шаның бир оглы барды,
Ша оглуның жанындан әй гөрйәрди.

Заххакды ол шаның оглуның ады,
Батыргайды, гайгырмазды хич зады.

¹ Гадимы айранлылар араплар юрдуны «ат ойнаян чөл» дийир
атадырыпдырлар.

Гиҗе-гүндиз ятман, җана дөзерди,
Ган дәл, мертлик гөзләп, атлы гезерди.

Онуң досты болуп, ир билен бир гүн
Гөк отлукда чыкды өңүнден Мелгун.

Икиси гызыгып, көп гүррүң этди,
Ахыр Мелгун йигдиң пыглын үйтгетди.

Мелгун дийди: «Касам этсең, мен кейин
Саңа бирҗе гепи беян эдейин».

Ойланман, өлчөрмән түркана йигит
Онуң эмрин берҗай этди шол вагт:

«Эгер мен паш этсем сырыңы сениң,
Өмүрха бигайрат болдугым мениң».

Мелгун дийди: «Ач гөзүңи, пикир бер,
Сен баркаң икинҗи ша киме деркар?»

Вагт жомарт бакяр гарры хәкиме!
Сениң болса хич әркиң ёк хөкүме.

Әеле-де тагты, гит дий атаңа,
Ша җыгасы диңе мынасып саңа!»

Заххак гейди бирден гайгы донуны,
Дөкмек ислемеди ата ганыны.

Дийди: «Сениң муның ярамаз акыл,
Башга маслахат тап я ёлдан чекил».

Мелгун дийди: «Бозсаң әhti-пейманы,
Әлхенч җеза чекип, ғынарсың җаны.

Ишиң гайдып, өмрүң бишөхрат өтер,
Атаң хормат билен шөхрата етер».

Шейдип ол пәлвана торуны атды,
Шейдип хилесине ол боюн этди.

«Нәхили эдейин?» дийди яш арап,
Мелгуна бир мүмъин гул дейин гарап.

Мелгун дийди: «Горкма, билйәрин тәрин,
Ховлукма, башыңы гөге гөтәрин».

Мардосың аҗайып чарбагы барды,
Шонда гезим әдип, гөвүн ачярды.

Хорматлы хөкүмдар туруп даң биле,
Намаз шайын тутунарды өң биле.

Мардос бага гелип, тәрет кыларды,
Чал хызматгәр шеми алып гелерди.

Ша йыкылсын дийип хилегәр Мелгун,
Ёлуна гүрп газды, гелди-де ол гүн.

Даңдан арап шасы йөнелди бага,
Тәрет кылып, дөбин берҗай әтмәге.

Хөкүмдар йыкылды шол гүрпе тайып,
Шейдип бу дүйәден болды ол гайып.

Гүпбассыны гумдан долдурагада,
Дүзләп чыкды хайын Мелгун шо бада.

Ганхор Заххак атасыны өлдүрди,
Шейдип тагта чыкды, гөвүн гүлдүрди.

МЕЛГУНЫҢ АШХАНАСЫ

Шаны өлдүрибем гоймады мекир,
Гиҗе-гүндиз әдип гезди бет пикир.

Ене-де Заххагың өңүнден чыкды.
Инди ол чекинҗең бир етгинҗекди.

Шаны өвүп, Мелгун гүлүп гөзледди,
Ене мекир, хиле билен сөзледди:

«Дердиңе ярарын, ал мени, хәким,
Белли ашпездирин, гойман ишде кем».

Йылгырып «хызмат эт» дийди-де ша хем
Мелгуны ашхана гетирди шо дем.

Мелгундыр ша гирен вагты ичери,
Хызматгэрлербашы берди ачары.

Иймит өрэн азды о заман гаты,
О йыллар хич киши иймезди эти.

Адамлаң иййэни хер дүрли отды,
Башга тагам ынсан оглуна ятды.

Мал этин иймеги өврeнeр ялы
Мелгун өлдүрмөгe башлады малы.

Соңра ашпез ол дэби хем ташлады,
Гуш этинден биш-дүш эдип башлады.

Илки ол юмургтаң сарысын гойды,
Заххак ондан ийип, герк-гэбе дойды.

Нахар шаның түйс кейпини гөтерди,
Ша Мелгуның өвгүсини етирди.

Гара йүрек Мелгун сөзледи шейле:
«Юрт эеси, энтeк сен сабыр эйле!»

Эртир биширейин шейле бир зады,
Агзыңдан гитмез хич тагамы — дады!»

Шаха тэсин нахар биширмек үчин,
Мелгун чыкып гитди гeплeдип ичин.

Нахар этди Мелгун ир туруп гаты
Кэкилик хем сүлгүн этини гатып.

Бейле тэсин зада дүшенде гөзи,
Тарыплады хэким өкде ашпези!

Үчүнжи гүн ене нахар этди ол,
Гуш этине токлы этин гатды ол.

Дөрдүнжи гүн ене газан атарды,
Ша өңүне гөле этин гетирди.

Гатды оңа ажап затлаң тагамын,
Гараз, нахарының гоймады кемин.

Ша ажап ыс алды отуран бада,
Дийди бармагыны батыран бада:

«Сениң инди маңа ыхласың аян,
Ойлан-да ислегңи эйле сен беян».

Өрэн часлы чыкды Мелгуның сеси:
«Шахым, сенсиң багтыярлык шөхлеси!

Сениң гүл йүзүңи гөрүп йөрмек бес,
Маңа шондан башга хич зат герекмес.

Энтeк оңа асыл лайыгам дэл мен,
Шонда-да мең бир товакгам бар сенден:

Патышахым, мениң ики бүкүлип,
Эгңиңден өпесим гелйэр йыкылып».

«Боляр, ругсатдыр,
өп — дийди хэким—
Чекинме сен, огшамага бар хақың».

Мелгун үчин шол айдылан сөз бесди,
Шаның эгинлерне агзыны басды.

Мелгун ша эгнинден огшап мазалы,
Ере сиңди, болды зым учан ялы.

Шаның хер эгнинден бир йылан чыкды,
Ша херян урунды, хесрет, гам чекди.

Чапып зыңжак болды ол халы вейран.
Ызыны эшитсең, боларсың хайран:

Агач шахасы дек хер яндан бири
Салланып дур, олаң икисем дири!

Дөрт яндан тебиплер үйшүп гелдилер,
Олаң херси бир зат дийшип гелдилер.

Җадылыкда бэслешсе-де барысы,
Тапылмады ол беланың дэриси.

Башартмансоң тебиплең хич бирине,
Мелгун тебип болуп ша хузырына

Гелип дийди:

«Кысмаг гүйчлүдир шадан.

Гыссанма: дирикэ сен бу беладан

Чапып-кесип, хич гутулып билмерсиң,
Белки хем, дынарысың, нахар, ял берсең.

Ханы, адам бейнисини берип гөр,
Шонда бу йыланлар өлсе-де өлөр».

Ызына гулак гой, ховлукма хэли.
Нэмедекэ хайын Мелгуның пэли?

Вагшылыга итермекми хыялы,
Ынсанлары гутармакмы хыялы?

ЭЙРАНЛЫЛАРЫҢ ЗАХХАГЫ ШАЛЫГА ЧАГЫРМАГЫ

Эйран үлкесиниң дерди агырды,
Юрта уруш, довул, улы вагырды.

Гүнеш шөхлесини дөкмесин гойды.
Бар Эйран Жемшиде¹ бакмасын гойды.

Эхли раятың хэкими гелди,
Жең өтмэге олаң туглары галды.

Хеммеде Жемшиде сөйги ятышды,
Лешгерлер сап гуруп, гиң ёла дүшди.

Эшидип Заххагың шекили хакда,
Шол шалык өтмели дүниэ бу чакда

Дийип, лешгер Эйран чэгинден гечди,
Арабыстан үлкесине етишди.

¹ Жемшит—Эйраның мифики шаларындан бири.

Шаны гөзләп тапды эйран гошуны,
Өвүп гөгө етирдилер башыны.

Чагырлып шалыга ол залым нылан.
Хөкүмдар дийилип эдилди ыглан.

Хөкүмдар жыгасын башына тейип,
Нылан ша ел дейин хер ян ат гоюп,

Арапдан, Эйрандан жемледи йыгын,
Ур дийсең өлдүржек жеңбазлар агын.

Заххак ша тагтына гонды Жемшидиң,
Дүйнэси габыра дөнди Жемшидиң.

Пелек ыкбалыны терсе өвүрди,
Гөзө ша Жемшиди гысды-говурды.

Жемшит гошун хем-де юрдун ташлады,
Мелгундан гизленип, гачып башлады.

Ол йитирим болуп өрэн кэн гезди,
Бир йүз йыла голай гөрүмән гезди.

Ныланың шалыгна йүз йыл боланда,
Чын¹ деңзине лешгер чекип геленде.

Жемшит гизленйәрди горкуп өзүнден,
Эмма ол сыпмады йылан гөзүнден.

Заххак оны тутды етен бадына,
Хич ере сыпдырман, тутан бадына.

Дүниэ өңки шаха дөнемесин дийип,
Керчешдирди оны дэбине уюп.

Бермейши дек ширәң агажа аман,
Шейдип, адыл шаны юутды заман.

¹ Чын—Хытай, хас аныгы—онуң демирказып-гүнбатар

ЗАХХАГЫҢ ДҮЙШИ

Эдип бүтин дүнийәң үстүнден шалык,
Заххак ша мұң йыллап сүрди агалык.

Азап берди, юрды чепбе чөвүрди,
Ол йыллары санамак-да агырды.

Ел алмады даналарың хыялы,
Дүнийә эмир этди тентекдир дәли.

Хорматланды азгын хем-де жадыгөй,
Мердиң, хақыкатың гүни болды вай.

Дөвлер шер үстүне шер иш эдйәрди.
Хайыр хакда гизлин гүррүң гидйәрди...

Ики жуван уясыны Жемшидиң,
Өйлеринден әкитдилер эңшедип.

Иүзлери ай ялы ики нәзенин
Сандырады гөйә серви тал кимин.

Атлары Арнаваз хем Шахрназды,
Әкисем этмишсиз, бигүнә гызды.

Гызлары гетирип, шол бет нежисе
Говшурдылар йылан шекилли писе.

Дәп шейледі: ики йигди хер гиже
Алып гелердилер, байырнып гүйже.

Ашхана гетирип, вагты гидермән,
Ашпез йылан үчин ясарды дерман.

Мелгун шейдип жуван барын өлдүрди,
Йыланлара адам бейнисин берди.

Бир гүн шаның ики гудратлы гулы
Отурып гүррүңи этдилер улы.

Бири оң таквады, ады Арманак,
Бейлекиси йити зехин Карманак.

Олар гүррүң эдип о-бу зат хакда,
«Дурмады—дийдилер — залымлык чакда».

Залым шадан ичгин гүррүң ачдылар,
Соң гошуның гылыгына гечдилер.

Дийди бири: «Залыма күшт берели,
Ашпез болуп, ша көшгүне гирели.

Ойланалы, өлчерели-кесели,
Акыл-пайхас билен гадам басалы.

Хич болманда хер гүн икиң бирин биз
Сыпдырып гойбержек борус дири биз».

Ашпез болмак үчин гөрдүлер чәре,
Биш-дүш эдип, өкде болдулар кәре.

Ахырда дил дүвшен ол ики адам
Шаның хызматына гойдулар гадам.

Ене баш какмагың вагты геленде,
Ене ган дөкмегиң вагты геленде,

Шаның голы яйлы паравуллеры,
Ган ичен, галтаман, тутма гуллеры

Тутуп ики йигди, галада айлап,
Ашхана элтдилер, уруп, ленч әйләп.

Ашпезлер дымышып, сессиз аглады,
Гахар, гынанч йүреклерин даглады.

Йүрек даглан йылан шекилли киши,
Газаплыды оңа булаң бакышы.

Жаны алынды гүнәсиз бир бичәрәң.
(Елы тапылмады башга хил чәрәң.)

Ол бирсине дерек гоюн сойдулар,
Бейнилери гарышдырып гойдулар.

Дири галан йигде дийдилер ыкжам:
«Әгленме-де деррев гөтер сен өкже.

Шәхерде хакың ёк сениң дурмага,
Я ымгыр чөле чык, я-да гит дага».

Йылана бейнини беренде вели,
Горкуп титрешди ики гөргүли.

Айда отуз адам бошатды олар,
Гүнде бир адамы хош этди олар.

Бошан ики йүзе етди кем-кемден,
Бу ягдайы аңан болмады бир хем.

Ашпезлер олары голдап дурдулар,
Соян гоюнларны ёллап дурдулар.

Күрт тайпасы башланыпдыр шол ерден,
Чекинип гезйэндир олар шәхерден...

Заххак ене кырк йыл чекирдирди ыза.
Таңры берди оңа шейле бир жеза.

Арнаваз бир гезек көшкде ятыпды,
Заххак болса сүйжү ука батыпды.

Ша ятып, дүйшүнде үч лешгер гөрди,
Олаң лыбасында алтын-зер гөрди.

Ортанжысы яшды, бир серви бойды,
Мәхирли, сыратлы хем гөрмегейди.

Гушагында алмаз-дүр бар серетсе,
Тутуп дур элинде полат сердессе.

Яңкы сердессесин батлы айлады,
Заххак шаның еңсесине чүйледи.

Шаны сүйрәп, иле масгара этди,
Соңра дага тарап энди-де гитди...

Өрән чиркин чыкды Заххагың сеси,
Ярылана дөнди онуң зәхреси.

Хайкырып, шейле бир эйменч сес этди.
Көшгүң йүз сүтүни сарсды-да гитди.

Ай жемаллы жәнән тисгинип турды,
Шаның хайкыранна гең галып дурды.

Арнаваз айтды: «Аян эт маңа,
Нәме перит чекдиң, нәм болды саңа!

Бар ынсан, бар хайвана хәким сен,
Өз ятан көпүңде горкяң нәмеден?

Бүтин еди бөлөк ериң шахы сен,
Ери, ене нәме чекйең ахы сен?

Ша дийди: «Гайдып йөр өйдйән ишим.
Айдып билжәк дәл мен, айылганч дүйшүм.

Дүйшүми анидин, пикир берсеңиз,
Мениң өлжәгими билерсиңиз сиз!»

Шаха бакып дийди Арнаваз шейле:
«Горкың себәбини сен аян әйле!

Белки хем, тапылар гутулыш эми —
Хер беланың бардыр өз бир мелхеми».

Ша сырының барын аян әйледі,
Горкмагың себәбин беян әйледі.

Гөзел шейле дийди диңләңсоң шаны:
«Чәре гөзле ёк этмәге беланы.

Кысматың говшурды шалык йүзүгин,
Багтың нурландыряр бүтин ер йүзүн.

Хайван, ынсан, барның хөкүмдары сен,
Гуш-гумрының, жыңларың-да пири сен.

Чал сач мүнәжжимлер гелсинлер дурман,
Жадыгәйлер гелсин дийип эт перман.

Гелсин-де дүйшүңи той ёрсун Мобет,¹
Шейдип әнигине-шәнигине ет.

¹ Мобет — патышаның пирилери.

Шонда сен билерсиң ким саңа душман,
Хайванмы, перими, дөвми я ынсан.

Кимиң душмандыгын билеңсоң ачык,
Горкман, ёк этмегиң сен угруна чык!»

Серви бойлы женан шей дийип дымды,
Бу сөзлер Заххагың маңзына дамды.

МОБЕТЛЕРИҢ ЗАХХАГЫҢ ДҮЙШҮНИ ЕРМАГЫ

Гараңкыды гаргаң ганаты кимин.
Гүн дагың үстүнден сачды ялкымын.

Гөгүң гупбасы-да гөм-гөк өвүсди,
Ондан якут дамжалары товусды.

Бир ерде бир палчы, гуррандаз бармы,
Я молла-мүфтүми, я акылдармы,

Ша барыны йыгнап, көшгө гетирди,
Гөрен дүйшүн бир-бир айдып отурды.

Дүйшде нәмәң ягшы, эрбет болянын
Сорап билжек болды хачан өлйәнин.

Дийди: «Ханы, айдың өлйәрин хачан,
Айдың сиз, ким мениң тагтыма гечер?»

Догры ёруп, беян әдиң дүйши сиз,
Егса велин тогаланар башыңыз».

Мобетлең йүзүнден ганлары гачды,
Горкуп олар дертлерини пайлашды:

«Хакыката уюп, ачсак биз сыры,
Ортада гоймалы боларыс сери.

Горкуп хакыкаты яшырсак-да биз,
Пархы ёк, өлүмден сыпып билмерис».

Үч гүн гечди. Олаң харапды халы.
Дымырдылар ағза сув алан ялы.

Сыр ачылман, дөрдүнжі гүн гелендө,
Хәкимиң газабы дурмады ченде.

«Ики ёл бар: я сиз шу гүн өлмели,
Я-да халас болмак ёлун билмели!»

Өлүм ховпы алды олардан әрки,
Гөзлерде ганлы яш, йүреке горкы.

Олаң арасында барды бир билгир,
Ол дана бар зады гөрерди биллир.

Акыллы кишиди, ады Зиракды,
Билмезди ол горкы-ховп диен зады.

Гөвнүн бире баглап, гадамын герди,
Шаның кысматыны болшы дек ёрды:

«Текепбирлик этме, бейик хөкүмдар,
Өлмөк үчин догуляндыр бар жандар.

Сенден өң хем көп патыша болупды,
Ады әлем ичре шөхрат алыпды.

Хер хайсы өзүче өмүр сүрйәрди,
Ахырда орнуны башга берйәрди.

Демир гала дейин болсаң-да, сени
Акдырып гойберер вагт толкуны.

Башга бири гелип, тагтыңы алар.
Өзүң өлүп, шөхрат-шаның күл болар.

Шахым, онуң ады Феридун болар,
Ол әлем йүзүнө шөхлесин салар.

Шахым, ол энеден доганок шинди,
Догмаса-да ондан хедер эт инди!

Мәхирли энеден болуп өсер ол,
Әдил ағач ялы өсер есер ол.

Өсүп-өсүп, төгө дирелер башы,
Тагтыңы гаңырып алар ол киши.

Ол серви бой йигит меркиңи берер:
Сердессесин сүйр депәңден индерер.

Келеменләп ашак гайдарсың шонда,
Меңкә догры дийип айдарсың шонда».

Такдыра тен берип, дийди ша шейле:
«Нәм үчин мени ек гөрийәр ол бейле?»

Билгир дийди: «Дүшүн, сен пикир әйле,
Бу затлар такдыра язылан шейле.

Какасын өлдүрип, оны өртәрсин,
Йүрегинде ар хыжувы артар соң.

Бирмай атлы ажап сыгыр-да дөрәр,
Сүйт берип, яш шаның дердине ярар.

Сен зерарлы ол сыгыр-да ёгалар,
Иөне велин пәлван арыны алар».

Билгир яшырмады, барын айтды,
Ша диңләп, тагтыңдан башак гайтды.

Горкусыңдан акыл-хушун йитирди.
Шалыкдан әл чекип, гайра отурды.

Өзүне гелсе-де, йүзи можукды,
Ене-де кейанлар¹ тагтына чыкды.

Заххак хайдап Феридуны гөзледі,
Кә ачык, кә гөзлейәнин гизледі.

Дүнійәси даралып Заххагың гаты
Унутды укыны, нахар-иймити.

Вагт гечиберди асса-ассаңдан,
Йылан шаның ичи долды гуссаңдан.

ФЕРИДУНЫҢ ДОГЛУШЫ

Хақың әмри билен Феридун болды,
Әлем кешби үйтгән, тәзе гөрк алды.

Бойы сери мям даяв пәлваның
Йүзүңден берекет ягып дур онуң.

Ловурдан үң киби шәхлә сачды ол,
Жемшит шәхләсинә чалымдашды ол.

Ол гереки дүниә ягыш мысалы,
Ол гереки адамзада аң ялы.

Гиң асман үстүнде әлйәрди оюн,
Гелжекки хәкиме бурян дек боюн...

Бир гөле-де дүниә гелипди шол дем,
Ады Бирманлы, өсйәрди кем-кем.

Сары хем яшылды, алды оң түйи,
Әдил тавус гушүң гуйругы дейи.

Жадыгөй, мүнәжжим, билгирлер үйшүп,
Гелдилер бу нәхил гең бир зат дийшип.

Чаллар үйшүп, гүррүң өтди арада
Хениз гөрүлмедик гөле барада!

Заххак ша-да йөне бикар гезмеди.
Горкусына Феридуны гөзледі.

Феридуның какасыны гөрди ол,
Шалык понжесини оңа герди ол.

Абитинди ады, дурман гачды ол,
Ахыр җандан ирип, әле дүшди ол.

Җенаятчы нөкер дашыны алды.
Шейдип Абитини ша гола салды.

Барс даңан дек даңансоңлар толуну,
Залым Заххак кесди өмүр ёлуны.

Аялы әшидип, зар-зар аглады.
Гөвсүн паралады, багрын даглады.

¹ Кейанлар (кейанитлер) — Эйран шаларының мифики династиясы.

Фиранакды дана аялың ады,
Феридуны ченден аша сөййөрдү.

Шаха нэлөт ожап, гусса батды ол,
Соңра чеменлиге гачып гитди ол.

Чеменликде шол Бирмая бар экен,
Ал-яшыл өвүсип отлап йөр экен.

Фиранак чопаның янына барды,
Гөзүндөн ганлы яш дөкүп ялбарды:

«Нежис ызарлаяр еке баламы,
Шуны ал сен, эшит мениң наламы.

Тут ата орнуны, халым мең агыр.
Чагамы сүйт берип эклесин сыгыр.

Ахым эшит, серпайыңы етирин,
Ислесең, сең үчин жаңымам бирин!»

Сыгыр чопан энэң ягдайын дуйды.
Бичөре зенана бакып шей дийди:

«Хызматкэриң дейин мен болуп боюн,
Оглуңа гул дейин хызмат эдейин»,

Феридуны үч йыл сөйүп саклады,
Өзем сыгрың суйди биле экледи.

Чаганы агтарды ша газап биле,
Агыздан дүшмеди шол тэсин гөле.

Гелди ене Феридуның эжеси
Инди хас горкулы чыкды оң сеси:

«Йүрек гысып, такатым ёк дурада,
Таңра уюп, гелдим шейле карара:

Бейдип йөрмэийн мен, гачайын мундан,
Перзэндими эзиз гөрийэн жанымдан!

Ганхорларың топрагын терк эдейин,
Мөсгөн ызлап, Хиндистана гидейин.

Оглум биле гачаңк мен шоңа гаршы
Гизлөп саклап бизи Албурзуң герши».

Оглун алып гитди, ызына бакман,
Ол атлыдан гаты, айракдан чактан.

Дагда яшайрды бир гожа дервүш,
Дүйпден ятды оңа дүнъевин дурмуш.

«Эй намазхон адам, — дийди оңа эне, —
Юрдум Эйран, дөзмөн гелдим жебрине.

Оглумы гетирдим, галма сен хайран,
Улалансоң оңкы болмалы Эйран.

Мен эзиз оглумы табшырян саңа.
Сен эзиз ата дек болмалы оңа».

Алып галды энэң оглуны дервүш.
Томус ынжытмады, үшетмеди гыш...

Хабар берилеңде ол Бирмай хакда,
Заххагың гахары дурмады чакда.

Газапланды Заххак сермест пил ялы,
Гелди-де, өлдүрди бичөре малы.

Чопаның бар сүрүсини сойдурды,
Чемензары ода берди, көйдүрди.

Гелип Феридуның жайына гөни,
Нэче агтарса-да тапмады оны.

Соң эйваны якып, күле өвүрди,
Көшгүни юмурып, чепбе чөвүрди.

...Феридуның яшы он алта етди,
Йигит жүлгелере гадамын атды.

Гелип, эжесине дийди ол шейле:
«Эже, инди сыры сен беян эйле!

Айт, мен ким? Өзүм хайсы тиреден?
Атам ким? Бу ере дүшдүм ниреден?

Мен нәме диймели, сораса илат,
Барыны айдып бер, яшырма хич зат».

Әне жогап берди. «Мәхрибан оглум,
Хеммесин айдайын, диңле, жан оглум.

Бил сен, Эйранда бир адам яшады.
Жан оглум, Абитин ол кишинң ады.

Өзи ша неслинден, бир дана әрди,
Гайдувсыз, ак йүрек, мердана әрди.

Теймурасың¹ тиресинден боларды,
Ата-бабасының барын билерди.

Сениң атаңды шол, мең болса әрим,
Гувәнжым, бегенжым хем медеткәрим.

Залым Заххак сени тапмак иследи,
Гылжыны гезеди, чапмак иследи.

Сени халас этмек үчин гачдым мен,
Әнче гүнләп ажы гөзяш сачдым мен.

Декди ша какаңың гызыл ганыны,
Какаң сениң үчин берди жаныны.

Шаның хер әгнинден чыкды бир йылан,
Шол йыланлар, оглум, Эйраны булан.

Йыланлара яранайын дийди ша,
Шейдип какаң бейнисини ийди ша.

Гачып, чола токайлара сиңдим мен,
Эмма сыпмак кынды адам гөзүнден.

Бир сыгыр бар экен шонда энайы,
Гөрсөң бир гүл ачан бахарың тайы.

Айбогдашын гуруп токай хәкими,
Чеменликде отыр экен ша кимин.

¹ Эйраның мифики шаларындан бири.

Әзизим, шол чопан әкәледи сени,
Беладан-бетерден какалди сени

Шол тәсин сыгырың сүндүни ичин.
Чола ерде өслүң, наниңден гачып.

Шол чеменлик, сыгыр хакдакы гүррүң
Шаха барып етди гүнлерде бир гүн.

Шондан соң токайдан араны ачдык,
Өй-өвзары ташлап, месгундан гачдык.

Өлдүрди чопаны — сени сакланы,
Өлдүрди шол сыгы — сени әкләни.

Өйүңи сең ша гөһәңә өнүрди.
Эйваның күл әлип, гөге совурды».

Феридун эшәнде бейлә сөзләри,
Гахар билеи ләуурдады гөзләри.

Диңләп әнәң гүррүңиңиң барыны,
Касам ичди алмак үчин арыны.

Дийди: «Гүйжүн барлап гөрер-де кем-кем,
Шир баласы ахыр дөһер шире хем.

Ол әден-де болса нелек ишини,
Оврадарын мен Заххагың дишини.

Хак ёлундан гидип, мен темми бирин,
Көшгүниң күлүни гөге совырын!»

Әне огла дийди шейле сөзүни
«Хей еңип билермиң ериң йүзүни?»

Оглум, Заххак билеи этмегин оюн,
Оңа бары табын, ер йүзи боюн.

Гошун дийсең көпдүр, Заххак хайярдыр.
Хер юртда лек-лек гошун тайярдыр.

Ар алмакчы болсаң, сөзүмден чыкма:
Яшлык гөзи билеи әлеме бакма.

Яшлык хумарына уйсаң, ынансаң,
Дүнийәде бир өзүң болуп галарсың.

Хумарлы иш хай-ховайы, хич болар,
Оглум, бейле ишиң соңы пуч болар».

ДЕМИРЧИ КАВЕ ХАКЫНДА ХЕКАЯТ

Эйраның биһамыс шасы ятмады,
Гиҗе-гүндиз Феридуны ятлады.

Горкусына эти-ганы чекилди,
Гусса бата-бата, били бүкүлди.

Бир гүн ол якуттан тәҗини гейип,
Тагтында отурып, дэбине уюя,

Хабар этди дүнийәң әхли ерине,
Көмек әдиң дийип хәкимлерине.

Мобетлере дийди: «Әшрет сөййән сиз,
Акыл хем мертлиге гадыр гойян сиз!

Гизлин бир душман бар. Ол шаха гаршы,
Оң кимдигин билер хер дана киши.

Пешече ягыны пилче төрмели,
Оңа гаршы тайяр болуп дурмалы.

Артдырмасам болмаз инди лешгери.
Йыгнаҗак мен нирде болса дөв, пери.

Көмек әдиң, белли сизе мең халым,
Мундан артык ёк чыдара меҗалым.

Хайыр дәнесини сепйәндигими,
Хак иш үчин дынман чапандыгымы

Беян әдиң, бир нама-да дүзүң сиз,
Шамыз адалатлы дийип язың сиз».

Шадан горкуп, ялан ише баш гошуп,
Разы болдулар хәкимлер үйшүп.

Нама язып, ша буйругна уйдулар,
Ашагына голларыны гойдулар.

Дашдан бир сес чыкды, исләп делалат:
Нирде дийип ол айдылан адалат.

Оны ша хузырна алып гелдилер,
Сыпайылар оңа назар салдылар.

Ша сорады, йүзүн чытып мазалы:
«Ким гөвнүңе дегди багырар ялы?»

Шейле дийди гелен, маңлайна уруп:
«Мундан бейләк чыдып билемок дуруп.

Адым Каве, өзүм демирчи усса.
Адалат ниреде, мыдам гам-гусса!

Сен мени хорлаяң көп вагт бәри,
Йүрегиме уруп гелйәң ханҗары.

Ыкбалым шор, гүн яманын берйәрсиң,
Огуллармы ёк әдйәрсиң, гырярсың!

Он секиз огулдан бирини гойдуң,
Галанын өлдүрип, бейнисин ийдиң.

Еке оглума бери дегме сен, шахым!
Эшит сен арзымы, диңде сен ахым!

Этмишим нәмемиш? Айт, гизлемел!
Этмишим болмаса, хиле гөзлемел!

Шахым, әлден гитди әхлиҗе балам,
Гаррап галдым, киме етсин мең налам.

Зулумың-да өңи-ызы бар ахыр,
Әҗириң-де бир себәби бор ахыр?

Себәбини айдып бер сен догруҗа,
Гынар ялы нәме этди шу гоҗа?

Ша болсаң-да сен бир йылан шекилли,
Меселәни чөзмелисиң акыллы.

Ер йүзүне эдйәң дийип сен эмир,
Жебир чекип йөрмелими биз өмүр?

Шахым, маңа көпдөн бәри борчлусуң,
Гел хасаплашалы, элем галсын гең.

Чекйән жепалармың асыл себәбин
Билйән мен, бер сен онуң жогабын?

Бакмалымы мен шол ики йыланы
Огуллармың гызыл ганы биләни?»

Каве шаның гөни дийди йүзүне.
Заххак хайран галды онуң сөзүне.

Дилин тапмак үчин гарры уссаның:
Оглуны гетирип бердилер онуң.

Соңра ша демирчә эйледи перман:
«Шу нама голуң чек, яйданып дурмаң!»

Каве хаты окап, өр гөкдөн гелди,
Хырра дөнүп, хәкимлере херрелди:

«Мелгуның сөзүне уюп-ганан сиз,
Таңрың берен акылындан дәнән сиз!»

Боюн сунуп, голдап сиз шу мелгуны,
Барярсыңыз довзах одуна гөни.

Шейле хата асыл голумы гойман,
Хич вагта шадан хедер этмен мен!»

Каве газап билен гыгырып гаты,
Жырым-жырым эдип ташлады хаты.

Ата, огул көшкдөн чыкып гитдилер,
Мәхеллели гиң мейдана етдилер.

Ша тарыпын этди көшгүң хан-беги:
«Дүйнәнің сен шанлы, бейик диреги.

Шахым, сениң жеңе гиришен гүнүң,
Шемал-да өвүсмез депәңде сениң.

Сениң билен кеңелешип, хөкүмдар,
Кавәң бейдип дурмага нә хакы бар?

Перманңы диңлемән, гитди гаты ол,
Йыртды бизи бирлешдирийән хаты ол!»

Ша сөзледи: «Гизләп дурмайын сиздән,
Хәзир болуп гечен вака өрән гең.

Кавәң сеси гелип етен бадына,
Көшге аягыны атан бадына,

Арамызда демир дивар дөреди,
Эндамымда гарынжалар йөреди.

Билмейәрин мең башымда нәлер бар,
Тәлейиңи өңдөн гөрүп болмаяр».

Каве газап биле даш чыкан пилле,
Онуң дашын гуршап алды мәхелле.

Көмеге чагырды адам барыны,
Адалата чагырды ер шарыны.

Гайыш өңлүгине элин етирди,
Оны алып, полат найза өтүрди.

Гайыш тугун әле алып уграды,
Базар жайда тозан галып уграды.

Газап биле чыкды Кавәниң сеси:
«Пәк йүрек ыксанлар! Хакың бендеси!»

Чыксын Феридуны сөййән бар болса,
Чыксын Феридуна уйян бар болса:

Чыксын йылан шаны йыкасы гелен,
Душман ол бар жанлы-жеменде билен!

Аян этсин, гөркезсин шу йыртлык гөн:
Кимиң душман, кимиң иле достдугын!»

Каве усса гулак асды көп адам,
Бизы билен гадам басды көп адам.

Демирчи усса Феридуна белетди,
Үмзүк атып өңе гуҗурлы этди.

Усса яш сердарың гашына барды,
Йыгын шовхун билен середип дурды.

Найза уҗындакы байдагы-гөни
Ша өз яндан санды эшрет нышаны.

Безеди тугы ол Румда дикилен
Ялпылдавук йүпек-парча, зер билен.

Хәким әдил ай ялы тес-тегелек
Алтын асды маңлайындан бир бөлек.

Тугы ал-элвана безәп чыкды ша,
Туга Кавәң тугы адын дакды ша.

Бу соңра дәп болуп галды шоларда:
Тәҗин гейип, тагта отуран бада,

Чәксиз хормат билен шол туга бакды,
Безеди, беследи, гыммат даш дакды.

Ызы кесилмеди дашың, парчаның,
Гайыш өңлүк тугы болды барчаның.

Гум ичинде ол асманың нурыды,
Ил-халкың ынанҗы, медетгәриди...

ФЕРИДУНЫҢ ДАБАРАСЫ

Шейдип дынман гечип дурялды ай-гүн,
Билйән ёкды соңра нәме болҗагын.

Заххагың зулумын ядына салып,
Феридун гахар хем газаба галып,

Ша гушагын дакды, тәҗини гейди,
Соңра барып, әҗесине шей дийди:

«Инди жең этҗек мен, бар менде йыгын,
Әҗе, сен еке-тәк аллага сыгын.

Хак адылдыр, бардыр ол әхли ерде,
Шат болсаң-да ятла, галсаң-да дерде».

Дат әдип, аглады ак сач әҗеси,
Алланы ят әйләп, яңланды сеси:

«Әшит, таңрым, әшит мениң наламы,
Табшырырын саңа сөвер баламы!

Саклагын оглумы бела-бетерден,
Аҗап дүнйәмизи ховпдан гутар сен!»

Биленокды хич кес оң жең этҗегин,
Гизлин сакланялды хеммеден йыгын.

Феридуныҗ ики агасы барды,
Икисем достлуга гадыр гойялды.

Бар кишә аянды оларың ады,
Олар: Киянушдыр, шат Пурмаяды.

Феридун дийди: «Багт хеммәң гереги,
Ынанч билен бесләбериң йүреги!

Говлуга айланяр гүммези гөгүң,
Әлинден аларын тагтын Заххагың.

Гой әшитсин хер бир укыплы усса,
Герек болҗак маңа полат сердессе».

Ол әнтек сөзүни соңлап болманка,
Ики пәлван гитди базара бака.

Гелди демирчилер. Әлде барыны
Әдип гөркезмекчи олар кәрини.

Феридун уссалар гелен дессине,
Суратыны чызып берди сердессәң.

Гөләң келле шеклин чызды-да ере,
Шейле яраг ясаң дийди олар.

Уссалар хайдан-хай ише башлады,
Гиҗе хем, гүндиз хем олар ишледи.

Сердессә япышып, Феридун гөчди,
Яр дийип ат гойды, гуш дейин учды.

Көшк сакчыларның гөзнүң өңүнде
Йылдырым чакан дек болды ол гүнде.

Галдырды асмана сердессесин ол,
Әлеми хем әтжек ассын-үссүн ол.

Сакчылар гачдылар дурман, дат әйләп,
Феридун ат гойды хакы ят әйләп,

Дурмушда көп зады гөрмедик йигит
Көшгә күрсәп урды, йитирмән вагт.

Заххагың тагтда гоян хәкимин
Агдарып ташлады, алдырман демин,

Оны тагтдан пызып гойберәгеде,
Дийди: «Гаршы чыкяр бу худага-да».

Йылан яранларны гырмак оң көйи,
Какды көпбилмиши, бар жадыгөйи.

Мелгуның достларның хеммесин какды,
Шейдип йылан шаның тагтына чыкды.

Хызматгәр барыны хер ян чапдырды,
Кейан тәжиң ша гушагын тапдырды.

Йылан отагындан ики аялы
Чыкарды, гара сач, йүзи ай ялы.

Жемшидің уясы олар, ширин дил,
Неркес яшын дөкүп нәзик гоша гүл,

Дийдилер: «Ислейәс биз саңа багт,
Шу дүниә дурянча сенем дур, йигит!

Аслың ким? Айт сен, сесиң галдырман,
Кимиң пудагы сен, әйле сен аян?

Мертлигиң шир өйүн вейран әйледі,
Мертлигиң аклымыз хайран әйледі!

Жадыгөй әлинде гөчди гүнүмиз.
Асылха гөрмедик оңлы гүни биз.

Ненең хедер әтмән гелдің сен бәри?
Илки гезек гөрийәс сениң дек шири.

Шу тагты алмага гөреше чыкан
Тапылмаз дийердик, голдаса хак хем!»

Пәлван дийди: «Ёкдур тагты хем багты
Өмүр бир адамың әелән пагты.

Абитиниң пудагындан болар мен,
Ол өлди шу Заххак писиң әлинден.

Арым ерне салмак үчин гелдим мен,
Шонуң үчин ша көшгүни алдым мен!»

Йылан ахыр пенжә дүшди дийишип,
Гырнаклаң калбына чайылды ышык.

Дийдилер: «Мүнежжим өңүнден айтды:
«Заххак өлйәң, инди ишиң гайтды.

Кейан оглы гелип, ыкжам епбешләр,
Багт сени бакы хол гыра ташлар».

Хайван диймән, адам диймән сойдуряр,
Сува дүшсе, ша сува ган гуйдуряр.

Ган билен ювмакчы боляр этмишин,
Тәлейниң терсине яшажакмышын.

Үстесине эгниндәки гоша мар
Жоврандырып, эзәт барын чекдирйәр.

Юрт сөкүп йөрйәр, чекйәр азары,
Ятып хем биленок. Бихуда бары.

Тиз вагтдан гелер доланып Заххак,
Хич ерде ол узак дуруп биленок».

Сергезданлык чекенинде юрт шасы,
Бир бай гейип гулуңкы дек лыбасы,

Горарды оң хазына хем көшгүни,
Аян әдип вепадарлык, ышгыны.

Оң адына диййәрдилер Кундарав.
Әвмезди хич кимден гөрмәнсоң гарав.

Ол әтиячлы гарап, көшге йүвүрди,
Гең галды: тагтда тәзе ша гәрди.

Шаның гапдалында дурды ики уз:
Бириси Арнаваз, бири Шахрназ,

Кундарав алжырап дурмады асыл,
Шаха голай барып, өвди бир пасыл.

Баш әгип дийди ол: «Әйле сен эмир,
Тә дүнйә дурынча сүргүн сен өмүр!

Шөхләңден нурланып юрт, халайык,
Шалар шасы болмага сен ылайык!

Асмана улашсын сең белент сериң,
Шасы бол әлемде еди бөлек ериң!»

Еди дөвлет сырын ач дийип йигит
Кундарава эмир этди шол вагт.

Эмре боюн әгип, сыры ачды ол,
Шол бада хем тәзе шадан гачды ол.

Мес бир ата бөкүп мүнди-де гитди,
Ир билен Заххагың янына етди.

Заххагың хузуна гадам ташлады,
Гөрән-әшденини айдып башлады:

«Үч пәлван-үч саны гайдувсыз мердан
Лешгер чекип гелди алыс бир ерден.

Ортада кичиси, өрән аз сөзли,
Серви бой, өзи-де хөкүмдар йүзли.

Яшы кичем болса, акыллы бичак,
Агалары оң янында кичи дек.

Оң әлинде әпет даш дек сердессе,
Ол гүндүр өйтдүк биз гөрән дессе.

Ол гайшарып гирди эйвана-көшге,
Ики батыр хем бар өзүнден башга.

Гелди-де кейанлар тагтына чыкды,
Әхли неберәңе газаплы бакды:

Какды бар билгири, жадыгөйлери,
Довзах огулларның кесилди сери.

Саңа вепадарлаң барыны сойды,
Тагтыңа-да әпет аягын гойды».

Бу сөзлери әшдип ша гызды гаты,
Дессине эерләң дийди ол аты.

Ша лешгерин чекип, ховлап барярды,
Нөкерниң ичинде дөвләр-де барды.

Дервезәң үстүнде, жайлаң үстүнде
Халк гарашып дурды шаның кастында:

Халк залым Заххакдан әжир чекйәрди,
Феридуна умыт билен бакярды.

Бүтин ерде ялдыраяр яй-гылыч,
Жайларың үстүнден даш хем-де керпич

Долы дейин ягып, өлүм сепилди,
Йылан лешгериның ёлы япылды.

Лешгерини ташлап, әңмесе көшге,
Чыкалга галмады Заххага башга.

Иле танатмайын өзүми дийип,
Гөзден йитди, полат әшиги гейип.

Алтмыш билек аркан тапып бир ерден,
Үчеге дырмашды, сайланды ерден.

Гәрди ол шо ерден яш хөкүмдары,
Янында Шахрназ, нәзли дилдары.

Сачы түм, яңагы нур сачып дурды,
Заххак душман дийип сөз ачып дурды.

Габанжаңлык ода салды йыланы,
Арканын саллады усул биләни.

Өленин-өченин билмән елленди,
Ша көшгүниң депесинден салланды.

Хайдан-хай ханжарын эле алды ол,
Шахрназы өлдүрмекчи болды ол.

Нежис серетмәнкә дегре-дашына,
Феридун ша оюн салды башына.

Сердессесин ёкардан бир айлады,
Оң совудын тике-тике эйледи.

Шонда дик ёкардан дүшди перишде,
Дийди: «Дегме, улан башга серишде.

Элини-аягны мэкәм гандаллап,
Гаялы дага әлт дашыны галлап.

Гөрдүм-билдим диен хич болмаз ялы,
Гаялаң ичинде бент эт бу алы!»

Перишдәң сөзлерне тен берип йигит,
Шир хамындан йүп ишдирди шол вагт.

Йылан шаның әли мэкәм даңылды,
Кануны-да ёк әдилди, зыңылды.

Соң жуван хөкүмдар чыкды-да тагта,
Барча веляатын чагырды багта.

Деррев жар чекмеги этди ол хөкүм;
«Гулак гойсун аклы болса кимде-ким!

Ар алмак гүррүңин ташлалың инди,
Өз ишимиз әдип башлалың инди!

Бир ёлдан ызарлап хормат хем-де шан,
Ёл шайын тутмасын нөкердир, дайхан.

Дайхан ерин депсин, нөкер сөвсешсин,
Херси өз ишиниң келебин чөшсүн!»

Барлы шәхерлилер йыгнанды әсли,
Әйрана беллиди оларың аслы.

Совгат алып, айдым айдып гелдилер.
Шаха хошниетли назар салдылар.

Хөкүмдар гелене гулагын герди,
Хер кимиң өзүне гөрә ер берди.

Ша геңешип, сөхбет әйләп отурды,
Хакың весъетини диле гетирди:

«Сен адалат сердессеси биләни
Ер йүзүнден гүм эт дийип йыланы,

Мени халк ичинден таңры сайлады,
Дагдан дүшмәге-де көмек эйледи».

Батлы чыкды кернай-сурнайың сеси,
Баш әгдилер сыпайылаң хеммеси.

Әжир чекен гала гапысын ачды,
Агыр лешгер әвмән гиң ела дүшди.

Пәли азан Заххак әдилип бенди,
Йигренч билен готур дүйә йүкленди,

Ганхоры алды-да гитди Феридун...
Әлем бир гожадыр, яшы өрән кән.

Көп-көп гүн башындан гечирди әлем,
Көп гүни, көп түни гөрер бу хәлем!..

Багты ачылан ша өңе йөриәрди,
Заххагы Ширхана алып барярды.

Әлтип ол залымы даг говагына,
Масгаралап, көйжәк онуң ёгуна.

Бирден оң перишдә дүшди гөзлери,
Перишде хем дийди шейле сөзлери:

«Дамавент дагына хайда-да эжит,
Даг көзөгнө ат-да, агзыны бөкит.

Гоюн гит бу йыгын, гошуны-задам,
Яныңа ал диңе санлыжа адам».

Яш хәким перишдәң диенин этди,
Заххагы Дамавент дагына элтди.

Заххак үчин учут бир ой сайлады,
Чуң говагы оңа зындан эйледи.

Эллериңи герип Заххагың хәким,
Гаяның йүзүнә елмеди мәкәм.

Чүйлериңи ахырна чен урды сап,
Асыл-асыл болуп чексин дийп азап.

Шейдилип, залымың гүми чекилди,
Ил душманның гара ганы дөкүлди.

Феридун бегонун огуллары хакында хекаят



ФЕРИДУНЫҢ ОГУЛЛАРЫНЫҢ ЕМЕН ШАСЫНЫҢ ГЫЗЛАРЫНА ӨЙЛЕНМЕГИ



Феридун элеме болуп хөкүмдар,
Халайык барысы эденде ыкпар,

Көшкде ол дабаралы той берди,
Кейан тәждин гейип, тагта отурды.

Шейдип, ахыр гүлүп михр¹ айы гелди,
Адалатлы пәлван хөкүмдар болды.

Азат болан дүнйә унутды шери,
Адалат гуҗагна гысды бар ери.

Агзалалык гидип, хемме болды яр.
Шалык тәзе байрам этди беркарар.

Жам долдуруп, ловурдадып от дейин,
Гөтерди хеммелер чакырдыр мейи.

¹ М и х р — гадымы эйран календары боюнча единжи ай.

Багтлы айың башланшының нышаны:
Йүзи гүлүп, шатлык гучярды шаны!

Хәким дийди: «Якың аташы улы,
Түтедиң мүшк-анбар, загпыран гүли».

Онуң кануныды — мейлис биле той,
Шат болуп, михр үчин ичмелиди мей.

Сен-де тәзе дон гей, мырадыңа ет,
Сен-де михриң илки гүнүн байрам эт!

Соң хәким кешт әдип дүнийәни гезди,
Йүрекдәки гизлин сырлары сызды.

Адыллык әдйәрди баран еринде.
Сүтеми-жепаны гөрән еринде,

Деррев ёк әйлейип, гечип гидерди,
Хайыр-ыхсан ёлун ачып гидерди.

Гүл экди, от-чөпүң көйүп ёгуна,
Өвүрди дүнийәни әрем багына.

Амулдан гечди-де Тамиша барды,
Жеңделлик, токайлык ерлери гәрди.

Соңра Куша тарап гадамын гәрди,
Ил онда танярды диңе шол мерди.

Феридун әлли йыл болды хөкүмдар,
Хәкимиң үч саны жигербенди бар.

Шаң ызыны тутуп билжек хер вагт:
Үч огул, үч саны мен диен йигит.

Серви дек бойлары, нурлы йүзлери,
Какасына меңзешип дур өзлери.

Ики огул Шахрназдан болупды,
Иң кичиси Арнаваздан болупды.

Ылгашанда пилден озарды олар,
Эмма әнтек атсыз гезерди олар.

Барлылар ичинде бир адам барды.
Хәким оны бир гүн янна чагырды.

Ады — Жандил, хызмат әтмек кәриди,
Бар ишде ол шаның вепадарыды.

Ша дийди: «Кешт әдип ериң йүзүни,
Тапып гел үч пери, үч ша гызыны.

Мынасып гызлары гөзле булара,
Ша неслинден болсун гуда болара».

Жандил боляр дийип чыкды-да гитди,
Ша әмриниң ёлна бакды-да гитди.

Дана хем дилтапар сыпайы киши,
Битирмеклик үчин бу хайыр иши

Хаял-ягал әтмән, чыкды Әйрандан,
Гыз гөзләп, кән юрды сөкди бир яндан.

Көп йөрәп, көп ерде дуруп гечди ол,
Гызлы көшгүң барын гөрүп гечди ол.

Ысгап гәрди адамларың агзыны,
Диңледи хер кесиң хер хил вагзыны.

Эмма ша тапмады шу гиң әлемден,
Гарындаш болара Феридун билен.

Умыдигәр болуп ене-де гитди,
Емен шасы Сарвың көшгүне етди.

Кәте өвүп, кә етирип хәсини,
Арша чыкарды ол Емен шасыны.

Ша дийди: «Халайык тарыпың әтсин,
Ким боларсың, шоны бир аян әт сен!

Хош хабарлы гелен гулмы, чапар сен?
Нәме максат билен әтдиң сапар сен?»

Жандил дийди: «Шахым, йүзүң нур ачсын,
Әлмыдама сенден шер гайра гачсын!

Мен Эйранлы, жаханкешде бир дөрвүш,
Илчи болуп гелдим, ишим мөхүм иш.

Мен жогап берейин айдан задыңа.
Феридундан салам гетирдим саңа.

Улы хем болса, өзүн улы саянок,
Гадыр гоаянына кичи диенок.

Саңа дийди: «Араплаң баштутаны,
Емен шасы шалаң барып ятаны,

Ша, тагтыңда мүшки-анбар сачылсын,
Яманлык гөрмөсиң, багтың ачылсын!

Билсең бизиң үлкө гүллейэн үлкө,
Биз гүйчли, биз эе хазына, мүлкө.

Үч оглум бар, тәжи-тагта мынасып,
Үч оглум бар эшрет, багта мынасып.

Дегиленок олаң гөвүн шадына,
Диенлери боляр айдан бадына.

Ковумы гадымы үч яш жувана
Үч гелинлик герек акылы дана.

Сениң көшги-эйваныңда, хөкүмдар,
Үч саны гүл дейин гөзел пери бар.

Дийип бир арыпдан эшден дессиме,
Илчими гөндердим сениң үстүңе.

Энтег гызларыңа ат хем айры жай
Бермәнңи эшидип, бегендик бижай:

Биз хем огул адын эшгәр тутамзөк,
Багт арзув эдип, гижө ятамзөк.

Аталара шейле дурмушың пенди:
Ики дүрли гөвхер жүп болсун инди».

Дийдим Феридуның саргыдын саңа,
Шахым, сен-де айт айгыдың маңа».

Сарв эшдип Феридуның сөзлерин
Елунан лотос дек, салады серин:

Илчө хеззет эдиң дийип эмир этди,
Өзи болса чуңдур пикире батды.

Гапысын япдырды ол шақыр-шукур,
Йүрегин гаплады диңе бир пикир.

Юрдуң бар ерне чапарлар гитди,
Даналар гелсин дийп, ол хабар этди.

Ша пикирин аян этмек иследи,
Гизлин сырын беян этмек иследи:

«Үч гызым бар ер биле гөк арада,
Гөз гуванжым — дийсем олар барада.

Феридун яныма ёллапдыр чапар,
Хошниетли дузак гурды бу сапар.

Дийипдир ша илчи иберен вагты,
«Үч оглум бар безәп отуран тагты».

Шалар шасы гуда болмакчы боляр,
Бичәре гызлармы алмакчы боляр.

«Боля» дийсем, йүрек-багрым эзилер,
Алдав салсам, шалык дессур бозулар.

Шаның ислегини этсем мен бержай,
Янып, бишип, гөзяшыма тапман жай.

Эгер-де «ёк» дийип, эгмесем боюн,
Халым өрән тең бор мең ондан кейин.

Шахы-элем дийп бормы «боюн дәл»,
Онуң билен душман болмак оюн дәл.

Феридуның Заххак шаны йыкышын
Гүр берди алысдан гелен бир киши.

Акыл берин, весъетиңиз алайын,
Нә дийсеңиз, шонуң билен болайын».

Аксакгаллар бирагыздан шей дийди:
«Шахым, сөзүмизе гулак гой — дийди —

Ислемайэс сениң боюн болмагчы,
Гамыш дек хер ере эглип дурмагчы.

Догры, Феридун ша улудыр улы,
Йөне велин бизем дәл онуң гулы.

Ар үчин сөвешмек дэбимиз бизиң,
Ат хем йити найза динимиз бизиң.

Ханжарлармыз ганым үстүнден инер,
Найзалармыз сүмме токая дөнер.

Гызларңы әй гөрсең, бар затдан геч сен,
Сесиңи чыкарман, хазынаң ач сен.

Эмма хедер эдйән болсаң сен ондан
Хем совулмак пикриң болса өңүнден,

Шерт талап эт, гарындашлык хыялы
Ел угруна гидип, пуч болар ялы».

Нәдерини билмән отурды хәким,
Келебиң ужуны йитирди хәким.

Ша илчисин чагырды-да янына,
Сыпайчылык этди өз мыхманына:

«Ер йүзүнде ондан улы хәким ёк,
Диен задын этмезлиге хақым ёк.

Дий оңа: «Болсаң-да бейгиң бейги сен,
Атасың, билиәнсиң ата сөйгүсин.

Шаның оглы болса, гелдиги багты,
Огла гечйәр атаң шөхраты, тагты.

Огулларңы нәче сөййән болсаң сен,
Гызларымы шонча говы гөрийән мен.

Гидеренден гызларымы-багтымы,
Говы болжак берсем тәжи-тагтымы.

Гызларым гиденден гөзүмден ырак,
Гөзлерими берәеним ягшырак!

Эмма шахы элем әйлесе хөкүм,
Боюн болмазлыга ёкдур хич хақым.

Шаның огуллары үлкәме гелсе,
Үч шамчыраг гелип назарын салса,

Шахы-әлем, хөкмүң бержай әйленер,
Гызлармың үчүсем ёла шайланар.

Шахым, гой, сең үч шамчырагың гелсин,
Бу түм шәхримизе шөхлесин салсын.

Йүрек билен гаршыларыс гелселер,
Олар мениң гөвнүм авлап билселер,

Билсем олаң йүреклерниң пәкдигин,
Билсем гайры ниетлерниң ёкдугын,

Огулларңа гызларымы берейин,
Сөзүм сөздүр, бир әхтимде дурайын.

Сен гөрмек ислесең олаң дидарын,
Шо халатда ша алнына ёлларын».

Жандил бу жогабы эшден дессине,
Шаның тагтын өпди, эглип үстүне.

Тарып сөзүн айдып көшгүң шанына,
Уграды өз хөкүмдарның янына.

Ел дек учуп ша хузурна барды ол,
Әден гүррүңлерин хабар берди ол.

Үч оглун янына чагырып ша хем,
Әхли сырын аян әйледи шо дем.

Яшырмады хич зат, ша дийди дүзүн.
Бирин-бириң айтды илчиниң сөзүн:

«Емен шасы батыр тайпасына баш,
Сыраты саялы сервә чалымдаш.

Оғлы болмандан соң тутара ығын,
Ша өрән әй гөрийәр ай дек үч гызын.

Оларың янына әлтсең Сурушы¹,
Җемалларын гөрүп, гачарды хушы.

Ша гызларна ёллан савчым гелипдир,
Савчымы ша говы гаршы алыпдыр.

Үчиңиз хем гидиң шаның янына,
Ярар ялы сөз тапың ша жанына.

Сүйжи дил, сайхаллы, әдепли болуң,
Нәме дийсе диңләң, аз гепли болуң.

Тангырдыр, бар зады билйэндир хәким,
Сөзде хем сөхбетде тай гелмез хич ким».

Айдылан сөз гөвүнлерне ярап хош,
Үч йигит хем какаларна әгди баш.

Алыс ёла гитмәң гамын ийдилер,
Мобетлер-де биле гитсин дийдилер.

Чагырдылар энче батыр пәлваны,
Лешгерлериң ёкды белли бир саны...

Сарв хем йигитлең гелҗегин дуйды.
Бүтин лешгерине беслениң дийди.

Сүлгүн ялы безәп үсти-башыны,
Гаршы алды Сарвың әхли гошуны.

Үч йигди шәхере гирилйән ерде
Гаршылады хормат билен иллер-де.

Дүр-гөвхер ялпылдап шөхле сачярды,
Мүшки-анбар ысы гөвүн ачярды.

Динар сечип мыхманларың ёлуна,
Зер сепдилер атларының ялына.

¹ Суруш — перишдәнің ады.

Ша бакып отырды векил-вәзирне,
Үч йигит хем гелди онуң хуәурна.

Соң ол ачды хазынаның агзыны,
Сырлы гөзеллигиң диңләң вагзыны.

Үч гыз чыкды мисли җәннетиң гүли,—
Олары ярадан дәл адам эли,—

Гам-гусса гөрмедик үч гыз гөрүнди,
Шар гара сачлары бурум-бурумды.

Ша берди үч гызын үч мыхманына,
Үч пәлван үч айың барды янына.

Сарв дийди: «Булар бир-бирине тай,
Хөкүмдар йигиде бапдыр гөзел ай.

Табшырян булара үч чырагымы,—
Сөйгими, шанымы, йүрек ягымы.

Гөзлериниң гарасы дек гөрсүнлер,
Кешплерине йүрекден ер берсинлер.

Кеҗебә мүндүрип, даңың гошуны».
Дийип ол аглады, саллап башыны.

Чайылан дек болды Емене тылла,
Сеп чекйән земмерлең соңы ёк ылла.

Феридуна тарап — догма үлкеден
Ела дүшди яр билен үч гүл беден.

ФЕРИДУНЫҢ ДҮНИӘНИ ҮЧ ОГЛУНА ПАЙЛАП БЕРМЕГИ

Билйәрди хөкүмдар пинхан гүйч сырын,
Үч бөлеге бөлди сораян ерин.

Биринҗиси — Рум, икинҗи — Туран,
Үчүнҗиси Арабыстан хем Эйран.

Салымың йүзүне бакды-да сиңе,
Ша белледи оны Рум үлкесине

Хем-де дийди оңа: «Йыгна-да гошун,
Гүнбатара тарап чекибер башын.»

Салым гелип, алтын тагтына мүнди,
Гүнбатырың шасы болды ол инди.

Туран биле Чын юрдуны Тур алды,
Әхли туранлының хәкими болды.

Тур хем сайлап-сечип лек-лек гошуны,
Туран тая өвүрди ат башыны.

Ша лыбасын гейип, тагтына гечди,
Үлкесине сахы әлини ачды.

Тагзым әдип юрдуң бар сыпайысы,
Ат бердилер Тура — Тураның шасы.

Рач огулларның кичиси әрди.
Оңа-да какасы Эйраны берди.

Эйран, арап шасы әтди Ражы,
Голуна говшурып тагт билен тәжи.

Кичи оглуна хәким хормат гойярды,
Тәжи-тагта түйс мынасып диййәрди..

Шейдип ол үч доган тагта отурды,
Хөкүм сүрүп, хеммә шатлык гетирди.

ФЕРИДУНЫҢ УЛЫ ОГУЛЛАРЫНЫҢ ДИЛ ДҮВҮШМЕГИ

Ай-гүн кервен ялы гечип баряды,
Ким билйәр маңлая язылан зады.

Феридуның яшы бир чене етди,
Яшлык гүллерини тоз басып гитди.

Хемме зат хем үйтгәп-өзгерип дуряр,
Адам хем гарраса, гүйжүн йитирйәр.

Какалары гаррап, артанда дерди,
Огуллары пис ишлере баш урды.

Салым үйтгәп, өңки болшун ташлады,
Юрдунда кануны бозуп башлады.

Доймаз-долмаз небси аклын айлады.
Геңешчи гелсин дийп, әмр әйледди.

Кичи инимизе нәм үчин атам
Дөвлетин ынанды дийп тутды матам.

Гахар-газап билен йүзүни чытды,
Деррев Чынма-чына чапар угратды.

Ортанжы доганна хат язды шейле:
«Өмүр-бакы шатлык деңизин бойла!»

Ядыңдан чыкарма, хөкүмдар, шуны:
Нәлетлейәс ниетини бозаны.

Чырпынян мес пиле ким дурса арка,
Йүреги гарадыр, бакма сен гөрке!

Иңди болан зада сен бир гулак ас,
Ата-баба эшден дәлдир хич бир кес.

Үч догандык — ша тәжиниң сөеси,
Улы барка кичи болды әеси.

Мен доганлаң улусы хем данасы,
Мен болмалы ахыр шаларың шасы.

Әгер какам тәжин бермесе маңа,
Бермели ортанжа — бермели саңа!

Бизиң гайгымызы әтмеди какам,
Адалат ёлундан гитмеди какам:

Ража Арандыр Эйраны берди,
Маңа Румы, саңа нирәни берди?

Саңа берди Чынма-чыны, Тураны,
Шейдип кичи әледи Эйраны!

Мен бу пайлашыгы әтмейән ыкпар,
Аклын йитирипдир гарры хөкүмдар».

Оң илчиси дүйә мүнди-де гитди,
Көп мензиллер ашып, Туруңка етди.

Илчи айдыланы беян әйледі,
Еңлес ортанжының башын айлады.

Гайдувсыз Тур әшденде бу сөзлери,
Газапланып аларылды гөзлери

Хем дийди илчә ол: «Гит-де сен шо ян,
Румың шасына әт шуны аян:

Алдап огулларны, олар мөн вагты
Экипдир атамыз шейле дарагты:

Япрагы оң зәхер ширеси хем ган.
Душушмак алажын әдерис хөкман.

Геңеш гуруп, барлалы бар гүйжүмиз
Хем чапар ёллалы атамыза биз.

Өзүмизе якын, мекир, дилевар
Бирин чапар әдип ибермели бор.

Намарт болман, гөрешмели ал билен,
Асыллы әр гидер догры ёл билен.

Максадың жең болса, сагынып дурман,
Сөвеше гирели, салымын бермән!»

Салым илчиң тизден хабарын алды,
Доганның-да ниет-күйүни билди.

Ики хәким, ики доган душушып,
Зәхери бал билен гардылар гошуп,

Шейлеликде ики доган бирлешди,
Аян хем гизлин сыр хакда гүрлешди.

Соңра чагырдылар дана бир пири,
Гепде хем гүррүңде тайсыз бир зоры.

Соңра олар максатларна гечдилер,
Үч болуп өзара сөх бет ачдылар.

Салым дүшүп атасының кастына,
Нобат бермән доганына-достуна,

Чапара йүзленди: «Ша тарап уч сен,
Елден-де, тоздан-да оз, шувлап геч сен.

Көшге гир-де гөни баршыңа шундан,
Салам говшур шаха ики оглундан.

Соңра дий сен хөкүмдара шейле сөз:
Ики дүнийәде хем хакың гулы биз.

Жуван киши чаларжагын билйәндир.
Эмма чал сач гаралмаздан соляндыр.

Дүнийә дар дийп, ене дурсуң шу ерде,
Я юмман өйдйәрмиң гөзүңи гөрде?

Уммасыз гиң сениң ериң хем дүзүң,
Эмма гөвнүмизе дегдиң сен бизиң.

Ёллар ичре хусытлыгы сечдиң сен,
Яраданың әмринден ваз гечдиң сен.

Мекирлик, алдавы гөвне жайладың,
Шалыгыңы сен нәдогры пайладың.

Дана дәлми огуллардың үчүси —
Улының ерине гечди кичиси.

Бизде укып гөрмән, гусса батырдың,
Кичи оглуң улалдып, арша етирдиң.

Бир оглуңа йылан болуп серетдиң,
Бейлекиңе кейпи-сапа дөретдиң.

Бири отыр гапдалыңда тәч гейип,
Саклаяң мәхриңден гандырып, сөйүп.

Нәме артык иш битирди кичимиз?
Нәме бейле ала тутяң үчүмиз?

Шалар шасы, хак ишлери сөййән сен,
Адалатсыз иш әденңи дуйянсың.

Тәжин алып бихепбәниң башындан,
Шахы-әлем, дындар бизи сен шондан.

Гой, ол хем яшасын биз ялы четде,
Ков оны яныңдан, гүмүни чек-де!

Егса-да үстүңе чозуп барарын,
Туран, Румы, Чынма-чыны сүрерин.

Гырарын Эйраны, сүрүп гошуны,
Ражың хем аларын мен башыны!»

ФЕРИДУНЫҢ ЯНЫНА УЛЫ ОГУЛЛАРЫНДАН ИЛЧИ ГЕЛМЕГИ

Шаның сөзүн диңләп, баш эгип чапар,
Чыкды-да, Эйрана әйледі сапар.

Атына атланып, учды-да гитди,
Даг-дереден ел дек гечди-де гитди.

Чапар гелип етенинде Эйрана,
Шаның көшги гойды оны хайрана.

Ики даг гуршап дур көшгүң дашыны,
Бурутлар өртүпдир белент башыны.

Гапысында өр туруп дур батырлар,
Сыпайылар ич ишике отырлар.

Бир тарапда пиллер жеңе тайяр дур,
Бир тарапда арлашып дур арслан-шир.

Нөкерлең гопгуны асманга галды,
Шириң аррылдысы чыкан дек болды.

Чапар көшги сынлап, гаранды дашын,
Бар ери тутуп дур нөкердир гошун.

Чапарың геленин бада-бат дуяп,
Көшге дана илчи гелипдир дийип,

Деррев йүвүришип гитди нөкерлер,
Хөкүмдара хабар этди нөкерлер.

Хөкүмдар пердәни сырып серетди,
Айдың илчи гелсин дийип эмир этди.

Чапар Феридуна назарын салды,—
Илиң әй гөрийәнниң себәбин билди.

Йүзи нурлы, бойы серви мысалы,
Яңаклары мисли гызыл гүл ялы.

Мылайым, мәхирли, гүлер йүзлүди,
Сөзләнинде мыдам сүйжә сөзлүди.

Гожа хәким ер берип өз янындан,
Огулларны сорады мыхманындан:

«Айдып отур, олар аман-әсенми?
Кейпи көкми я-да гусса басанмы?»

Ери, чапар, сениң өз халың ничик?
Ядаман гелдиңми даг, дере гечип?»

Ол хем шаха дийди хошамай сөзүн:
«Сизиң саглыгңызда бардырыс бизем.

Саг-аман гезишип, яшап йөр олар,
Кейплери-де көкже дийсемем болар.

Йөне велин гелдим башга сөз билен,
О барада геплешмекчи сиз билен.

Гой, диллер гахарлы сөзлери сачсын,
Мен бир бичәре гул, гүнәми геч сен.

Чемче ганым гечсең, мен ондан кейин,
Тентек огулларның сөзүн айдайын».

Хәким дийди: «Еке-еке эт беян,
Олаң күй-ниетин билейин аян».

Чапарың сөзлерин диңледи, дымды,
Бирденем гахара-газаба мүнди.

Хәким дийди оңа: «Әй, дана чапар,
Рехим этжегими билдиң бу сапар!

Ягшылыга гарашмандым өңем мен,
Шейле болжагыны сыздым өңүнден.

Дий сен ики арвах, ики нежисе,
Дий сен акмаклара — ол ики писе:

«Өзүңизи танатдыңыз сиз басым,
Сизден шуңа гарашдыммы мен асыл?

Нәче дийсем, дүшмерсиңиз сиз гепе,
Сиз асыл тен бермерсиңиз дүз гепе!

Хаясызлар, ундупсыңыз хақы сиз,
Пис ёла баш гошупсыңыз чакы сиз.

Яп-яңы хем яшдым, гүйчли йигитдим,
Яп-яңы хем гара сачлы йигитдим.

Пелегиң гердиши билими әпди.
Гара сачларыма ак гырав сепди.

Маңа бакан пелек сизе-де бакар,
Сизиң хем билиңиз яй дейин бүкер.

Өмүр-бакы таңрың садык гулы мен,
Ант ичйәрин ериң, гүнүң адындан,

Ант ичйәрин ай хем асман, тагтдан,
Сизи йигренмәндим мен хич вагт-да!

Барча мобет, мунежҗими гетирип,
Сөзлерини диңләрдим мен отурып.

Башламаздан бурун өзүм хер ише,
Бир аллага сыгынардым хемише.

Хәким боламда-да бүтин мүлке мен,
Мыдам гулак асып гездим халка мен.

«Үч оглума тагтым берерин, белки?»
Дийип, өз янымдан айдярдым илки.

Ахриман ызындан гиден болсаңыз,
Ата пендин рет әден болсаңыз,

Онда гитмерсиңиз сиз мундан аңры,
Сизиң дек пислери халамаз таңры.

Накыл бар, белки хем, шол акыл берер:
«Хер ким өз әкенин өзи хем орар».

Пирим дийди маңа: «Кимлигне бакмам,
Адам бары бака бармалы хөкман».

Небис апарыпдыр акыл-хушуңыз,
Арвах-жын болупдыр бар сырдашыңыз.

Чакым мең чак болса, шере баш гошуп,
Гүнә пенжесинде гидерсиз яшып.

Инди газап донуи гейип йөрмәйин,
Кааам долуп баря, мен оңа тайын.

Үч оглуң атасы, бу гарры педер,
Өлмәнкә хеммесин дуйдурып гидер:

Аңламаса бир кес шериг алыны,
Йигренип бар зады, йитир ёлуны.

Дүнийә көп гөрендир сиз дек кишини,
Ол хер кес өңүнде эгмез башыны.

Хетдиңизден ашмасаңыз бәш бетер,
Хенизем худайым гүнәңиз өтер.

Җеза шарпыгыны дадар болсаңыз,
Йериш энҗамыны тайяр әдиң сиз.»

Илчи диңләп шаның бар айдан сөзүн,
Башын әгип, көшкден сайлады өзүн.

Йылдырым дек сүйнүп учды-да гитди,
Ел дек шувлап, ара ачды-да гитди.

РАЖЫҢ АГАЛАРЫНЫҢ ЯНЫНА ГИТМЕГИ

Феридун бермәге дана пендини
Янына чагырды жигербендини.

Хәким ачды өз оглуның гөзүни.
Айдып берип гелен илчиң сөзүни:

«Оглум, агаларың хут бизе гаршы
Эйлемекчи боляр ганлы жең-уршы,

Пис ише баш гошмак, яманлык пәли,
Шейле язылыпдыр олаң ыкбалы.

Олаң юрды эжирли хем азаплы,
Адамлары гахаржаң хем газаплы.

Ша болуп, болсаң сен хөкмүрован,
Диңе шонда болар доганың доган.

Халың гачып, элден гитсе тәжи-тагт,
Голайыңа гелен болмаз шо вагт.

Гылжыңа даянма, эйлеме жеңи,
Говулыга бармаз, оглум, жең соңы.

Оглум, муны өзүм тослап тапмаян,
Агалаң бу сыры әйледі аян:

Ери, тайынмысың жеңе дийәрлер,
Шайың тут-да, чык сен өңе дийәрлер.

Дөвдүлешип сең үстүңе әңерлер,
Я еңерсиң, я-да олар еңерлер.

Еңәйселер күлүң соврарлар олар,
Оглум, ярашайсаң, шол говы болар».

Әнәз какасына шей дийди Рач:
— Сөзлериме гулак гой,— дийди Рач:

«Парасатлы, адыл, пайхаслы шахым,
Ыкбалың нәдигин билйәң, пенахым.

Ел ялы өсүп дур ыкбал депеден,
Ондан гуталармы гайгы көп әден?

Ол ел өссе, дурмуш дарагты солар,
Йүреклерің нуры өчер, ёк болар.

Дурмуш башы байлык, жепа оң соңы,
Дүнійә билен хошлашмалы иңсоңы.

Шейле болса эжир чекип нейләйин,
Дурмуш дарагтыны экип нейләйин.

Әксем, онуң көки гызыл ган ичер,
Йигренч хем бетбагтлык мивесин сечер.

Биз ялы шалары көп гәрди элем,
Көп-көп хөкүмдары гөрер ол хәлем.

Гадым шалар хич мекирлик әтмәндир,
Ар-касаың алдавына гитмәндир.

Дана сөзүң диңләрин мен хемише,
Кака, асыл баш гошмарын бет ише.

Тәжи-тагт мениң нәмәме герек?
Өңлеринден чыкжак, гызман бидерек.

«Доганларым! — дийжәк, чыкжак-да өңе,—
Бир тенде бир жаң дек голай сиз маңа.

Йүрекден йигренжи зыңып ташлаң сиз,
Таңрыны танаян болар китүвсиз.

Шер арап, от бермәң жұмле-жахана,
Жәмшит нәме гәрди әдип бахана!

Не сиз, не мен гутулмарыс жезадан,
Хей гачып гутулан бармы казадан...

Шейдип хайыр гапысыны ачарын,
Гахар дәл-де, мен мухапбет сечерин».

Хәким дийди: «Оглум, сен-ә той диййәң,
Олар болса жең доңуңы гей» диййәр.

Догры экен көнелериң айданы:
Эгри азар, догры озар гөс-гөни.

Жан оглум, тамам-да шейледир сенден.
Доганларңы сөййең ачык гөвүнден.

Дучар болса өмүр хазан елине,
Пайхаслы-да дүшер вагшы голуна.

Аллатагаланың иследиги бес:
Өлүм зэхеринден гутулмаз хич кес.

Йүрегиңе дүвениңи эт, оглум,
Шайың тутуп, ёла дүш-де гит, оглум.

Нөкерлерден хызматгәр сеч өзүңе,
Сыпайылар дүшүп гитсин ызыңа.

Сен гит, мен оlara бир хат язайын,
Язан хатым гөзяш билен эзейин.

Ынжаларым ялы, аман гайдып гел,
Агаларңа мэхрем сөзүң айдып гел!»

Наманы ёллады Чин билен Рум
Юрдундакы хәкимлере Феридун:

«Ал асмандан бакып дуран ики гүн,
Кабул әйләң гожаңызың саламын!

Батырлаң батыры, жанан огуллар,
Ша әхлиниң тәжи, мердан огуллар,

Сизе көп говганы гөренден салам,
Дүнийең сырын аңып йөренден салам.

Сердессе, ханжара хөкмүн йөредип,
Жең-сөвешде өчмез шөхрат дөредип,

Гиң элеми бетбагтлыкдан дындырып,
Хакыкаты голдап, шери сындырып,

Умыт хазынасын ачандан бу хат,
Түме ягты шөхле сачандан бу хат.

Маңа байлык, тәжи-тагт герекмес,
Маңа сизден башга багт герекмес.

Әжир чекдим ачмак үчин багтыңыз,
Дилегим: хош гечсин сизиң вагтыңыз.

Болупсыңыз атаңыздан нәгиле.
Айдың сиз, бу затлар боляр нәхиле?

Иниңизиң гүнәси ёк чигит дек,
Яныңызга барар ол мерт йигит дек.

Агаларым билен гүрлешжек дийип,
Яныңызга баряр тагтыны гоюп.

Сизи тәжи-тагтдан илери тутды,
Калбында доганлык мэхрин әкитди.

Ага киниң хергиз гамын иййәндир,
Гөвнүн гөтерйәндир, хош сөз диййәндир.

Аладасын әдиң, мухапбет гоюң,
Ики ага болуп иниңиз сөйүң.

Хемме иши акыллашып үчиңиз,
Хормат билен ыза ёллаң кичиңиз».

Ша мөхүрин гойды хатың астына.
Рач ёл шайыны тутды дессине.

Ёлда-ызда горап гидере дашын,
Алды ол янына азажык гошун.

АГАЛАРНЫҢ РАЖЫ ӨЛДҮРИШЛЕРИ

Рач агаларның янына етди,
Доганларын акйүрекдир өйтди.

Агалары гуршап алып дашыны,
Сап-сап әдип дуруздылар гошуны.

Гөвни ачык гөрүп инисин олар,
Бир бада акйүрек ялы болдулар.

Ики гара йүрек, бир хем ак йүрек,—
Тиркешип уграды көшк сары йөрәп.

Ичгин дәл агалаң гүррүңи-гепи,
Гүмүртик сораглар сөзлериң көпи.

Рач ша тәжине мынасып экен
Дийип, пикир этди оңа хер бакан.

Барча гошун тәк Ража гарады,
Нөкерлерде оңа сөйги дөреди.

Ики бир-ики бир бөлүншип гошун,
Чавуш чакышырлар, гараншып дашын:

«Патышалык гелшип дур-ла Ража,
Ине, шунуң сери мынасып тәже!»

Салым гөз айлады бүтин гошуна,
Гахары-газабы чыкды дашына.

Гахарына гахар гатып гайтды,
Башын саллап, оя батып гайды.

Ганы гызып, отлар дүшүп жанына,
Чагырды Тур геңешчисин янына.

Олар отурды-да маслахат этди,
Шалык тәч хакында көп гүррүң гитди.

Салым Тура дийди, гөтерип башын:
«Нәм үчин ики-икә бөлүнди гошун?»

Нөкерлериң хыялыны дуймадың,
Асыл оны дуяйын хем диймедың.

Рач гелди, лешгер бир хили болды,
Нөкерлең йүрегин ол әле алды.

Диңе Рач хакда сөзлейәр лешгер.
Нирә гитсе, шоңа гөзлейәр лешгер.

Алып билмән урундык биз Эйраны,
Шол хем калба салды битмез яраны.

Инди мен дүшүндим гөрүп булары,
Ражың ша болмагын күйсейәр бары.

Сен оны йыкмасаң, гүйч йыгнап башлар,
Сени йыкып, аяк ашагна ташлар!»

Соңра турдулар-да гитдилер олар,
Узын гиже пикир әдип ятдылар...

Әлем гара пердесини ташлады,
Лешгерлер укудан туруп башлады.

Әл чекмән агалар уят, бет ишден,
Бакы айрылдылар акылдан-хушдан.

Хилегәрлең жанларына от дүшүп,
Бардылар лешгерлең янна тиркешип.

Рач доганларның гелйәнин гөрүп,
Чадырындан чыкды, шат гадам уруп.

Сорага башлады ол ики хайын,
Дийжек сөзлери-де өңүнден тайын.

Тур дилленди: «Рач, кичи сен менден,
Нәмүчин шонда-да мен дәл-де, ша сен?»

Сен шаларың шасы, Эйран хәкими,
Мен бержай әдйәрин йөне хөкүми:

Түрклең дервезесне гарап отырын,
Сакчың ялы дашың горап отырын.

Шалык тәжин гейип отырсың, мес сен,
Хут агаң болсам-да гулдан хем пес мен.

Юрт дең пайланмады, нәме хатамыз?
Диңе саңа гүлүп бакды атамыз!»

Рач әшдип Туруң гөдек сөзүни,
Дана жогап берди, чытман йүзүни:

«Агам, акылыңа айланып сөзле!
Багтыңы паракат-дынчылыкдан гөзле.

Нейлэйин мен Эйран билен Тураны,
Нейлэйин берселер жүмле-жаханы?

Белентлигиң соңы болса гара гыш,
Оны күйсемеклик нәмә герекмиш?

Гөк асман-да болса аяк астында,
Ахыр жан берерсиң дашың үстүнде.

Тагта чыкып, шалык тәжйини гейдим,
Эйрана хөкүмдар болмакдан дойдум.

Тагта чыкың, алың тәжи гейиң сиз,
Эмма мени йигренмеги гоюң сиз!

Агалар, сөвешмек исләмок бир-де,
Гахарланмак нәмә герек бу ерде.

Жепа чекип, гечирсем-де мен вагты,
Эмма гөвне дегип алмарын тагты.

Гедемлигиң гулы болман хич хачан,
Барлышык әделиң, дийсем ач-ачан!»

Эшиденде көрпәң айдан сөзүни,
Тур сандырап, бүрүшдирди йүзүни.

Хак сөз авы гатды ашу-нанына.
Хак сөз ярамады онуң жанына.

Бир отурып, бир галды ол еринден,
Гахар-газап гайнап-жошды серинде.

Алтын отургыжы гарбап алды ол,
Ражың келлесинден айлап салды ол.

Рач налач гөзүне яш айлады,
Ялбарып яш хәким нала әйледі:

«Атаңдан утан сен, алладан горк сен!
Билип гой, арымы аларлар сенден.

Агам, урма мени: әшидип ахым,
Өмүр танапыңы ёлар аллахым.

Өлдүрме, дерексиз йитирме мени,
Дүнийәден арманлы өтүрме мени.

Шалыкдан гидейин, дөкме ганымы,
Дер дөкүп тапайын дөвүм нанымы.

Доганың мен, доган жанын алма сен,
Гарры атаңы янар ода салма сен.

Ислегиң тагтды. Алдың, ага сен,
Ган дөкме-де, сыгын бир аллага сен!»

Диңлемеди, гайта хайбат атды Тур,
Доганны өлдүрмәң шайын тутды Тур.

Әдигиң гонжундан ханжарын чекди,
Доганның ганым дек ганыны дөкди.

Авулы тыг парран гечип дөшүнден,
Хөкүмдары айра салды хушундан.

Гышарып-гышарып, бүкүлди хәким,
Чапылан серви дек йыкылды хәким.

Жораланып ганы акды-да гитди,
Шейдип Эйран шасы дүнийәден өтди...

Серет, нейледің сен, бирехим дүнийә?
Оны шонуң үчин дөрөтдиңми я?

Билмейән кимсәни гүлдүрийәрсин сен,
Кими гамда гоюп, өлдүрийәрсин сен...

Тур тарп уруп, гахар-газаба галды,
Яш хәкимиң тәчли келлесин алды.

Ол келләни мускус билен өлледі,
Соңра болса какаларна ёллады.

Гожа хат хем язды: «Кабул әйле сен,
Иберйәрис сөйгүли огуң келлесин.

Бәрден барар велин, ынха, шу келле,
Арша чыкар, ер йүзүне ша белле».

Шейдип, олаң херси биряна гитди:
Бири Рума, бири Турана гитди.

ФЕРИДУНЫҢ РАЖЫҢ ӨЛДҮРИЛМЕГИНИ БИЛМЕГИ

Феридун хер заман ёла бакярды,
Рач дийип, лешгер гусса чекйәрди.

Голайлапды гелер вагты яш шаның,
Эмма затдан хабары ёк гоҗаның.

Гызыл чайып, оглуң тагтын дүзетди.
Тәҗи лагл-жөвхер биле безетди.

Сакылар гетиртди мейлисе гайым,
Кернай-сурнайчыны этдирди тайын.

Гөрүлҗек тайынлык гөрүлди килең,
Гөзленийәрди огла мувапык пилем.

Булут кимин тоз галанда ёкары,
Тайярлык гөрийәрди ша хем нөкери.

Бир дүе сайланып гелди-де етди,
Үсүндәки чапар өрән тукалды.

Эңрәп гайгы-гусса батып отырды,
Алтын сандыҗагы тутуп отырды.

Йүпек өртүлгиди сандыгың дашы,
Ичинде ятырды Раҗың башы.

Йүзи дув-ак чапар ах-нала чекип,
Ша хузуерна гелди, гөзден яш дөкүп.

Бу чапар дәлирәп гелйәндир, белки,
Дийшип хайран галды бар адам илки.

Сандыгы ачсалар, үйшүп хеммеси,
Ичинде ятырды шаның келлеси.

Хәким атдан агып гөзлерин юмды,
Лешгер яка йыртып, чуң оя чүмди.

Шейле душшыкмы гоҗаң күйсәни?
Гөзлери гаралып, гызды оң ганы.

Раҗың алып гиден әхли гошуны
Гусса батып, саллашып дур башыны.

Депреклер дешилен, туг бөлек-бөлек,
Чадырлар шар гара түйс көмүр ялак.

Пиллең келлесине гара чыршалан,
Хеммеҗе зат матам билен гуршалан.

Гайгы-гам ичинде шаның гуллары,
Җинде-җинде болан атлаң жуллары.

Лешгерлер хошлашып яш хәким биле,
Башларна күл сепип, дүшдүлер ёла.

Гайгы-гама батып, гөтермән башын,
Аглады, әңреди, яс тутды гошун.

Шейдип ызлы-ызына гүнлер гечип дур,
Шейдип пелек кепенмизи бичип дур.

Такдыра тен берҗек болмагын хергиз,
Бил сен, ыкбал үйтгәп дуряндыр тиз-тиз.

Ыкбалыңы душман билсең, сөөр ол,
Достум дийип билсең, гөргә гояр ол.

Саңа акыл берип, дийсем мен растым,
Бу паны дүнийәни сөймегин, достум...

Багты ятан гоҗа хем әгирт гошун
Тутды чар баглыгың ичин хем дашын.

Өңлер бу төверек тойды, мейлисди, -
Инди бу баг шатлык мейлисин кесди.

Күкрегине гысып Раҗың башын,
Гоҗа йыглап баряр, дөкүп гөзяшын.

Алтын тәҗе бакды, зер тагта бакды.
Барысы бош дурды, бар ер гум-гукды.

Сер ховуза, сервә, салма серетди,
Зәр-зар аглап, бага, алма серетди...

Сыпайы эхлиси гамгын болуп дур,
Лешгер тозы дик асмана галып дур.

Сачын ёлуп гожа, делмирип бакды,
Багы, дал-дарагты отлады, якды.

Өвшүн атян көшгүне-де от берди,
От ялыны чар тарапа гол герди.

Гүллери торч эдип, бир-бир согурды,
Төверегне гамлы гашыны герди.

Ражың келлесин гысып дөшүне,
Шейле дийди, гарк болуп гөзяшына:

«Эй худаим, гулак гой-да налама,
Серет сен бигүнэ өлен балама.

Гөвресини ики ёлбарс ийипдир,
Келлесини атасына гоюпдыр.

Аллахым, нежйслең як сен йүрегин,
Гөзлери гөрмесин өмүр ягты гүн.

Йүреклерне өчмез бир тагма сал сен,
Вагшы хайванлаң-да, гой, хайпы гелсин!

Таңрым, дүнйэ малы герекмес маңа,
Бир дилегми битирсең шо бес маңа:

Ражың оглы я агтыгы болса,
Ол хем нежйслерден арыны алса,

Шоны гөрүбилсем ёкдур арманым,
Вах диймерин, онсоң чыкса-да жаным».

Гожа шейдип узак вагт аглады,
Отлар өсүп, билине сер баглады.

Гара ер болды оң ёрган-дүшеги,
Тапдан дүшүп, гачды гөзден ышыгы.

Япдырды-да ол көшгүнің гапысын,
Хак дийип гечирди вагтың көпүсин.

«Эй пәлванлар, шейле өленңиз бармы?
Шу мердан дек гурбан боланңыз бармы?»

Огуллам башыма не гүн салдылар:
Бигүнэ доганның башын алдылар».

Оглун ятлап, гожа көп перят этди,
Наласы хайвана, гуш-гумра етди.

Аял-эркек гожаң дашына үйшүп,
Онуң зарын овазына сес гошуп,

Гара гейип, матам тутуп аглады,
Гөзяш дөкүп, жигер багрын даглады.

Хәким айны яшда дүнйәден өтди,
Хеммелер ызында гам лайна батды.

Йүреклерде гусса чекди көп гүне,
Гуссалы гүндизлер өврүлди түне.

МАНУЧЕХРИҢ ЭНЕДЕН БОЛМАГЫ

Гечди шейдип, энчеме ай, энче гүн.
Оглуның отагна гелди Феридун.

Махафарит гаршы алды хәкими,
Яш гырнак гөзелди ылла гүн киби.

Оны Рач сөййәрди, аянды иле,
Гырнак ондан болан әкен хамыла.

Басым ар аларыс пислерден дийип,
Феридун бегенди бу сыры дуяп.

Бир гүн Ражың шол сөөн кенизи
Догурды ай ялы ажайып гызы.

Хеммелер шат болуп, өсдүрди гызы,
Нур сачды ол гызың ай ялы йүзи.

Серви дек бой алды, улалды-да тиз,
Ража меңзәпжик дурярды ол гыз.

Гөзе гөрнүп, гыз серви дей болупды,
Дурмуша чыкмагың вагты гелипди.

Ол гожа агтыгын Пашанга берди,
Гүнлериң кервени гечди-де дурды.

Ражың гызының ай-гүни долды:
Гөзелиң нурана бир оглы болды.

Бегендиржек болуп гарры бабаны,
Бада-бат элтдилер эзиз чаганы

Хем дийдилер: «Серет эй, хәким гожа,
Бир гөз айла, шахым, көрпе Ража!»

Гарры оны гөрүп, гуш болуп учды,
Гожаның арзувы ерине дүшди.

Чаганы элине алды-да гожа,
Шейле дийди сесленди-де чалажа:

«Таңрым, сен етирдиң шу ажап гүне,
Гой, душманлаң гүни өврүлсин түне!»

Хак ялкап, гожаның ачылды гөзи,
Ягтылды-да гитди саралан йүзи.

Хәким гөрүп ене ягты жаханы,
Өңкүден-де эй гөрди ол чаганы.

Шерап ичип, огла гүлүп бакды ша,
Оңа Манучехир адын дакды ша.

Дийди: «Тәмиз шахаң тәмиз мивеси,
Яманлык йүзүни гөрмән ойнасын!»

Чага өсди, вагтын бош гечирмеди,
Гожа оң үстүнден гуш учурмады.

Чагаң энекесин иңән сөйдүлөр,
Гаты ерден йөремегин дийдилер:

Ёлларына мүшки-анбар сепдилер,
Үст-башына йүпек-атлас япдылар.

Йыкмадылар шазадаң бир сөзүни,
Гөрмеди ол хич яманлык йүзүни.

Гожа човлугына эдеп өвретди,
Гайдувсыз болмагы весиет этди.

Гожа кувват гелип, йигделди кем-кем,
Тапып гошун-лешгериниң дилин хем,

Човлугына тәжи-тагтын табшырды,
Гуванч билен сердессесин говшурды.

Алтын гынылы хинди гылыжын берди,
Еди дүрли йүпек чадырын герди.

Табшырды лешгерлең энгам-йүкүни,
Табшырды галкандыр, яйдыр окуны.

Арап атларыдыр найза, ярагын,
Румы совутларын, газна герегин,

Гараз, човлугына бар задын берди,
Өзүне-де бейик ша адын берди.

Ша гелсин дийп эмир этди барына:
Везир-векил, гошун сердарларына.

Бары ша хузулна үйшүп гелдилер,
Хеммеси ажап иш дийшип гелдилер.

Хамана шер ишлер деп болан ялы,
Гоюн билен мөжек жүп болан ялы,

Тәч үстүне сепип лагл-гөвхери,
Ак пата бердилер геленлең бары.

Мунда батыр Шируй, Аваган барды,
Кавәң оглы Каран башда дурярды.

Жеңе тайын болуп, лешгер-де гелди.
Хәким раята назарын салды.

УЛЫ ОГУЛЛАРЫНЫҢ ФЕРИДУНДАН
ГҮНЭЛЕРИНИ ГЕЧМЕГИНИ СОРАМАҒЫ

Ша адын эшидип Тур билен Салым,
Нәдерин билмеди ол ики залым.

Бу хабар ашларна авылар гатды,
Гүнлери гайгылы-гуссалы өтди.

Инди нәме әдеркәк биз дийдилер,
Гүнлериниң яшжагыны дуйдулар.

Ятып-туруп, чуңкур оя батдылар,
Бир тәрин тапмагы карар өтдилер.

Олар үчин бир ёл барды бу сапар:
Өтүнч сорап, ёлламалы бир чапар.

Тапдылар дилевар, дана бир эри,
Ол гүррүңсиз башаржакды бу кәри.

Ясавуллар онуң янна чапдылар,
Эйдип-бейдип,
деррев угрун тапдылар.

Хазынаның гапыларны ачдылар,
Горкуларна лагл-мержән сечдилер.

Гымматбаха тәжи сечип алдылар,
Пиллери-де харбы жүла салдылар.

Сылагламак үчин олаң барчасын,
Гайгырмады олар йүпек-парчасын.

Сылагламак үчин сыпайылары
Йүкледилер алтын, күмүш жем дери.

Рум илинден чыкып гитмели кервен,
Эйран тая сапар әтмели кервен.

Чапары чыгырып ол ики залым,
Хатың мазмуныны әйледі мәлим.

Аллаха багышлап үч-дөрт агзыны,
Етирипди олар шаның вагзыны:

«Феридуның өмри бакы гүл ачсын,
Таңрым оңа хемишлик нур сачсын!»

Саг-саламат гезсин, йигделсин яшы,
Гой, асмана етсин хәкимиң башы!

Канун бозан ики саны хайын биз,
Өкүнип дөкйәрис гөзде яшымыз.

Йүрегмизи паралаяр хатамыз,
Гүнәмизи гечсин бизиң атамыз.

Эшдип бизиң нала билен ахымыз,
Белки, гүнәмизи өтер шахымыз!

Хөкүмдармыз унутсын-да гахарын,
Ягтылатсын көңлүмизиң шәхерин.

Башга сөзүмиз ёк бизиң диере,
Жуван Манучехир гелсин бу ере.

Гелсин, оңа әдил гуллары дейин
Ики доган болуп буралы боюн.

Гахар топрагында өсен дарагты
Гөзяшдан гандырыс, сув күйсән вагты.

Ол агач гөк япрак ачан вагты биз
Шаха табшыраыс тәжи-тагтымыз!»

Бай кервен Эйрана әйледі сапар,
Кервене баш болды дилевар чапар.

Хошамай сөзлери гетирип диле,
Көшге барып етди байлыгы биле.

Чапар гелди сеси гожа-да етди,
Безәң көшги дийип, ол әмр өтди.

Алтын тагты деррев дүзетди хәким,
Йүпек-парча билен безетди хәким.

Соңра тагта чыкды хөкүмдар гожа,
Човлугы янында отыр билеже,

Ялпылдап дур алтын тәжи башында,
Сыпайылар үйшүп отыр дашында.

Хеммелер зер донлы, жыгалар серде,
Алтын-күмүш өвшүн атыр бар ерде.

Мердан Шапур ша эмрини битирди:
Ша янына Рум чапарын гетирди.

Чапар гирен бада көшгүң четинден,
Хайран галып, дүшди деррев атындан.

Әлемиң шасына голайлады ол,
Илки тәжи-тагта гөз айлады ол,

Соң шаның өңүнде ашак йыкылды,
Башын ере гоюп, ики бүкүлди.

Алтын отургычда отурды чапар,
Өвги сөзүн диле гетирди чапар:

«Тәжи-тагты безейән сен, хөкүмдар,
Сениң ериң тутуп билмез хич бир әр.

Газандың сен ил эхлиниң сөйгисин,
Хәкимлериң бейиклериң бейги сен!

Сен ша болмак үчин дөредиң, шахым,
Бизем сениң гулуң этди аллахым».

Нежислериң диенини сөзледі,
Шейдип чапар хақыкаты гизледі.

Хилели сөзледі. Ша гулак салды,
Диңләп оны, гахар-газаба галды.

Хәким онуң пирим-хилесин дуйды,
Чапара бакды-да, ол шейле дийди:

«Сен ялан сөзлейән, билйәмиң шоны,
Айт сен, хей гизләп болармы гүни?

Сырын гизләп билмез ол ики пис әр,
Олаң пыглы маңа гүнден-де эшгәр.

Айт таңрысын билмез ики нежисе,
Ики ганхор, ики гүнәкәр писе:

Акмаклаң гепине дограман соган,
Хей-де өлдүрерми доганын доган?

Манучехри сөййәс диййәрмисиңиз?
Рач нирде? Мейди нирде? Айдың сиз?

Мейдинден хабарың бармыдыр сениң?
Биз диңе келлесин жайладык онуң!

Дөкдүңиз сиз Ражымың ганыны,
Алмакчымы агтыгның хем жаныны?

Ёк, ол барып сизиң ганыңыз дөкер,
Алып барар лек-лек лешгердир нөкер.

Барар, Кавәң тугун гөтерип барар,
Ериңиз торч эдип, меркиңиз берер.

Ар агажы, гой, өссүн, гой, гүллесин,
Ганыңыз ювсун оң хер бир мивесин.

Оглуң арын ала билмән гездик биз,
Ниче йыллар шум ыкбала дөздүк биз.

Огулларым, мен жең әдебилмедим,
Гошун өңүн чекип гидебилмедим.

Дөвен дарагтыңыз шаха айырды,
Ол кемала гелип, кән миве берди.

Ражың агтыгы, арлап мисли шир,
Барып барыңызың эмиңизи бийр!»

Илчи гожаң билип мақсадын-күйүн,
Гөрүп яш хәкимиң сыратын-боюн,

Сандырап, акылын-хушун йитирди.
Аягын үзеңгә деррев етирди.

Бирден әхли болжак иши дуйды ол,
Бирден әхли гелжек иши дуйды ол.

Доганларың шум ыкбална уйды ол,
Ики писиң өлжегини дуйды ол.

Чапар учды гүйзки түвелей ялы,
Чуң ойда гечирди уммасыз ёлы.

Чыкып Эйран үлкесиниң дашына,
Дүзде душды уммасыз кән гошуна.

Олар өз юрдуның гошуны өкен,
Ша әкен лешгериң өңүни чекен.

Йүпек чадыр толкун атып дурялды,
Ики хәким онда сөхбет гуриялды.

Шо бада чадыра ясавул гирди,
Илчиң гелениниң хабарын берди.

Гетирдилер илчини шо дессине
Хәкимлериң чадырының астына.

Чапар ики хәким билен отурды —
Ол яш ша хакында хабар гетирди.

Дийди олар: гүр бер ханы илки сен
Шахың лешгеринден, белент көшгүнден.

Гүр бер ханы, Феридундан, тагтындан,
Гүр бер нөкеринден, шаның багтындан.

Гүр бер: Феридуның кейпи көкмүдир,
Човлугыны сөййәнлиги хакмыдыр?

Айт сен, ким чекйәр гошун башыны,
Ким гораяр хазынаның дашыны?

Чапар дийди: Гөрсе хер кес о ери,
Гөз өңне гетирди гүлли бахары.

Ол юрды деңесең бахар чагына,
Ерлерин деңәрсиң әрем багына.

Белент көшги ал асмана етип дур,
Бар ери ловурдап, ялкым атып дур.

Эйваны-да бәслешип дур даг билен,
Көшгүң өңи безелипдир баг билен.

Эйванының айратын бир васпы бар:
Депеси оң йылдыз билен гүрлешйәр.

Тагты бейик дийип шоңа диерлер,
Сагында пиллер дур, солунда ширлер.

Пиллериң әери гөвхерден ылла,
Ширлери зынжырылы, зынжыры тылла.

Депрек, кернай-сурнай дынман сес әдйәр,
Не гиже, не гүндиз сесин бес әдйәр.

Шагалаң, дабара көшәнок сәхел,
Көшгүң өңи бошашмаяр хич махал.

Ша мени мынасып гаршылан вагты,
Гөрдүм гөвхер билен безелен тагты.

Ай кимин ша отыр, тәжи серинде,
Лагл-мержең янып дур бар еринде.

Шар гара сачы бар, йүзи нурана,
Гөвни ачык, сөзи мылайым, дана.

Ер йүзи середйәр яш шаха бакан,
Гөрсөң дийрсиң: Жемшит дирелдимикән?

Манучехир йигитлерден зыяда,
Болупдыр ол инди әпей пыяда.

Манучехир гоңаның шамчырагы,
Манучехир гоңаң дил хем йүреги.

Гол говшурып өңүнде дур мерт Каран,
Бир бада әдәйжек ол гызыл-гыран.

Сол тайында отыр Емениң шасы,
Оңа табын сыпайылаң хеммеси.

Гаршасп — хазыначы, ёк оң геп-сөзй,
Санардан көп хазыналаң гапысы.

Тылла совут гейип сап-сап гошун-да,
Тайяр болуп дур эйваның дашында.

Олаң серкердеси гайдусыз Каран.
Гошунбашың бири батыр Аваган.

Газаплы пил киби Шапур хем бири.
Бири Шируй батыр, ширлериң шири.

Эгер ол пиллери жеңе сүрселер,
Ягты жахан, бүтин әлем күл болар.

Урушдыр жең әйлеселер биз билен,
Даг-дашы-да дең әдерлер дүз билен.

Йүреклери гахар-газапдан долы,
Биз билен жең әтмек олаң хыялы».

Шейдип чапар бир-бир аян әйледі,
Феридуның сөзүн беян әйледі.

Ол бетпәллер әшдип илчиң сөзлерин,
Ак там әдип, саладылар йүзлерин.

Гиже-гүндиз гөзе укы гелмеди,
Эмма дерде дова тапып болмады.

Тур Салыма: «Маңа гулак гой — дийди. —
Хәзир гелишмейәр, мейлис-той — дийди. —

Атланалы, той-мейлиси кесели,
Лешгер тартып, үстлерини басалы».

Кән лешгер йыгнады икиси ченден,
Атлылар гелдилер Румдан, Чинден.

Гошун гелди әхли веляатындан,
Гетирилди юрдуң хер бир четинден,

Буларың лешгери чен-чаксыз кәнди,
Йөне гүни яшжак чагы якынды...

МАНУЧЕХРИҢ САЛЫМ ХЕМ ТУР БИЛЕН СӨВЕШМӘГЕ ГЕЛМЕГИ

Феридун ягының гелйәнин дуйды,
Дуйды-да, ол Манучехре шей дийди:

«Гошуны серхетден гечиржек дүзе,
Жең гурмагың тәрин өвретжек сизе!»

Буюрды ол дурман өңе гитмеги,
Кавәң тугы билен жеңе гитмеги.

Батырлар бар ылла дагың бөрүси,
Сердессе тутмага өкде барысы.

Олар ятладып дур токайың ширин,
Барярлар алмага Ражың арын.

Кавәң тугун алып, өтүп барярлар,
Гылыч дессесинден тутуп барярлар.

Манучехир билен гайдусыз Каран
Ат салып токайдан тиз чыкды өрән.

Хайдан-хай гелди-де, батыр гиң дүзде
Гошуныны сап-сап хатара дүзди.

Салыма хем Тура етишди хабар:
Гошун гелйәр дийип алмак үчин ар.

Буларың-да газап гаплады башын,
Булар хем токайдан чыкарды гошун.

Лешгери сүрдүлер хут жынылы ялы,
Можукды ол ганхор доганлаң пәли.

Гижәниң бир вагты иркилди гошун,
Ир сәхер хеммеси гөтерди башын.

Манучехир тайын болды сөвеше.,
Рум совдун гейди әгне хем баша.

Дүзде сап-сап дурузды бар лешгерин,
Гоймады хич бөвсер ялы бош ерин.

Говур-гопгун тутды бейги-беленди,
Дүз мейдан деряйы-Нил дек әленди.

Батлы чыкды сурнай, турбалаң сеси,
Ятлатды бу жең дәл-де, той-мейлиси!

Гошун ымгыр чөлүң йүзүни тутды,
Дөвдүлөшип, ики чет хем жең этди.

Гиден дүз боялды гызыл ган биле,
Ер йүзи меңзешди гөйәки гүле.

Пиллериң аягы гызыл ган болды,
Ымгыр чөлде гыргынчылык кән болды.

Манучехриң гүйжи әгсилмейәрди,
Оны голдамага хемме тайярды.

Ишледи найзалар, гылыч-пычаклар,
Агшама чен гарпышдылар гочаклар.

Ганхорлар сын әдип рухдан дүшдүлер,
Икичәк отурып гүррүңлешдилер.

«Агшам дүшсе боляр, жеңе гидерис,
Гиң мейданы ал гана гарк әдерис».

Шейле дийип, олар чадырда ятды,
Ганхорлар хас әрбет хыяллар этди.

Уруш вагты шейдип отурды олар,
Гүндиэи сөзлөшип өтүрди олар.

Ганхорлаң сырыны билди ичалы,
Деррев атын чапып гелди ичалы.

Гелип Манучехре ачды сырыны,
Дийди тиз хәзирле бар лешгериңи.

Муны эшдип ша хем гиришди ише.
Хүшгәрди, сызгырды хәким хемише.

Карана табшырып иң көп гошуны,
Тогалабер дийди ягың башыны.

Отуз муң батыра өзи баш болды,
Батырлар әлине гылыжын алды.

Гиже гиң жахана перде бүреди.
Йүз муңе баш болуп Тур хем йөреди.

Хайдашып гелдилер гараңкы түнде,
Хиле хем ал билең еңмәң кастында.

Бар лешгери билең гелип гөрсә Тур,
Манучехриң тугы толкун атып дур.

Башга алажы ёк, гирмесе жеңе,
Лешгерине буйруп, сүйшди ол өңе.

Тозан гөге галды, харасат турды,
Гылычлар от сачып, муң оюн гурды.

Асманда йылдырым чакян дек болды,
Бар ерден от-ялын чыкян дек болды.

Ишледи гылычдыр найза, сердессе,
Ал-асмана галды от, ялын, түссе.

Бирден чыкды Манучехриң гошуны,
Габадылар батыр Туруң дашыны.

Тур өкже гөтерип, гачды ызына,
Лешгер башлы-барат дүшди ызына.

Манучехир ат жылавын говшатды,
Бир депди-де, Туруң ызындан етди.

Аркасындан найзасыны гечирди,
Тур голундан ханжарыны гачырды.

Манучехир Туры гөтерип алды,
Гөтерип алды-да, ере бир чалды.

Деррев Туруң кесип алды серини,
Шагала шам этди башга ерини.

Келлесини сандыжага жайлады,
Ражың өлүмем, ине, шейледи.

Феридуна хат ёллап шо дессине,
Мүнди хәким йүврүк нериң үстүне.

МАНУЧЕХРИҢ ЕҢМЕГИ

Салым билди жеңиң ничик өтенин,
Тот-тозаның айың өңүн тутанын.

Ыздакы галаны гөрди-де Салым,
Атың башын ыза өвүрди залым.

Жеңи ташлап, өңүн башлап гитди ол,
Өзүни шол белент гала атды ол.

Ызындан хем ковды Эйран гошуны,
Бир ерде-де чекмән атың башыны.

Ол гала белентди, ёлы хем кынды,
Ел үстүнде өлүп ятанлар кэнди.

Яш хәким гахара-газаба мүнди,
Нерден дүшүп, гыр атына атланды.

Аты демир совудындан бошатды,
Ганымлаң ичинден ок ялы өтди.

Дийди Салыма: «Кимдигиңи билдирдиң,
Тәч гейжек дийп, доганыңы өлдүрдиң.

Ловурдап дурярма башыңда тәжиң?
Бу гүн сен бермели боларсың пажың.

Ме, саңа тәч билен тагт гетирдим,
Гачма, сени максадыңа етирдим!

Ал, какаң иберди, багтыңдан гачма!
Аяк чек сен, тәжи тагтыңдан гачма!

Экен дарагтың сең өсүп дур ханха,
Мивесин голтугңа гысарсың ынха.

Тикенли хем болса, экен сен өзүң,
Тикенсиз хем болса, экен сен өзүң!»

Яш хәким атына бир гамчы чалды,
Бедев жылав чейнәп, ел дейин галды.

Ғылжын айлап, оюн гуруп башлады!
Пис Салымы ики керчәп ташлады.

Хәким дийди: «Келлә найза өтүриң,
Өтүриң-де мең яныма гетириң!»

Салымың лешгери дөрт яна гачды,
Болшы мөжек даран сүрә меңзешди.

Дагады оларың херси бир ере,
Кимси токай, дүзе, кимси даг-дерә.

Гачанлаң ичинде бир дана барды,
Дилевар, сөзлери дүрдәне барды.

Ибердилер оны шаның гашына.
Дийдилер: «Бу саңа баглы иш ине.

Дий сен: «Биз сең гулуң, әгйәс серимиз,
Герек дийсең берели бар еримиз.

Биримиз чарвадар, дайхан биримиз,
Шахым, ишләп йөрдүк бизиң барымыз.

Зорлап гетирдилер, ша, биз бигүнә!
Биалач биз, бармы бизде хий гүнә?

Мундан бейләк, шахым, биз саңа боюн,
Баш әгйәрис саңа садык гул дейин.

Сержек дийсең, серәй бизиң ләшимиз,
Гурбумыз ёк галдырмага башымыз.

Биз гүнәкәр, биз шепагат дилйәрис,
Башымыз әтеге салып гелйәрис.

Нәме әтсең, әт сен бизи, хөкүмдар,
Өлдүрсеңем, гүлдүрсеңем хақың бар».

Ол дилевар гелип шаның янына,
Сөзлер тапды ярар ялы жанына.

Ша дийди: «Мен газабымы ятырын,
Шейдип, шөхратымы арша етирин.

Пархы ёк — достмы я душманмы маңа,
Ким болса шол болсун, гараман оңа,

Гүнәкәр, бигүнә, ким болса болсун,
Таңры хакы үчин гечйән гүнәсин.

Горкыны-үркини салмаң сиз яда,
Серкерде-де болса, халас җезадан.

Хак иш әдип хеммелери сөйүң сиз,
Йөне велин ок-ярагы гоюң сиз».

Соң аңырдан лешгерлер хем сесленди:
«Бихуда гызыл ган дөкмәң, бес инди.

Ганымлаң соңуна чыкылды инди,
Гайдып гелмез, гүми чекилди инди!»

Нөкерлер бир-бирниң йүзүне бакды,
Бары яраг-совдун гетирип дөкди.

Хәким кабул әтди олаң барыны,
Өңрәкден отуртды әмелдарыны.

Соң батыр Шируя хәким шей дийди:
«Деррев шо бош гала сен ат гой — дийди —

Тапылан бар хазынаны-мүлки сен
Нәче болса, хасаплап гөр илки сен.

Йүклешдирип барын дүе, пиле сен,
Көшге етир гит-де кәрвен биле сен».

Соңра әмр әтди тайын болмагы,
Кернайча буюрды кернай чалмагы.

Ша лешгерин алып, даг-дүәден өтди,
Ахыр Феридуның янына етди.

Парлап дуран ша тугуны гөрүп ша,
Лешгерлерне буйрук-әмр берип ша,

Көшге голәй гелип атындан дүшди,
Инди ол бой алан сервә меңзешди.

Ша өңүнде чөкүп өпди ол ери,
Тагта бакып дийди, өвги сөзлери.

Феридун гуванып, хас еңил гопды:
Гоҗа хәким жуван хәкими өпди.

Йүзүн гөге тутуп, галдырып башын;
Дийди гоҗа: «Әй кувватың гөзбашы.

«Кануным хеммә дең болар — дийипдиң,—
Җепа чекйән голдав алар — дийипдиң —

Адалатлы бакып, багт бердиң сен,
Маңа йүзүк, тәҗи тагт бердиң сен!»

Манучехре алтын тәҗин гейдирди,
Манучехре шалык тагтыны берди.

Шол пурсатда батыр Шируй хем гелди,
Ол бар олҗа-хазынаны әкелди.

Олҗаны пайла дийп гоҗа әмр әтди,
Яш хәким хем лешгерине даргатды.

ФЕРИДУНЫҢ ӨЛҮМИ

Айларың, йылларың кәрвени гечди,
Гоҗа Феридуның меҗалы гачды.

Тагт билен хошлашды Әйраның шасы,
Өзи биле гитди оң үч баласы.

Гоҗа гиҗе-гүндиз зар-зар аглады,
Аглай-аглай, гөвне гусса баглады.

Феридуның аҗал пейманы долды,
Өзи өтди гитди, бир ады галды.

Соңра Манучехир ша болды иле,
Шалык кемерини гушады биле.

Бабасына ядыгәрлик салдырды,
Оны гымматбаха дашдан галдырды.

Гожаң тагтыны-да шоңа салдылар,
Тәжини-де деррев алып гелдилер.

Феридун жан берип, гирди губура,
Хошлашмага хемме гелди шол ере.

Гитди ол Феридун, еке-тәк гитди,
Шейдип гожа хәким дүнийәден өтди.

САМ ПӘЛВАНЫҢ СӨЗИ

Яш хәким бир хепде гам-гусса батды,
Йүзлери-гөзлери саралып гитди.

Паны дүнийә, сен ел, сен тоз, бивепа,
Мыдам даналара чекдирийәң жепа!

Гусса чекмесини кем-кем гойды ол,
Кейан тәжини-де баша гейди ол.

Ер йүзүнден мертлер гелип етдилер,
Хөкүмдарың тарыпыны этдилер.

«Сениң бабаң өрән мерт адам әрди,
Саңа тәжи-тагтын, дәвлетин берди.

Шалыга мынасып еке-тәк әрсиң.
Сен шалыгың бакы әеси борсуң.

Диенңи әдерис, биз саңа боюн,
Эмр әйле, өмүр сүр, шахым, аркайын!»

Дүнийәң пәлваны Сам туруп еринден,
Дийди: «Шахым, адалатлы болгун сен!

Мен гөзегчи патышаның үстүнден,
Сен — чөзерсиң, тассыклажак болса — мен.

Сен бүтин Эйраның хәкими болдуң,
Ширлериң ичинден тенха сечилдиң.

Хакың пенахында әйлегин әмр,
Шахым, багт ичинде бакы сүр өмүр.

Саңа вепалыдыр мениң йүрегим,
Сен ша болсаң, шол хем мениң герегим.

Пәлванларың кәри уруш-жең болсун,
Сеңки тагт, мейлис, сөхбет-хең болсун.

Гидерин, жахана сейран әдерин,
Әхли душманларңы вейран әдерин.

Ша бабаң гөтерди шөхрадым-адым,
Сенем акыл бердиң, артды куввадым!»

Сама пешгеш берип, хеззет этди ша,
Онуң адын хормат биле тутды ша.

Зал билең Рудабе хакында хексат



ЗАЛЫҢ ДОГЛУШЫ



амда чага ёкды. Йүреке дерди,
Сөвер аялына гөзүн дикерди.

Көшкде яшайрды ол гөзел женан,
Сачындан мүшк ысы яйрарды хер ян.

Огла гарашарды: мәхрибан яры
Гөтерйәр гөвреде көп вагт бәри.

Ал шапак элеме чаян дек ягты,
Ине огул болды болмалы вагты.

Гүн ялы гөзелди онуң жемалы,
Йөне сачы акды, ак гундуз ялы.

Атасына айтман екеже геп-де,
Горкуп сакладылар оны бир хепде.

Эиекеси барды, шир йүрек әрди,
Пәлваның янына чекинмән барды.

Чагаң болан хабарыны гетирди,
Бушлап, онуң өвгүсини етирди:

«Гөзлериң айдың, Сам, юрдуң гереги,
Рақыплар көр олсун, чыксын гарагы!»

Бар жайына, батыр, аялың инде,
Огул перзенди бар онуң әлинде.

Гөрмегей, хер гөрен болар есири,
Шикеси ёк, ажап чаганың бири.

Бир айбы: сачы ак, гөрсең балаңы,
Әлбет, шейледирдә таңрың халаны!»

Тагтындан дүшди Сам. Ёл голай, басым
Ачды аялының пешеханасын.

Ак сачлы чаганы гөрен дессине,
Агыр хесрет инди онуң үстүне.

Йүзүнде ховсала гамчы булады,
Йүз тутуп, таңрыдан көмек диледи:

«Сең алныңда ногсан хичдир әй худай,
Шатлыкдан диңе сен берйәң бизе пай!»

Терсе гидип, харам ийдимми я-да?
Ахрыман динине уйдуммы я-да?

Бейле болса, белки, эшдип бу зарым,
Багышлар гүнәми мең бирибарым?

Намысдан чарп уруп, от алып жаным,
Масгара гүнүме гайнаяр ганым!

Хан-беглер соранда оглум барада,
Нәме дийжек, оңа жогап ниреде?

Айдайынмы: догды арвах-жын дийип,
Я-да бир албасды, я маймын дийип.

Намыса чыдаман, мундан юрт салып
Гидерин, Эйрандан башымы алып!»

Оглуны экидип узак бир яна,
Зыңмагы буюрды чөл-беевана:

Симругларың ганат герйән ерине,
Кесекилең өмүр сүрйән ерине!

Бир чола дереме гоюп оглуны,
Гайтдылар, Сам дүйпден унутды оны.

СИМРУГ ГУШУҢ ЗАЛЫ ТАПМАГЫ

Гөзлөп чагаларның ийжек иймитин,
Симруг гуш асманда герйәр ганатын.

Гөрсө аглап отыр чага-гүл меңиз,
Гөйө гөзяшындан дөрөпдир деңиз.

Йүзүңде ойнаяр гүнүң гүнеши,
Эйменч бир тукатлык төверек -дашы.

Ав дийип Сумруг гуш инди ашага,
Илди пенжесине онуң яш чага.

Алып гитди чагаларның янына,
Албруз дагына-өз меканына.

Йөне велин гелжек үчин дөреден
Огланыны унутманды ярадан:

Симруг гуш гөзлеринден яш дөкүп,
Аглаян огланың йүзүне бакып,

Дәбини унутды, калбы эреди,
Сөйгә ят йүрекде сөйги дөреди.

Вагт гечди, оглан шунда улалды,
Гаяларда гушлар билен дем алды.

Тарыпа мынасып йигдин, жемалы,
Эркинликте өсен бир серви ялы...

САМЫҢ ДҮЙШҮНДЕ ОГЛУНЫ ГӨРМЕГИ

Ыкбалы кеч гелен, йүрекде дерди,
Сам ине бир гиҗе шейле дүйш гөрди:

Инчежик ёдадан сүрүп хайбатлы,
Хиндистан юрдундан гелйәр бир атлы.

Узак ёллар гечип, эдип ол сапар,
Оглундан хош хабар гетирйәр чапар.

Оянып, пирлериң гарры-яшыны
Йыгнап, гүррүң берди гөрөн дүйшүни:

«Дүшүнен болсаңыз дүйшүме мениң —
Дийди — айдың, нәме ёргуды онуң?»

Улы-кичи алып сөзүңден маны,
Жогап бермек үчин ачды зыбаны:

Газаплы шир — саян токая лерзан,
Балыкчы хем деңиздәки нәгехан

Чагасыны өз жанындан чала-да
Кем гөрмейәр, сөййәр, әдйәр алада.

Сен болсаң бир самсык, зыңып өз балаң,
Унутдың саргыдын аллатагалаң!

Ярадана йүз тут, ялбар-да гилян,
Шолдур бендә догры ёл салгы берйән...

Ирден гышарды Сам, ол гара багыр,
Чекерден хесрети агырды-агыр.

Дүйш гөрди ол: Хиндистаның үстүнде
Ал байдак парлаяр гүнүң астында.

Ажап йигит чекмән атың башыны,
Ызы билен алып гелйәр гошуны.

Сагында хызматгәр гамчысын чалып,
Чепден маслахатчы гелйәр ат салып.

Шол икинің бири гелип яқына,
Сама шейле дийди, сесинде кине:

«Эй, намысын ювдан, гүнәкәр педер,
Таңрың газабындан әтмедик хедер!

Башарман бир гушуң әден задыны,
Нәме дийп гөтерйәң батыр адыны?

Ак сач адам гөрсен, гидип пис мейле,
Ягты реңклери йигренйәң бейле.

Тохумың реңкин үйтгетсе, жепбар
Гүнәкәрми оңа, онда нә геп бар?

Зыңдың оглуң хич бир затча гөрмезден,
Оңа тәлим берйәр ярадан Езден.

Реңке парх гойман, энеке бенде
Саклап йөр, перзенде сөйги ёк сенде!»

Диерсиң капасда урунян бир шир,
Газап билен награ чекди Сам пахыр.

Оянып чагырды акылдарларын,
Гошун башыларын хем сердарларын.

Ата гамчы басды, бир махал чага
Ташланып гайдылан сес-үйнсүз дага.

Белент сери йылдызлара баш гошяр,
Диййәрлер ол Үлкер билен ойнашяр.

Хөвүртге бар узак мавы умманда;
Әдил Кейван йылдызының бир янда.

Әбен сүтүнлери сомалып дурды,
Ол ерде алоэ япрагы барды.

Сам ненең дырмашсын дагың кемерне,
Хайван тойнагының дегмедик ерне?

Ел ёкдугын гөрүп башын яйкады,
Нала билен йүзүн ере ойкады:

«Эй, сен үстүндәки белент гаяның,
Эй, сен, үстүндәки секиз асманың,

Ел гөркез, мен пахыр—языклы бенде,
Элиң узат, чыкайын шол беленде».

Симруг йигде шейле диййәр шо заман:
«Эй, сен гуш неслинде улалан пәлван,

Сени хөвүртгеде экләп-сакладым,
Сениң үчин өзүм хер ян окладым.

Дастан¹ дийип саңа дакыпдым ады,
Атасының алдап зыңан зүряды.

Атаң ады Самдыр, дүййәң пәлваны,
Батырлаң батыры, ханларың ханы.

Инди оглун гөзләп бу яна гелен,
Саташмалы вагтың болды оң билен.

Көмек әтмек боржум чагам хөкмүнде,
Әлтип гояйын мен атаң өңүнде.

Ал-да эжит ганатымдан бир елек,
Сениң үчин мыдам борун от-әлек.

Душман сени агыр ховпа саланда
Я башыңа ёвуз бела геленде,

Елегими ода атгын шо халат,
Шол дем саңа етирерин делалат.

Баламсың сен, хөвүртгәмде дем алдың,
Ганатымың саясында улалдың».

Сонра Симруг мәхир билен хошлашды,
Гөтерип огланы, ынжытман дүшди.

Әлтип гойды атасының гашына.
Йигдиң сачы дөкүлип дур дөшүнә.

¹ Дастан—алданан.

Йигит дийсең, йигит, мысалы нерди,
Оны гөрүп батыр энче эңреди.

Симругың аягна өзүни ташлап,
Гөз яшыны дөкди, оны алкышлап.

Дийди: «Гушлаң шасы, хөкмүрован,
Адамларың досты болуп жана-жан,

Кыи гүнлерде сенсиң бейик халасгәр,
Шо нуң үчин гүйч берипдир бирибар.

Мең арзувым—ёвуз ишлер деп болсун,
Сениң гүйжүң йылдан-йыла көп болсун».

Симруг ганат герип, галды ёкары,
Ызындан бакды Сам, бакды нөкери...

Мәжир билен сынлады Сам оглуны,
Көшгө лайык, патышалык догланы:

Арслан сыпат, йүзи гүн дейин ягты,
Голуна ханжарың гелишжек вагты.

Самың калбы женнет ялы ачылып,
Шейле дийди, өвги сөзүн эчилип:

«Геч гүнәми мениң, мәхрибан оглум,
Гел, йүрегми йылат мениң, жан оглум.

Таңрының гүнәкәр бендеси менем,
Жан оглум, саташдым мен саңа енем.

Худайың өңүнде мен гайта-гайта.
Ант ичйән, боларын мәхрибан ата.

Сениң үчин нирә дийсең чапарын,
Ягшы-яман ислән задың тапарын».

Оглуна гейдирип пәлван лыбасын,
Ызда гойды даглаң керт-керт галасын.

Берин дийди, жүлгә инен вагты ол,
Оглуна ша эшик, бедев аты ол.

Эклән гая Дастан дакса адына,
Зал¹ дийип ат гойды ол зүрядына.

Илки гезек Сама ине шу ерде
Йылгырып серетди эхли серкерде.

Депреклер какылды, пиллер йөреди,
Ат тозундан гөкде думан дөреди.

Алтын дүвме жаңлар заңдырдашдылар,
Хинди сурнайлары сесин гошдулар...

Шады-хоррам айдым айдып гелдилер,
Ызларына шейдип гайдып гелдилер.

Гирдилер шәхере, ундуп гуссаны,
Артды мунда батырларың бир саны.

САМ БИЛЕН ЗАЛЫҢ МАНУЧЕХИР ШАНЫҢ ХУЗУРЫНА ГЕЛМЕГИ

Ша эшитди Самың оглун аланын,
Забула дабара билен геленин.

Бу хабар кош якып, гөтерди шаны,
Кән гезек ятлады кадыр-суханы.

Гидип Самы гаршы алмагы дурман,
Өз оглы Навзара берди ол перман.

Табшырды ол: тарып сөзүн айтмагы,
Улы шатлык билен гутлап гайтмагы,

Хал-ягдайын сорап батыр — пәлваның,
Чагырмагы оны янына шаның.

Гелип етди Самың шат вагты Навзар,
Янында оң бежемен яш пәлван бар.

¹ Зал — гарры.

Сам Навзары гөрүп, атындан дүшди,
Онуң билен гуҗаклашып гөрүшди.

Сорады ненең дийп гудратлы хакан,
Навзар жогап берди экәнме-екән.

Эшдип ша саргыдын, шаның саламын,
Хормат билен башы эгилди Самың.

Айдылшы дек, хаял этмән сәхел-де,
Көшге тарап йөнелди шол махалда.

Шахы-әлем тәҗин гейинип инди,
Шатлык билен барып тагтына мүнди.

Бир янында Каран, бир янында Сам,
Гөз-гөрөчде шатлык, ағызда келам.

Беземен Зал ловурдап дур серетсе,
Гөрмегей, элинде тылла сердесе.

Ша өңүне гетирлен шол гейнүвде,
Ша гөрүп, гең галды ак сачлы йигде.

Шол махал гудратлы ша берди перман,
Айдың дийди гуррандазлара дурман:

Нә ыкбаллы, нә кысमतлы оглан бу,
Хайсы йылдыз ашагында доглан бу?

Сердармы ол, улаланда ким болар?
Даханында ничик сөзлер жем болар?

Гуррандазлар деррев гурра ташлады,
Мүнежжимлер йылдыз санап башлады.

Дийдилер ол барып ятан мердана,
Батыр ол, намысжаң хем аклы дана.

Гуванды ша эшдип бейле кыссаны,
Сам-да унутды бар гайгы-гуссаны.

Шейле совгат берди хөкмүрован,
Улы-кичи бары галдылар хайран:

Арап атын берди йындам аяклы,
Хинди гылҗын берди тылладан саплы.

Халы-гүлбер берди хем сансыз динар,
Алтын, күмүш, якут нәче дийсөң бар.

Рум хызматгәри рум парчалы:
Элинде гапак, жам, тылла сырчалы,

Сансыз мата берди, муң дүрли өвсер,
Сансыз мерҗен берди, пөвризе, гөвхер.

Гулларың элинден мүшк хем загпыран
Кабул эдип алды көрпе гахрыман.

Говшурдылар совут, галкан бирме-бир,
Бердилер сердесе, найза билен тир.

Тылла тагт бердилер, махмал дүшеги,
Алтын тәч бердилер, шалык гушагы.

Өвүп, хормат гоюп эдермен Сама,
Менучехир язды шейле шертнама:

Кәбил, Забул, Май хем үлкеси Хиндин
Чин деңзинден тә деңзине чен Синдин

Әхли ерлер — шейле язылды перман —
Сама багышланяр шу аҗап заман.

Дилленди Сам: «Адалатлы солтаным,
Хөкмүрован, саңа гурбан бу җаным.

Гиң әлеми гезип гитсем хер яна,
Тайын тапа билмен, әй аклы дана,

Сахылык бабында сениң дек мердин.
Юрда дынчылык, дөвре шөхрат-шан бердин.

Гөвнүң алдатмадың дүнийәң задына,
Бакы өмүр берсин сениң адыңа!»

Ша билен хошлашып ёла бесленди,
Пиллериң үстүнде депрек сесленди.

Кервен ёла дүшди Забулыстана,
Бүтин шәхер чыкып, бакды шо яна.

Пәлван хакда гелен бу шат хабара
Сийстанда гөге галды дабара.

Безелди Сийстан мысалы Эрем,
Эдил гөвхер ялы нур сачды ерем!

Бүтин үлке той ичинде гайнады,
Бай, пукара бири галман ййнады.

Бүтин илат көшге тарап йүзленди,
Сансыз дилде шейле сөзлер сөзленди:

«Самың калбы мыдам шатланар ялы,
Хемише оң болсун яш йигдиң ёлы!»

Өвүп тарып эдип Дастаны — мерди,
Хер гелен көп гыммат совгатлар берди.

Шондан соң оглуна атасы-пәлван
Шалаң батырлыгын әйледі беян.

Юрдуң хер күнжүне ёллап чапарын,
Көпи гөрен даналаң бир топарын

Маслахата йыгнап, шейле дилленди:
«Маңа гулак асың, беглерим, инди!»

Гудратлы шахымдан бар шейле перман,
Гошун йыгнамалы бир минут дурман.

Каргасар илини салып лерзана,
Сөвеше гидйәрин Мазандерана.

Гөзяш эдип, гөзлериме ган өйүп,
Гидйәрин шу ерде йүрегим гоюп.

Акылсыз, пәхимсиз, яшлыкда бир чак
Болгусыз ишлери кән этдим бичак.

Оглум зыңдым, чәги ёк мең гүнәмиң,
Гадрыны билмедим йүрек пенамың!

Симруг оны тербиеләп середен,
Оңа шейле пата берди ярадан.

Менсиз өсди оглум, әден ялңышым,
Мен перзентсиз, чагасы бар ол гушун.

Гүнәми багышлап, багрым әреден
Перзәндими гайдып берди ярадан.

Гирев үчин сизе гойярын Залы,
Шоны гөрүп, мени ят әдер ялы.

Гораң Залы, мәхир билен середиң,
Акыл бериң, догры ёлдан йөредиң».

Соңра Зала бакды ачык гөвүнден:
«Бил, хөвүртгәң Забулдадыр шу гүнден.

Мынасып хәким бол шейле дияра,
Адыл бол, сахы бол, дынчлыгы гора.

Пугта сакла яшулулаң хорматын,
Жигитлерден, алымлардан дост тутун.

Ылымлары ока, өврән ядаман,
Хер бир ылым герек болар бир заман.

Иле өврет хер дем окап билениң,
Шонда етер гөзүң кән зада сениң...»

Шейле дийди, ене депрек какылды,
Тозандан асманә перде чекилди.

Сурнайлар чалынды юваш-ювашдан,
Жаңлар оваз этди төверек-дашдан.

Серкерде сөвеше атланды дерхал,
Ики мензил гитди яны билән Зал.

Өврәйәр пәлвандан шу яш башына
Серкерде болмагы агыр гошуна.

ЗАЛ БИЛЕН РУДАБЭНИҢ СӨЙҮШМЕГИ

Мәхрап диен ша бар әрди бир заман,
Байлыкда тайы ёк, өзи-де пәлван.

Кәбил шасы, хабар алсаң аслындан,
Заххақдан башланяр, йылан неслинден.

Йылың-йылы Сама төлейәр пажы,
Сөвеши сөймейәр, песди оң гүйжи.

Яш батыр хакында әшдип, гөрмәге
Кәбилден гелипдир, салам бермәге.

Гуллар гетирипдир хем бедев атлар,
Сансыз хазына хем дүрли совгатлар:

Лаглы-мерженлерден, мүшк хем динардан,
Йүпек парчалары узак диярдан,

Шөхратлы шалара мынасып тәжи —
Гетирен задының ёк аңыр уңы.

Дастан әшденинде Кәбилден гелен
Кервен барасында, ол гуванч билен

Чыкып, Мәхрап шаха кән хормат этди,
Оны сылап, көшге тарап әкитди.

Мыхманларың хорматына әчилди,
Мейлисде йүреклер, диллер ачылды.

Пәлванлар столда гурашып дөвүр,
Отурды, башланды шадыян говур.

Ак сачлы яш йигит долдурып жамы,
Сынлады бойдан-баш гелен мыхманы.

Мәхрап ша Дастаның гөвнүне ярап,
Гең галды, оң ажап кешбине гарап.

Мәхрабы йүрекден сөйди ач-ачан.
Мәхрап ша столдан туранда хачан,

Пәлванларың бири шей дийди Зала:
«Әй батыр, гөз етир ажап ыкбала!

Шаның бир гызы бар, дүрдәне сөзи,
Ай дийсең агзы бар, гүн дийсең гөзи.

Узын бойы чынар билен бәс әден,
Пил сүңки дек дийсең бир нәзик беден.

Кирпиги ок ялы, гөзлери нергиз,
Хүйр-пери-де оңа дең гелмез хергиз.

Гашы яда салар Тараз¹ кеманын,
Сачындан мүшк ысы гелер женаның.

Дүнийәнің беземен язына меңзеш,
Жадылы бахарың сазына меңзеш!»

Жошдурды Дастаны бу сөзлең бары,
Аклын алды, гитди сабры-карары.

Гижелер ятмады, гам басды Залы,
Учды шол гөзеле арзув-хыялы.

Агыр пикирлерден айланды сери,
Гопды йүрегинде ышгың хесери...

Мәхрап ша ат башын ызына бурды,
Ир билен Кәбиле гадамын урды.

Асуда дем аляр гүл ачан баг-да,
Ша өз отагына баряр шу чагда.

Такдыры багш әтди ики зибаны
Оңа: Синдухт билен Рудабәни.

Гөзеллик бабында яз гүли ялы,
Икисем меңзешди дамжа мысалы...

Атасы гуванып сынлады гызын,
Дийди, таңрым, сакла пенаңда өзүң.

¹ Тараз—овадан гөзеллери билен шөхратланан гадымы шәхер.

Серви дек гыз, ягты нура батып дур,
Гиң маңлайы ажап өвшүн атып дур.

Баксаң шайларына, шамчырагына,
Меңзейэр ол гөзел женнет багына.

Дүр дишлерин япылдадып шо бада,
Шаха совал берди гөзел шазада:

«Гүррүң бер, эй атам, гоңшы галадан,
Таңрым сени узак этсин беладаң?

Ничикдир ак сачлы Залың беяны?
Ятлармы көшги я-да гаяны?

Адам кешби бармы бери йүзүнде?
Батырмы ол? Догручылмы сөзүнде?»

Мэхрап оңа шейле дийди: «Жананым,
Чынар бойлы гызым, махытабаным!

Дүнийэниң йүзүнде гужурда, гүйчде,
Зала тай гелэйжек тапылмаз хич-де.

Шейле йигдиң кешби хич бир заманда
Чекилмэндир хич бир көшги-эйванда.

Залы гөрсе башын эгер аргыван,
Шейле яш ол, шейле эдермен жуван.

Бир айбы: сачы ак, гөрсениз эгер,
Диңе гөвни етмейэнлер шей диер.

Йөне велин, шол сач безейэр Залы,
Есир эдйэр бизи жадылан ялы!»

Гыз атасын диңлемэге майылды.
Гүл йүзүне элван реңк чайылды.

Рудабэң сабры-карары гачды,
Йүрегинде Зала сөйги туташды!

Йүрегинде толкун туруп, гайнады,
Тэзе пикир өз эркине гоймады.

Барды онуң янында бэш кенизи,
Бэш хызматгэр, бэшиси-де түрк гызы.

Кенизлере дийди нэзенин пери:
«Беян этжек сизе бир гизлин сыры.

Йүрек сырым сиз билен хер махалда
Дең пайлашдым, гизлемедим сэхел-де.

Билип гоюң, дерде саташдым ничик, —
Болсун мыдам сизиң багтыңыз ачык, —

Мен сөйгө учрадым. От берйэр жана,
Меңзейэр ол тупан турян уммана.

Самың оглы мениң хушумы алан,
Дүйшүмде-де гөрүшйэрин оң билен.

Сөйдүм шоны, бир гөрмөгө майыл мен,
Гиже-гүндиз шоң угрунда сайыл мен.

Тапың инди чэресини, кенизлем,
Бу жебирден халас эдиң, ээизлем».

Кенизлер гең галып, чекилди ыза:
Айпдыр бу ахвал шазада гыза!

Гозганды барысы, башларын ырап,
Ша гызына шей дийдилер алжырап:

«Эй, шазада, гөзеллериң сереси,
Гөзеллик элемниң ягты чырасы,

Хинтден Чине чен тарыпы яйран,
Гөзеллик йүзүги, ил саңа хайран!

Сениң дек инче бил, бир нэзик беден,
Бармыдыр, хей, нуры ая азм эден?

Хинди ражасы йитирип аклын,
Кайсара¹ ёллар сең кешбиң шеклин.

¹ К а й с а р—Византия императорының ады.

Сен болсаң утанжы салман ядыңа,
Ыснат гетирйәрсиң атаң адына.

Сөйдүң таңрың халамадык бендесин,
Атасының йүз дөндерен гендесин,

Хөвүртгеде гушлар билен өсени,
Такдыры маңлайна тагма басаны!

Хич аял догурмаз гаррыны асыл,
Догайса-да ондан яйрамаз несил.

Әлем сөййәр сени, сениң ышгыңда,
Шеклиң чекилендир дүнийәң көшгүнде.

Дуруп билмән гарагөзүң өңүнде,
Саңа савчы ибәр асмандан гүн-де!

Шемал елпәп, көрәп баршы дек көзүң,
Йүреги мөвч алды шазада гызың.

Кенизлерден терсе өврүп йүзүни,
Гахардан сандырап, юмды гөзүни.

Йүзи ап-ак болуп, өзүни дүрсәп,
Шейле дийди гашын чытып, күпүрсәп:

«Диййән затларңызың бары бидерек,
Бош сөзи диңдемек ким үчин герек?

Герек дәл раҗа, дүнийәң пенасам,
Эйран дөвлетиниң шаларның шасам.

Бириниң аялы боларын диңе —
Узын бойлы Дастан диййәрлер оңа.

Гаррымы ол, яшмы, ёк оң зыяны,
Диңе шоңа багышларын бу җаны!»

Йүрегиң азымлы, налышлы сеси
Эшдиленде, кенизлериң хеммеси

Дийди бирден: «Бизиң мәхрибанымыз,
Сөййәс сени, саңа гурбан җанымыз.

Бер хөкүми, кенизлериң битирсин,
Хер хөкүмиң саңа багт гетирсин.

Сениң үчин герек болан махалы,
Алдарыс биз бүтин әлем-җаханы.

Җады билен болуп чөлүң маралы
Гушларың янына чапып баралы».

Ене гызың ак дишлери ачылды,
Гүлер йүзи гөзеллигин әчилди:

«Айдын сөзүңиз өврүлсе ише,
Шейле агач өсдүрсиңиз хемише,

Дүре дең бор мивесиниң бахасы,
Йыгар оны адамзадың пайхасы»..

Мундан бейләк иш гөрмели ал билен,
Даргады кенизлер шол хыял билен!

РУДАБӘНИҢ КЕНИЗЛЕРИНИҢ ЗАЛА САТАШМАГЫ

Сачын гүле безән, гөзлери нергиз,
Рум парчасыны геен бәш кениз

Барк урян бахара дөнүп барярлар,
Еда билен деря инип барярлар.

Фарвардин¹ айында-новруз айында,
Дуры сувлы деряның саг тайында

Отыр Зал, пәлванлар, кән хызматгәри,
Чеп кенардан гызлар середип бәри,

Чемен тирип, гүлден гүле гечип дур,
Гүл дессеси гүл дессесин гучуп дур!

¹ Фарвардин—Зароастрия календары боюнча тәгә йылың баш айы. Фарвардин айының илки гүни 21-нҗи марта-гиге билен гүндиңиң деңләшйән вагтына габат гелйәр.

Сораг берди, гөзи гидип Дастаның:
«Нирден чыкды бәш магшугы боссаның?»

Хызматгәри шейле дийди пәлвана:
«Кәбилиң көшгүнден гелди бу яна.

Кәбилден бу бага Рудабәниң —
Еллан кенизлери махытабаның».

Хызматгәре буйруп, яй гетирдип Зал,
Кенизлере тарап уграды дерхал.

Тәзе ав агтарып гайтды пыяда,
Бир гара баш лачын гәрди шо бада.

Лачын сув үстүнде учанда, тирин
Яя салып авчы, гөндәрди бирин.

Ганаты гырлан дек гайтды ол гайып,
Дуры сув йүзүнә ал реңк чайып.

Кенизлериң бири-бир ширин зыбан
Хызматгәре сораг берди шо заман:

«Ким ол гүйчли пәлван, гелди ниреден?
Ким ол батыр йигит, хайсы тиреден?»

Гөр ничик чаласын чекйәр ййыны!
Берйәр душманының өлүм пайыны!

Атлыларың хеммесинден әденли,
Мерген ол, овадан, пәлван беденли!»

Жогап берди яш хызматгәр шей дийип:
«Шаха бейле диймек айыпдыр — айып!

Нимруз шасы, Самың ялңыз мырады,
Билерин дийсеңиз Дастандыр ады.

Гинң элеме атлы гезсең әгер-де,
Дастан яла саташмарсың хич ерде!»

Дийди гыз яш йигде, йылгырян гөзүң
Гытагыны айлап: «Ялңыш бу сөзүң!

Бир ай бар Мәхрабың көшк-әйванында,
Хич затдыр сең шахың онуң янында.

Бойы чынар ялы, бир сахыпжемал,
Сачындан мүшк ысын гетирер шемал.

Кирпиги ок, гашы мисли бир кеман,
Гөзи нергиз, шейле ажайып жәнән.

Юка додагы дар — шәрбет чешмеси,
Егын сачлы, тайсыз нәз-керешмеси.

Яз диерсиң йылгыранда хошамай,
Гинң әлемде болан дәлдир бейле ай!»

Гүлүп оңа, гайдып гелди яш йигит,
Дастан оңа сораг берди шол вагт:

«Нәмә гүлйәң, нирден шатлык етишди,
Мержен дишиң гүн нуруна гатышды?»

Хызматгәр жогабын берип совалың,
Нур билен долдурды йүрегин Залың.

Шейле буйрук берди хызматгәрине:
«Бар-да айт кенизлериң барына,

Гитмән бираз аяк чексинлер хәзир,
Әкитсинлер багдан лаглы-жовахыр!»

Буйрды гетирмеги гыммат баха пай,
Зер билен докалан бәш саны серпай.

Дийди: «Хер кенизе халат салың сиз,
Хич ким билмели дәл, пугта болуң сиз.

Шейдиң, олар маңа болуп вепалы,
Ша гызына хабар етирер ялы».

Баряр садык гуллар, әллерде динар,
Гыммат баха дашлар, йүпек совгат бар.

Гөвнүн тапып ол бәш махытабаның,
Саргыдыны говшу рярлар пәлваның.

Хызматгәре шейле диййәр бир кениз:
«Йөне сөзден гизлин сыр болмаз хергиз.

Сыр дийилйән ики адамда болар,
Эмма үч адамда боланок олар.

Дөрт адамың сыры әшгәрдир иле,
Айт гизлин сөзүң болса нәхиле?»

Шатлыкдан пышырдап кенизлең бири
Диййәр жораларна: «Габадык шири!»

Гелип гара гөзли хазынадары,
Бержай әдилди дийп буйругың бары,

Гизлин сөзүң чыкарылман хич яна,
Сакланжагың мәлим этди пәлвана.

Дастан бага гирди: ынамлы гарап,
Кәбил айы нурун сепди ялдырап!

Таразың хүйрлери гөрүп яш йигди,
Хормат билең оңа бары баш әгди.

Илди гулакларна гызың жемалы
Хакында Дастаның берен совалы.

Дийди йигит: «Алдасаңыз халаман,
Догружасын айдың, ёгса сыламан!

Әгер ялан сөзүң ачылса сепи,
Гыраын барыңы, болмаз оң гепи!»

Гырнаклаң йүзүниң реңки гачып,
Йыкылды аягна, шейле сөз ачып:

«Сам ялы акыллы хем парасатлы,
Ханларың ичинде абрайлы-атлы,

Әлеме яң салан гужурлы беден
Доган дәлдир хениз хич бир әнеден.

Сенсиң икинжиси, әй аклы дана,
Узын бойлы, шир пенжели, мердана,

Гүл йүзүңден нур дөкүлйәр зыяда,
Калбы шепагатлы, бир асылзада.

Үчүнжи — Рудабе, әзиз, мәхрибан,
Әлем айы, серви бойлы, хош зыбан.

Ачылан тер гунча, гөрсен махласы,
Ол Эхре йылдызы, багт шөхлеси.

Күмүш гупбаң ашагыңдан овсуны
Атып, гара сачлар япар гөвсүни.

Деңешмез оң билең хүйрлериң хүйри,
Айың, Гүнүң, йылдызларың хич бири!»

Пәлван хайыш билең кенизе бакды,
Өңки азымлы сес мылайым чыкды:

«Гөрдүң сен йүрегмиң агыр халыны,
Гөркез инди саташмагың ёлуны?»

Сөйдүм ша гызыны — бердим йүрегим,
Бирже гөрсем — шол арзувым, герегим!»

Кениз дийди: «Хөкүм әтсен, шазада,
Гыз көшгүне баралы биз шо бада.

Дузак гуруп дүшүрерис оны биз,
Ынан, сени алдамарыс, чынымыз.

Саңа элин берер ялы ол жуван,
Тора салып, әдерис биз бендиван.

Әгер Дастан атлы ол герчек инди
Гөрмек исләп барса алып кемеңди,

Кемент атса даш минарың бойнуна,
Ач арслан гузыны гысар гойнуна!»

Гитди гызлар, пәлван ыза доланды,
Умыт гушы онуң калбына гонды.

Көшгүң гапысына, чыкарман сесин,
Гелди гызлар гөтерип гүл дессесин.

Көшгүң рехимсиз дервезебаны
Азгырлып гыгырды, отлуклы жаны:

«Нәме дийп көшкден гич чыкдыңыз гаты?
Ким гойберди бейле ятмалы вагты?»

Гызлар гөзяш билен гелип зыбана,
Шейле дийди олар дервезебана:

«Бу гүн хем гүн эдил өңкүлөр ялы,
Асуда хем майыл, ажап ховалы.

Бахар гүни гөр нәхили хезиллик,
Биз сейрана чыкып, гүл тирип гелдик».

Дервезебан шейле дийип сесленди:
«Дүйнки ялы асудалык дәл инди.

Дастан гелип, бу гүн Кәбилиң дашын
Гуршапдыр, чадырлар хем сансыз гошун.

Билйәрсиңиз, даң саз берен дессине,
Кәбил шасы чыкяр атың үстүне.

Елда гөрсе сизи хөкмүрован,
Эдер гахарына ер билен егсан!»

Гызлаң бары көшге гирди бөкүшип,
Рудабе билен чавуш чакышып.

Совгатлар, динарлар орта ташланды,
Ики яндан сораг-жогап башланды.

Дийди махытабан: «Айдың сиз илки,
Гүррүң эдилшиче ёкдур ол, белки?»

Яш батырың васпын эдип бәш ерден,
Бәш гызың бәшисем сесленди бирден:

«Серви дек узын бой, гөрсеңиз Залы,
Нергиз гөзлери бар, гарамык ялы.

Шалык назары бар, ширин зыбанлы,
Йүзүнден нур ягяр, писсе даханлы.

Екеже етмези: сачы ак онуң,
Болса бөлүберсин, айбы ёк онуң.

Гөрсең, «болмалысам шейле» диерсиң,
Ашык болуп, өртөнерсиң, кеерсиң,

«Басым душущарсың» дийип, биз вада
Бердик, умыт билен гитди шо бада».

Шазада гыз йылжыраклап серетди:
«Бу гүн мениң башым асман етди!»

Шол ак сачлы Залдыр, шол пәлван йигит,
Хөвүртгеде өмүр сүрен бир вагт.

Эпет пәлван, узын бойлы-шадерек,
Ажап гөркүн гөрмек үчин гөз герек!»

Шейле дийип, йылгыранда ол ене,
Меңзеди ал яңак нарың гүлүне.

Гызлаң бири дийди махытабана:
«Душущагың ёлун агтар бу яна.

Саңа көмек этди ярадан таңрам,
Ишиң шовлы болсун, гой, мундан аңрам!..»

Эдил гүндизлик дек ягтыды эйван,
Везирлең сураты серетсең хер ян.

Йүпеге безелен төверек-дашың,
Атырлы, хоштап ыс айлаяр башың.

Тылла табак ыз-ызына чекилди,
Олардан зүмеррет ере дөкүлди.

Мелевше хем неркес гүллер ыс берип,
Ясаменлер өсйәр, шахасын герип.

Гуюлды шербетлер, элван шераплар,
Реңке боялды күмүшден гаплар.

Ай асмандан ере шөхлесин сачды,
Ердәки гүл гүлүп, гөге дырмашды.

ЗАЛЫҢ РУДАБӘНИҢ ЯНЫНА ГЕЛМЕГИ

Гиҗе. Гызлаң җайы гулпланды хәли,
Ачарам әтдилер ер ювдан ялы.

Ховлудан чадыра гелди бир кениз:
«Вагт болды әййәм, дурмусың хениз!»

Зал ховлукды әдип әлинде барын:
Шейледир йигитлер гөзләнде ярын.

Гыз ховлың үстүнден бакды хошамай,
Ашакда серви дур, ёкарсында ай.

Бир мылайым сеси әшитди пәлван:
«Хош гелипсиң, батыр, кош гелдиң бу ян!»

Ненең муңа гелип билдиң пыяда?
Аягын секмәнди екеҗе ша-да!»

Йигит баш галдырды салам сөзүне,
Гөреҗи саташды гызың гөзүне.

Гыгырды: «Кабул әт, гүл йүзли ханым,
Асманың алкышын, мениң саламым!»

Көпден бәри узын гиҗе яш дөкүп,
Симақ йылдызына гөзүми дикип,

Бирҗе гезек душур дийип сен яра,
Кән сапар ялбардым мен бирибара.

Илки гезек дуйдум шатлык шөхлесин,
Әшитдим сең аҗап, сең нәзик сесиң.

Йөне мен ашакда, ёкарда сенем,
Көмек әт, яныңа чыкайын менем».

Бейле сөзи әшдип ак сач нөкерден,
Гара сачын салады гыз ёкардан.

Гөйә мүшк гүлүнден ишилен йүпди,
Бейле зады асман нирде гөрүпди?

Дүшдүмикә озал дивардан гайып
Шейле сач? Дийди Зал: «Гөр не аҗайып!»

Гоша сачы бир-бирине оралып,
Товланып дур, йылан ялы гаралып,

Гыз дийди: «Әй батыр, язып гердениң,
Язып арслан сыпат, пәлван бедениң,

Әлиң етир, япыш сачың тарындан,
Пугтадыр ол кементлериң барындан!»

Муң ялы сөзлери махытабаның
Гулагына гең әшдилди пәлваның.

Йигит гара сачы өпен пиллеси,
Гызың гулагына етди оң сеси.

Дийди: «Сени гойман бейле азара,
Менден зелел етмез сен гөзел яра!»

Соңра ол өврүлип, гулундан алан
Танапын оклады еңиллик билен.

Галаның дишине илди кеменди,
Шол бада дырмашып ёкарык мүнди.

Отурды. Арасса, ягты бар ери.
Гелип башын әгди нәзенин пери:

Әли билен әлин гысып, Дастаны
Алып гитди, ундуп гайгы-гуссаны.

Йөремек еңледі дүшдүлер вели,
Пәлван әл берк гысды нәзиҗек әли.

Шалык отагларың бирин ачдылар,
Сап зерден нагышлар ялдырашдылар.

Мисли әрем багы сачяр ягты нур:
Хүйр гызың өңүнде гырнаклары дур.

Гең галды ол бакып гызың гөркүне,
Гара сачларына, аҗап дуркуна.

Голунда билезик гөвхерми, тылла.
Гүлүп дур гөзөл гыз, яз гүни ылла!

Ай йүзли ярының гашында Дастан
Отурды гуванып мисли бейик хан.

Билинден асылгы жөвхер ханжары,
Башда жыгасының янярды зери.

Гитдикче мөвч уруп олаң сөйгүси,
Аңына эрк этди йүрек дуйгусы.

Ине гөкде сәхер шапагы янды,
Шаның көшги депрек какып оянды.

Хошлашан дек гөйә гөвре билен жан,
Шазада гыз билен хошлашды пәлван.

Кемент зыңды, эдип әлде барыны,
Гоюп гитди Дастан интизарыны.

ЗАЛЫҢ ПИРЛЕР БИЛЕН МАСЛАХАТЛАШМАГЫ

Ирден Залың пәлванларын оядан
Гүн шөхлеси ашан вагты гаядан,

Олар топар тутуп, шадыян сүйшүп,
Дастаның чадырна гелдилер үйшүп.

Ышк одуна якып йүрек-сынасын,
Чагырды Зал әкли аклы данасын.

Пирлер гелди, гелди текепбир ханлар,
Гелди әмелдарлар, достлар-пәлванлар,

Гелди олар бержай эдип перманы,
Гөзлеринде шатлык, вепа нышаны.

Йылжырыклап, геленлере гөзледі,
Маслахат чагырып, шейле сөзледі:

«Дүнийәде боларды ненең ягдай-хал,
Жандарлар гезмесе болуп әр-аял!

Аслы мешхурлара хас-да таты кын,
Тайыны тапмаса өзүне якын.

Ынсан гөзеллигнің бейгидир—бейги
Болса йүрегинде чагаңа сөйги.

Ажы ажал гелип тутанда яқаң,
Чаға довам әдер өмрүни атаң.

«Ине Самың оглы, ине-де Залың»,
Диерлер, шейледир болшы заманың.

Огул безейәндир тагтыны шаның,
Огул билен галар ады ынсаның.

Сиз неркес гүллери багы әремиң,
Сиз билен шол хакда гүррүңим мениң.

Синдухтың гызына болдум мен майыл.
Сам нәме диеркә? Болармы кайыл?

Әшдип Менучехир — хөкүмли ша-да,
Язгарармы мени, гечирми я-да?»

Пирлер кын ягдая галдылар жуда,
Илки хич биринден чыкмады седа:

Мәхрап пес несилден, Заххакдан аслы,
Шалаң шасы билен көнеден кастлы!

Соңра жогап берип дийдилер сөзи:
«Ракыплар көр болсун, гөрмесин гөзи!

Биз садык гулларың, хөкмүңе гурбан,
Бу сөзлең барымыз галдырды хайран.

Мәхрап гараз болмаса-да сен ялы,
Пәлван ол хем, кеч хем болса ыкбалы.

Арассадыр сениң йүрегин гаты,
Шоң үчин атаңа ёлла сен хаты.

Дастан, хеммәмизден аклы дана сен,
Пайхаслы, пәхимдар, түйс мердана сен.

Белки, бейик шаха ёллар-да салам,
Онуң бу хакдакы пикрин билер Сам.

Әсгермезлик әтмәң хөкүмдар Самы,
Тапылар бу кынчылыгың әнжамы».

ЗАЛЫҢ АТАСЫНА ХАТ ЯЗМАГЫ

Чагырып янына Дастан мүрзесин,
Ачды йүрегиниң гамлы пердесин.

Язылды намада мәхирли салам,
Көп онда тәзелик, шатлыклы келам:

«Яндым ышк одуна, өче билмедим,
Ил-гүне сырымы ача билмедим.

Мәхрабың гызыдыр герегим мениң,
Гөзүмде яш, отда йүрегим мениң.

Мең ягты йылдызым, сабры-карарын,
Калбымда гай туряр, ёкдур дурарым.

Инди мен нейләйин, батыр пәлваным?
Бу сүтемден халас әдермиң жаным?

Ынанян антына вепалы мерде,
Дилегими бержай әдер серкерде.

Шол көмек етирсе, еңлешер халым,
Мәхрабың гызы бор мениң аялым.

Албруздан мени алып геленде,
Гуванч билен сөз берипди шо бенде:

«Оглумың арзувы — мең үчин канун,
Битирерин оны, мен оңа замун»

Отлуклы дек деррев хат алып чапар,
Сама тарап гитди ат салып чапар.

Гәрди Сам шо халат, әллери хатлы
Каргасар илине етенде атлы:

Гоюп гайгы-аладаны бир яна,
Гаплаң авлаялды чыкып мейдана.

Чапар голай гелип әдермен Сама,
Шо махал оглундан говшурды нама.

Чапар бедев атдан өзүни оклап,
Хан өңүнде ери өпди гуҗаклап.

Серкерде байырдан дүшүп башлады,
Хатың сапагыны ёлуп ташлады.

Йүзи дув ак болды, гең галды ата:
Дастандан говшурлан дуйдансыз хата.

Халамады оглуның бу болшуну,
Бейле ерден тайын сайлап алшыны.

«Серет, арзувының ызына дүшүп,
Болуп йөршүн, сүңңи песе баш гошуп.

Тәлим алып өсди ябаны гушдан,
Такдырың язаны шейле-дә башдан».

САМЫҢ ПИРЛЕР БИЛЕН МАСЛАХАТЛАШМАГЫ

Авдан гайдып гелип, тукат бир халда
Отурды, оң калбы мүң бир хыялда.

Йүрегинде барды бир агыр дерди,
Шол дерт укуда-да кән ыза берди.

Йөне иш сапдыкча хер нәче кына,
Кән жебир чекдикче йүрекдир сына,

Шонча тиз чөзүлйәр гизлин дүвүнлер,
Дерманын тиз тапяр дертли гөвүнлер.

Оянып, чагырып ол парасатлы
Пирлери, әнчеме абрайлы-атлы

Адамлары, дийди: «Айдың сиз, Зала
Нә гарашяр? Саташар нә ыкбала?»

Пирлең бары, соран вагты серкерде,
Оны билжек болуп галдылар дерде.

Агтарып дөкдүлөр, билип гелдилер,
Багт тапан ялы гүлүп гелдилер.

Мүнежжим пикирин әйледі аян:
«Әй сен әгни тылла совутлы пәлван!

Рудабе билен гошун гошса Зал,
Гарашяр олар иң говы ыкбал.

Шолаң икисинден, билсеңиз әгер,
Пил ялы әдермен бир пәлван догар.

Гылжы билен бүтин дүниәни алар,
Дабарасы онуң асман галар.

Аяк тозы ганым багрын ган әдер,
Душманларың барын ер-егсан әдер.

Шол пәлвана умыт баглаяр Әйран,
Гуван оңа, оңа гиң әлем хайран!

Багт берер дөвлете хем халайыга,
Улус-ил чагырар оны шалыга».

Мүнежжимиң бейле сөзлерин әшден
Серкерде көшешди юваш-ювашдан.

Чапары чагырды, ачылып йүзи,
Хошамайлык билен дийди шу сөзи:

«Етир мең оглума — айт сен Зала,
Баш гошанын максатсыз, бош хыяла.

Иөне сөз беремсоң, ялан сөзлемен,
Битирерин, хич бахана гөзлемен.

Даң атан дессине алып гошуны,
Әйрана өврерин атың башыны».

Ол гелен чапара кән берди дирхем,
Дийди: «Ара ёлда сакланма бир хем».

Ыза доланмага берилди хөкүм,
Бу хабары әшдип шатланды хер ким.

Зынжырлап сүрдүлер каргасарлары,
Дик асман чыкды ахы-зарлары.

Ягтыланда чөл мейданың дегреси,
Гөге галды батырларың награсы.

Депрек, сурнай гатым-гарым хеммеси,
Узаклара етди гүммүрди сеси.

Сам Әйрана ёла дүшйәр бу заман —
Батырлар юрдуна барсын саг-аман!

Чапар гелип, Залың янына етди:
Йигит такдырына кән тагзым әтди.

СИНДУХТЫҢ ГЫЗЫНЫҢ СЫРЫНЫ АңМАГЫ

Ики яш йүрегиң арасын чатан —
Яңраның бириди ол барып ятан.

Саргыт әлтип ашык йигдиң дилинден,
Саргыт алып гайдяр жуван гелинден.

Шол ширин диллини чагырып Дастан,
Шатлыклы хабары әйледі беян:

«Ша гызың көшгүне — ыгла сен шо ян,
Дий оңа: «Әй пери, ай йүзли жәнан!

Калбым мең шадыян сөзлерден долы,
Гой учсун ол сөзлер, ач оңа ёлы.

Буйругым битирип чапар, атамдан
Багтымың хабарын гетирди Самдан».

Герчек оң әлине гысдырды хаты,
Савчы көшге тарап герди ганаты.

Түвелей дек, гызың янына гелди:
Барды хатда гыз йүреге теселли!

Савча гөзел өз янындан жай берди,
Дирхемлерден пенже-пенже пай берди.

Хиндистаның матасындан бир даңы
Берди, ол матаның деңи ёк-деңи:

Хер нагшы ловурдап гөрүнйёр ченден,
Сапагы тылладан, лаглы-мерженден.

Гоша йүзүк берди, гөвхерден дашы,
Нахит йылдызы дек янып дур гашы.

Дастана иберди оларың барын,
Иберди йүзүкде-йүрек карарын.

Гитди савчы, оны шаның аялы
Гөрди, май бермеди гизленер ялы.

Савчы йүрегинден бир ховпы дуюп,
Огшады топрагы, ере баш гоюп.

Синдухтың калбына ховсала дүшди:
«Айт нирден гелйәң? Бу нә болушды?

Мени гөрениңде говшады салың,
Гизленип гечмекди сениң хыялың.

Мени мүң алада гойдуң бигүман,
Билмедим, ким өзүң, тирми я кеман?»

Савчы дийди: «Дөвүм наның есири,
Элинден гүл өнйән сенетчиң бири.

Шазада гыз үчин сатмага халат
Гетирдим, нәме дийп айдайын галат?»

Синдухт дийди оңа: «Гөрейин ханы,
Көшет йүрегими, алдама мени».

«Сатдым икисини — аз гөрди оны,
Гетир дийип ене ёллады мени».

«Онда пулуң гөркез ханы дессине,
Өчүр одум, сув сеп онуң үстүнел!»

«Дүшүн-ә, пул нире, бейлеки нире,
Бахасыны гараш дийди әртирел!»

Ынанмады Синдухт онуң сөзүнө,
Жошуп гелен гахар чыкды йүзүнө.

Алдав билен сыпара ёл бермеди,
Голтукларын, еңлерини сермеди.

Ине ажап гейим, гыммат бахалы,
Янып дур гүн нуры дүшен махалы!

Гитди өз жайына, гозгалаң тапып,
Гирди, гапысыңы бат билен япып.

Йүзүн дырначаклап, сачыны яйып,
Буйрды Рудабе гелмели дийип.

Гоша гөзде гоша дүвме жемленди,
Чыг дүшмедик гүл япрагы немленди:

«Жаным гызым, ай дек ягты нур сачдың.
Нәге көшги бир чукура чалышдың?

Эне боржум бержай әдип элмыдам,
Өмүр бойы сен дэлмидиң аладам?

Нәме мени бейле хорлаяң гаты?
Айтмалысың маңа бар хаыкаты:

Ким ол зенан? Сөзле, нәме дийп гелен?
Ким иберди? Танышдырар ким билен?

Гыммат совгадыңа мынасып болан
Нә йигит, догрың дий, сөзлеме ялан?

Арапларың тәжи — ажайып мирас,
Кә бизе зыянлы, кә әдйәр халас.

Абрайың дөкме, кын болар ызы...
Нәге догурдымкам мен шейле гызы!»

Гыз ашак серетди, бу ничик бела,
Утанжындан яңа дүшди ховсала.

Хесрет яшы акды махытабаның,
Ак йүзүне урды реңки ганың:

«Мәхрем әнем, мениң дини-имаңым!
Ышк одуна дүшүп, өртенйәр жаным!

Догурмадык болсаң, ах, өңден, әнем,
Ягшыны, яманы билмездим менем.

Кәбилде байдагы галанда Залың
От алып туташды, янды хылалың.

Онсуз өмүр? Галма гызың зарына,
Дегмез дүниә сачының бир тарына?

Билип гой сен: онуң билен гөрүшдик,
Эл-эле беришдик хем касам ичдик.

Чапар гитди батыр Самың янына,
Ол өз сөзүн дийди мәхрибаңына.

Илки халамандыр, оны гең гөрүп,
Соң разы боляр, ак пата берип.

Шол аялдан Дастан ёллапдыр салам,
Шоңа жогап берип, ибердим энгам».

Энеси гең галып гарады оңа,
Зала гарындашлык ярады оңа.

Дийди: «Жан гызымың сайлап тутаны
Найбашы йигитлең барып ятаны.

Гудратлы солтаның оглы, мердана,
Ак гөвүнли йигит хем аклы дана.

Говы тарапы кән, чени ёк-чени,
Йөне бир айбы бар, өртүп дур оны.

Билсе шалаң шасы хөкмүрован,
Эдер ол Кәбили ер билен егсан.

Бизиң тирәмизиң гитмегин өңе
Исләнок патыша, яранок оңа».

Рехими инди савчы аяла:
Илки башда дүшүнмәнди бу хала.

Хич ким сөз диймезлик үчин ол гызын
Тамда гизләп, гуллап гитди ялңызын.

Яш дөкүп яссыга яныны берди,
Йүзи йыгырт атды, агралды дерди.

МӘХРАБЫҢ ГЫЗЫНЫҢ СЫРЫНЫ ЭШИТМЕГИ

Дастан ченден хорматлады Мәхрабы,
Ша доланып гелди, оңатды табы.

Гөрсө ынха:
аглап ятыр аялы,
Йүзи үч ювулан ак әсги ялы.

Сораг берди: «Нәге халың перишан,
Гүл япрагы солгун, бу ничик нышан?»

Мәхраба шей дийди аялы онуң:
«Гелжек ховпдан горкяр йүрегим мениң.

Нәме болар бу шатлыклы мекана,
Арап атларыңа хем генжі-кәне,

Сең көшгүңе хем-де садык гуллара,
Сең тәжиге, тер ачылан гүллере,

Гөзел ша гызыңа, жана-жаныңа,
Сениң бейик шөхратыңа, шаныңа?

Гой гүллесин юрдуң, нур сачсын тәжиң —
Вагты гелер, йитер, болмаз алажың.

Нәтсең-де гечер ол душман әлине,
Барысы соврулар хазан елине.

Өчер сең шөхратың ягты чырагы:
Бизиң үчин әхер гетирийән багы

Өсдүрдик биз, аямадык жанымыз,
Безедик, багш этдик ханы-манымыз.

Етишмеди шол баг өсмөгө яйрап,
Япрагы дөкүлип, башлады пайрап.

Ине шол хем бизиң соңкы чэгимиз,
Болармыка хей рахат чагымыз?»

Ша дийди: «Тутярсың көне хеңчама,
Гайталап отурмак герекми нәме.

Ягты акла гаршыдыр бу замана,
Хедер әдйәр ондан хер аклы дана.

Шейледир адамлаң ыкбалы килең.
Бирн гидер, гелер бириси олаң.

Ягшы-яман язлар ынсан өмрүне,
Гаршы гитмек болмаз таңрың әмрине».

Синдухт дийди: «Айтдым бир тымсалы мен,
Хакыкаты беян әдер ялы мен.

Бир пәхимдар акыл беренмиш шейдип,
Өз оглуна яңкы тымсалы айдып.

Шол тымсалы гайталадым, хәли сен
Гулак асып, пугта диңләр ялы сен.

Дастан — әшит инди сөзүмиң ызын —
Тор гуруп, торуна салыпдыр гызың.

Елдан чыкарыпдыр жана-жанымы,
Халас әтмек герек натуванымы.

Көмегим етмеди, шунча сынандым,
Гызымыз дерт чекйәр, гаты гынандым».

Диңләп аялының бу тәзе гепин,
Ша галды, гысымлап гылжының сапын:

«Чапарын гызымы — гайнады ганы —
Гөрийде гөрейин Рудабәни!»

Бу газаба зордан өзүни саклап,
Синдухт бөкүп турды, шаны гужаклап:

«Хөкүмдарым! Өмүр бойы яраным,
Бирже сөзүн диңле мен бичәрэниң.

Соң әдибер нәме дийсе ынсабың,
Әхли хөкмүңе биз хемише табын».

Чекилди ша, әнтретди аялы,
Соңра награ чекди серхош пил ялы:

«Нәме үчин гызыма зат дегмедим,
Нәме үчин доган гүни богмадым?»

Юка йүрек болдум, ата весьетин
Унутдым мен, инди чекйән хесретин!

Атасының ёлун тутмаса-да Зал,
Болар оглы, ери геленде дерхал.

Бу ягдая ненең чыдайын әйсем,
Май бермедиң чапып ташлайын дийсем.

Сам билен ша сүрүп лешгерниң барын,
Гелсе, алар юрдуң бар ыгтыярын.

Кәбил ери дуршы билен ган болар,
Мейдан гулар, баглар вес-вейран болар».

«Мең солтаным — дийди шаның зенаны —
Оңа гахар әдип, якмагын жаны.

Хесрет чекип, гөзүң яшы даммасын,
Әдермен Сам әййәм билийәр хеммесин.

Бу хабара хошнутдыгын айданмыш,
Ев мейданын ташлап, ыза гайданмыш».

Ша дийди: «Хылалым, калба нур салан!
Догрусын дий, маңа сөзлеме ялан.

Беладан горагчың болса, сәхел-де
Бейле жебир чекмездим хич махалда.

Айдайын: гарындаш боланың Сама
Бу дүнийәде дагы арзувы нәме?»

Синдухт дийди: «Ярым, сенден гизлемен,
Хиле гурман саңа, ялан сөзлемен.

Сениң чекен дердиң — мениңем дердим,
Өмрүм саңа баглап, сең биле йөрдүм.

Менем горкдум илқи, гитдим пис мейле,
Йөне ягдай әрбет дәл экен бейле.

Нәме геңлиги бар бейле никаның,
Зың гайгыны, хесрет чекмесин жаның.

Зал Емен шасына савчысын бир чак
Еллан Феридуна меңзейәр бичак.

Дост болуп, көшгүңе гелсе өзгелер,
Душманларың гөрүп, горкудан өлер!»

Өңкүси дек гахар билен ханыма
Дийди Мәхрап: «Гызың гетир яныма».

Горкды Синдухт: баша бела гелер дийп,
Нәгехан гызының жанын алар дийп.

«Дегмежегңе һент әт» дийип дил ачды,
Ша газабан көшетмәге чалышды.

Мәхрап дийди: «Өңүңде ант ичейин,
Зат дегмәйин, гызың ганын гечейин.

Йөне Манучехир бизе чеп болуп,
Дөкүләр от алып, дергазап болуп».

Йүреги көшешди оңа женаның,
Башыны әгди ол өңүңде шаның.

Сачы гижә меңзәп, ак йүзи гүне,
Гитди гуванч билен йылгырып эне.

Дийди Рудабә: «Тур, бол, баралы,
Гаплаң инди парчаламаз маралы.

Гөзяш әдип, безег шайларың гоюп.
Бар атаң гашына, сачыңы яйып».

Гызы дийди: «Шайым айрып, бидерек
Гарыпсыран болмак нәмәме герек.

Дастандан өзгәни өмүр гөзлемен,
Айдың зады хич адамдан гизлемен».

Бәс әдип машрыгың ягты даңына,
Шаның гызы гелди шаның өңүне.

Гөрүп Мәхрап, хайран галды бир хиле,
Ичинден йүз тутды реббим желиле.

Соң дийди: «Аклыңа етипдир зыян!
Сең ялы периниң хайсы бир ынсан

Ел берер мелгуна чыкмагна әйсем?
Тәжиң алмак герек, догрусын дийсем?»

Гаплаң ялы арлап, гахары гайнап,
Гыгырды гылжының балжагын ойнап.

Горкудан саралып, гайгы-гам билен,
Гитди шазада гыз мүң әлем билен.

Энели-гыз — ики багтсыз бигүнә,
Худая ялбарып, гөзледди пена.

МАНУЧЕХРИҢ ЗАЛ БИЛЕН РУДАБЭНИҢ СӨЙГҮСИ ХАКЫНДАКЫ ХАБАРЫ ЭШИТМЕГИ

Дастан хакда хабар гелип етишди,
Бейик ша көшгүне гозгалаң дүшди.

Зал ышгың элинде болупдыр бенди,
Ики дең дәл жуван биригйәр инди!

Пирлер бейик ша өңүңде отуруп,
Мәлим әдйәр, шол хабары гетирип.

Эшдип Манучехир дийди шу сөзи:
«Бу иш үчин такдыр язгарар бизи.

Акыл, сөвеш билен, аяман жаны,
Гаплаңың агзындан алдым Эйраны.

Заххакдан бошатды Феридун ери,
Өсмесин шол несил, гой, индибери.

Огуллуқ боржуны башындан айлап
Зыңып, Залың шолмы сөөни сайлап!»

Соң ша шейле дийди, гыздырып ганын:
«Асыл пычак кесе билмез өз гынын.

Залың мирасдары чексе аяла,
Дүшер гелжөк несил иң әрбет хала.

Ол Эйраның булар ажап сынасын,
Алмак үчин әле бар хазынасын».

Шейле адыл, ынжытмаян ынсаны
Ша хөкмүнде пирлер өвдүлер шаны:

«Бизиң хеммәмизден пәхимдарымыз,
Кын пурсатда гүйчли досты-ярымыз!

Угур ал хер иште канундан, динден:
Сениң аклың чыкар ювханаң хинден!»

Навзара бейик ша берди перманын —
Йыгнә дийди көшгүң төресин — ханын:

«Гидиң сиз Сам билен гүрлешер ялы,
Сорап гөрүң, ничик пәлваның халы.

Дийиң: «Көшге гелиң, гелиң сиз бизе,
Батыр, гидерсиңиз соңра өйңүзе».

Самда бу пермана гуванч дөреди,
Бу душущык оң гөвнүне ярады.

Дийди: «Барян хәзир янына шаның,
Душущыкдан леззет алар мең жаным».

Гыкылык гошулып сесине жадың,
Алкышлар айдылды адына шаның,

Совутлы Навзарың, Самың адына,
Юртады беглериң-ханың адына.

Гиже шатлык билен гечди. Хачан-да
Гүн ялбырап, асман сырын ачанда,

Шаның айдышы дек, геленлең бары,
Ат гойдулар шаның көшгүне сары.

Гүйчли Сам — сөвешде әлеме белли,
Шаларың шасының гашына гелди.

Манучехир дийди: «Гитгин өңе сен,
Хан-беглери алып улы жеңе сен —

Кәбил билен Хиндистаны йыкып гел,
Мәхрап шаның көшгүн отлап, якып гел;

Мәхрап сең әлиңден сыпмасын дири,
Йылан чагасының галмасын бири.

Йылан несли, ганхор, газадан долы,
Уруш билен дүнийә ховп саяр хәли.

Хеммесин Мәхраба хормат гойяңлаң,
Питне үчин оң әмрине уйяңлаң

Барына темми бер, кесилсин сери,
Заххагың неслинден халас әт ери!»

Сам дийди:
«Ганымлаң барын мат әдип,
Гелерин мен шахымызы шат әдип».

Гошун башы беян әдип мәхрини,
Башын әгди, өпди шаның мөхрүни.

Өе доланмагы буйрды гошуна,
Атлар дөнди дүнийәң учар гушуна.

ЗАЛЫҢ САМЫҢ ЯНЫНА ГЕЛМЕГИ

Кәбил шасы хем Зал дуйды дессине,
Урша гелйәр Сам Мәхрабың үстүне.

Такдырына гаргап, чытып гашыны,
Зал гитди, гахарлы гысып дишини.

Эшитди Сам атлың ховаласыны,
Дуйды ёла чыкан шир баласыны.

Атыжы мергенлер галдырды башын,
Феридун байдагын гөтерди гошун.

Дастан Самы гөрүп, агды атындан,
Йөрәнде ер сарсды оң хайбатындан.

Шол бада йыгнанып, үйшди шу ерде
Ковум башылары, әнче серкерде.

Пәлван Зал хорматлап баш әгди Сама,
Узак вагт гитди гүррүң-келама.

Ата бөкүп мүнди яш чапыксувар,
Диерсиң өңүнде тылла дагың бар.

Рехими инип, өңүне сүйшүп,
Хан-беглер яш йигде ялбарды үйшүп.

Атаңы ынжытдың, гөвнүне дегип,
Өтүнч сора ондан, башыңы әгип...

Аладасыз, ёлуң танапын дүйрүп,
Сам атындан дүшди көшгүне гирип.

Ёлдан гелип,
дынч хем бермән жанына.
Деррев оглун чагырды өз янына.

Барды Дастан диңлемәге сөзүни,
Башын әгип, оңа дикди гөзүни.

Шөхрат сөзүн айтды, атасын өвүп,
Шей дийди йүзүни гөзяша ювуп:

«Шөхратың бейгелсин, батыр пыяда,
Бол әлмыдам ачык гөвүнли-сада.

Болсам-да мен сениң тирәң гуванжы,
Диңе сенден тапмадым мен даянжы.

Сенсиң шөхрат берен дүйә, ынсана,
Адалатлы багт берен замана.

Маңа тайярлапсың гөр ненеңси зат?
Гөвүн шәхерими әтмәге бербат,

Ташлап гайтдың онда Мазендераны,
Гөрийән, адалатдан ачдың араны!»

Дастаның сөзүниң хакдыгын белләп,
Дурды гошунбашы голуны саллап.

Сам дийди:
«Хакыкат айдяның сениң,
Догры сөзли, оглум, зыбаның сениң.

Атаң саңа берип гелди ызаны,
Бейле ягдай бегендирди душманы.

Арзувым ислегиң әтмекди бержай,
Ене сең гөвнүңе дегдим мен бижай.

Йөне сабр әт, гахарланман шу халат:
Етирейин шу ишиңе делалат.

Бир хат язып бейик хөкмүрована,
Сениң билен гөндерерин шо яна.

Боюн болар ялы ша адалата,
Әхли делиллери язарын хата.

Әлем шасын ырып билсек әгер-де,
Бизиң талапымыз галдырмаз ерде».

САМЫҢ МАНУЧЕХРЕ ХАТ ЯЗМАҒЫ

Көшге чагырылды мүрзе шо халат,
Учды шейле сөзлер, гердилер ганат.

«Мен бир гулуң, диңе яшы улы мен,
Атдым гөрдениме алтмыш йылы мен.

Башымда дүнийәнің чаңы-тозаны,
Гечип гитди мең өмрүмиң өзени.

Өмрүм полат совут билен гечирдим,
Душманыңа зәхер-закгун ичирдим.

Шол ишлере мениң кән гитди вагтым,
Бедев ат көшгүмди, әери—тагтым.

Каргасар илини, Мазендераны
Күл әдип, оlara салдым яраны.

Сениң багтың үчин гирдим мен ода,
Хич махал өзүми салмадым яда.

Шахым, инди яш дәл мен гарабагыр,
Сердессе чекичден агырдыр-агыр.

Гиң герденли беденими йй ялы
Бүкүп гитди гечен йылларың салы.

Алды кемендими гаррылык вагты,
Алтмыш яш, сөвешмек кын маңа гаты.

Өз ерима инди гойярын Залы,
Сердесседир гылжы гөтерер ялы.

Гизлин арзы бар оң хөкмүрована,
Мәлим этмек үчин барар шо яна.

Таңрың халаныдыр сениң әдениң,
Адалатлы бейик солтаным мениң.

Белетдир мең шахым еке дидәме,
Бир махаллар мениң берен вадама.

Оң сөзи мең үчин хут канун ялы.
Шейле дийди маңа калбы ызалы:

«Кәбил шәхрин өврениңден мазара,
Илки сен Амулы дара чек, дара».

Әшитмән ол адамларың сесин-де,
Дүшүн: өсди гушуң хөвүртгесинде.

Кәбилиң гөзели гөвнүне ярап,
Оң өңүнде нур сачыпдыр ялбырап.

Гең гөрмәң ашыгың янып-көймегин,
Гахар әдип, оны дерде гоймагын.

Уградян йүрегим ызалы мениң,
Хачан хызурыңа баранда сениң,

Ша хөкмүнде айдың, гүррүңдеш болуң,
Сизе өвретмәге хетди ёк гулуң».

Толкунлар әеләп йүрегниң гатын,
Алып атасының яздыран хатын,

Зал ат башын деңләп гитди бу ерден,
Ызында сурнайлар сесленди бирден.

СИНДУХТЫҢ САМЫҢ ЯНЫНА УГРАМАҒЫ

Шум хабар Кәбиле гелди ат салып,
Мәхрап ша бу хала дергазап болуп,

Рудабә гетирип ол гахарын,
Сөвер аялына дөкди зәхерин.

Дийди ол: «Гелдим мен шейле карара,
Гүйч ёк бейик шаха гаршы дурара.

Башын кесип гызың — шол бихаяның,
Ил өңүнде сең хем аларын жаңың.

Садыклыгым гөрүп ол шахы әлем,
Бөлки, газап этмез, пилледир хәлем!»

Ша газабын әшдип отыр аялы,
Йүрегінде гусса, агыр хыялы.

Пикир әдип дийди: «Әшит бир сөзүм,
Башга алажымыз ёкмука бизиң?

Пейдасы бор, харч эт пулы-гыраны,
Бу гиже йүреге салса яраны,

Эртир шапак догар, совулар думан,
Бадахшан йүзүк дек ловурдар асман».

Ша дийди: «Бу сөзлең нәмәме герек,
Эртекини отарма сен бидерек!

Өмүр герек болса, чәре гөр, чәре,
Ёгса-да гирмели боларсың гөре».

Синдухт дийди ене: «Бейик солтаным,
Белки, багышларсың бир чемче ганым.

Барып Сама барын гүррүң берейин,
Аң гылжын сөвеше салып гөрейин:

Ол хас ыгтыбарлы, бир гезек сына,
Сенден чыкмалы зат диңе хазына».

Ша гүрледі: «Ислән вагтың ачарын
Берерин, хазынаң барын сечерин.

Атлардан, гуллардан герегин ал-да,
Йөне сен ёла дүш, басымрак бол-да.

Белки, ша отламаз юрдум, чарбагым,
Ене нурун сачар өчен чырагым!»

Хөкүмдара шейле дийди аялы:
«Өмүр герек болса, гысганма малы!»

Тылла парча гейди шазада зенан,
Якут, дүр йылпылдап, нур сачды хер ян!

Үч йүз мүң динар хем күмүш-тылладан
Пәлвана совгатлык алды ол шадан,

Алтын совут геен он чапыксувар,
Янында беземен бәш гырнагы бар.

Алтмышысы геен гыммат энгамы,
Херсиниң элинде тылладан жамы.

Алмаз тәч әкитди, шалар шөхрады,
Тенечир, билезик, ене кән зады.

Алып гитди лаглы-дүрден ша тагты,
Тылла безеглери шапак дек ягты,

Ини бар йигрими ша гаршына дең,
Атлың бойы ялы боюны гөрсөң.

Хер хили маталар, кән дүрли халы,
Дөрт пиле йүкленди, басырлан ялы.

Соң ата атланды шаның аялы,
Ева чыкан батыр пәлван мысалы!

Забула шовхунлы гелди ол зенан,
Гапыны ачмады хич дервезебан.

Өз адыны айтман бу гелен атлы,
Буйрук берди, дүнийә мешхур, хайбатлы

Эдермен пәлвана хабар етсин дийп,
Кәбилиң илчисин кабул әтсин дийп.

Дервезебан барып әденде беян.
Гойбермеги оңа табшырды пәлван.

Шейдип Синдухт көшге гелип етишди,
Ол дабара билен атындан дүшди.

Серкердәң өңүнде огшады ери,
Айтды мертебели алкыш сөзлери.

Көшкден ики парсах,¹ ызыны үзмән,
Кервен сүйшүп гелиәр, хатарын бозман.

¹ Парсах—узынлык өлчегі, дүрлі юртларда 7-ден 12 кило-
метрге чейін үйтгәп дуряр.

Говшурды ша аял эхли энгамын —
Бу ягдая башы айланды Самың.

Йүзүн саллап, йитирди ол өзүни,
Серхош ялы гужаклады дызыны.

Ойланды ол: «Бейле кән затлы зенан
Гелен дәлдир хич бир махал, хич заман.

Бу байлыгы кабул этсем эгер мен,
Белки, бейик ша гөвнүне дегер мен.

Айдайын: «Хич совгат герек дәл Зала,
Симруг билен чыкар эркин шемала».

Башыны гөтерип дийди: «Бу гуллар,
Бедев атлар, пиллер, генжи лагыллар

Болсун бары хазынасы Дастаның —
Гөзел перисинден Кэбилистаның!»

Ша аял дем алды еңиллик биле,
Самың хузурында гелди ол диле.

Бар янында үч гырнак, үч периште,
Ясамен гүлүнден пес дәлдир хич-де.

Хер хайсының эли тылла табаклы,
Ловурдап нур сачяр, бадам габаклы.

Олар гыммат дашлар сепйәрлер ере,
Якуты гатярлар алмаздыр дүре.

«Гайры адамлардан — Сам берди хөкүм —
Көшги арассалаң, галмасын хич ким».

Синдухт дийди: «Гораяс биз хак зады!
Эр йигит бор батыр Самың зүряды.

Даналара үндейәрсин гаты сен,
Нур сачяң, гүм әдйәң хыянаты сен.

Евуз белалары сенсин ятыран,
Сердессәң шөхратын арша етирен.

Айдалы, биз, Мәхрап, гой, гүнәкәрем.
Гам чекйәр, яш дөкйәр, тапанок арам.

Йөне Кэбил или языклы дәлдир,
Оңа гылжың сыряң, бу ничик халдыр?

Бизиң юрдумызың сен пенакәри,
Сениң садык гуллаң оларың бары.

Аклы, гүйжи дөреденден хедер эт,
Нур сач дийип ярадандан хедер эт.

Гаршы гитме сен таңрының әмрине,
Хыянат әтмегин ынсан өмрүне».

Сам дийди: «Болшуны сен беян әйле,
Сөзле хакыкаты, әтмегин хиле.

Гулуң тайымы сен, Мәхрабың тайы?
Нирде душды Дастан хем Кэбил айы?

Шалыга лайыкмы Рудабәң шекли,
Сачы, йүзи, аңы, ненеңси аклы?

Салыкатлымы ол, гөзелми бейле?
Хеммесини маңа сен тесвир әйле».

Синдухт жогап берди: «Пәлванлар башы,
Дөвлетинң диреги хем гөвүн хошы!

Гахарың гетирип догры келама,
Дегмежегин маңа хем машгалама,

Мең өңүмде касам эт сен шу заман,
Антыңдан титресин земиндир асман.

Көшги-әйван, хазынам бар-пулум бар.
Доган-гарындашым, әнче гулум бар.

Газабыңы әңтермесәң үстүме,
Совалыңа жогап бирин дестине,

Кэбилде шунча вагт гизленип гелен
Сыры ачар Забул мең үстүм билен».

Элини мәхирли гысып серкерде,
Оңа бакы касам этди шу ерде.

Эшдип ша аялы ачык гөвүнден
Эден касамыны ак йүрегинден,

Батыра баш эгип, соңра дикелди,
Сөз юмагын чөшлөп, зыбана гелди:

«Мең аңрым башланяр Заххакдан бәри,
Эдермен Мәхрабың яры мен яры.

Эжеси мен зыба нәзик бедениң,
Дастана йүрегин бенди әдениң.

Гөзүң етер ялы доста, душмана,
Нетиң билмек үчин гелдим бу яна.

Пис несилден, халаңокмы, бу нә дийп,
Гарындашлыга биз дәлми мынасып,

Онда мен өңүңде, өз ыгтыярың,
Урсаң ур, сөгсең сөк, эт әлде барың.

Эмма сен Кәбили булама гана,
Гопдурма башында ахырзамана».

Серкерде дүшүнди — бу аклы дана,
Парасатлы, ак йүрекли зенана

Жогап берди: «Гой гезмесем гезмерин,
Серкерде касамың өмүр бозмарын.

Сен хем сең неберәң шу гүнден шейләк
Яшасын гайгысыз, болмасын хеләк.

Сөз берйән әркине гоймага Залы,
Гөзел Рудабә өйленер ялы.

Сиз гайры, болса-да гелди вагтыңыз:
Газанып билдиңиз шалык тагты сиз.

Дүнийәң болшы шейле, айып дәл булар,
Ярадана гаршы ким гидип билер.

Юрдуң хәкимине иберип хатым,
Ачдым йүрегимиң яралы гатын.

Патышаң янына Зал учды хатлы,
Ол шейле бир учды, мисли ганатлы?

Жогап берер, хатым ярар хакана,
Йылгырар ол — нур чайылар мекана.

Симругың чагасы-йүрегинде ган,
Онуң гөзяшындан дөрөйәр умман.

Йигит ялы сөөн болса гелин-де,
Не хажат гезмәге хижран елинде.

Гөркез онуң кешбин, менем гөрөйин,
Шонуң үчин саңа совгат берейин!»

Синдухт шейле жогап берди пәлвана:
«Рехим этсең бесдир мундан бу яна.

Көшгүмизе мыхман болсан, халасгәр,
Мениң гарып башым асмана дирәр.

Гел Кәбиле, бир гөр бизиң шәхримиз,
Совгат берели биз йүрек мәхримиз».

Сам йылгырды. Дүшүнди ша аялы,
Гахры ятды, зат ёк чекинер ялы.

Мәхраба айтмага шовлы сапары,
Ёла салды иң чаласын чапары.

«Шатлан инди, чекме сен гайгы-азап,
Мыхманы гаршыла, көшгүңи безәп.

Әгленмән, говшатман жылавын атың,
Ызысүре барарын мен шу хатың».

Сәхер шапак якан вагты ышыгын,
Гейип Синдухт алтын-зерли эшигин,

Тәжә шөхле сачян әдермен ханың —
Көшгүне уграды гүйчли пәлваның,

Асса йөрәп, тагта голайлан вагты
Айларың солтаны нур сачды ягты.

Башын әгип, хорматлады пәлваны,
Сөз гөвхерин сепди онуң зыбаны:

Ыгтыяр сорады өе гайтмага,
Шат хабары барып иле айтмага.

Сам оңа шей дийди: «Юрда доланың,
Етириң Мәхраба мунда билениң»

Буйрды ша аяла совгат бериң дийп,
Гыммат баха затларыңдан ериң дийп,

Көшкдәки затларың иң гыммадыңдан,
Багларың өсдүрен наз-ныгматыңдан,

Мата, халы, сүйтли маллар әчилди,
Совгатларың мынасыбы сечилди.

Әлин берди ша аялың әлине,
Касам сөзи гелди ене дилине.

Гөзел Рудабә әдермен Залың,
Гой, безесин мундан бейләк ықбалын.

Дийди:
«Өмүр сүрүң сиз шадыяна,
Кәбилә ховп гелмез мундан бу яна».

Ай ялы ак йүзи бирден ягтылып,
Синдухт ёла дүшди, ок дей атылып.

АТАСЫНЫҢ ХАТЫ БИЛЕН ЗАЛЫҢ МАНУЧЕХРИҢ ЯНЫНА БАРМАГЫ

Йүзленелиң Зала-гахрыманыма:
Гидипди ол Манучехриң янына.

Сам оглуны хатлы шаның үстүне
Иберди хабары гелен дессине,

Чыкып юрдуң әхли беглери, ханы,
Хормат билен гаршылады пәлваны.

Зал гелип, атыңдан өзүни ташлап,
Сежде әтди, шалаң шасын алкышл^{ап}.

Йүзүн ере берди, бу ничик халды,
Ша оны гөренде көп хайран галды.

Зал дикелип, дурды тагтың өңүндө,
Хөкмүрован оны ачык гөвүнде

Гаршылап, бегенип, алды ол хаты,
Шатланды, калбына чайылды ягты.

Окап дийди: «Мени салдың ховсал^а,
Хесрет бердиң, дучар әтдиң мүң бе^{ла}».

Леззет берйәр Самың язан кыссасың,
Окамак, пайлашмак онуң гуссасын.

Ятмаса-да ховсалам шу махалда,
Азда-көпде пикир әтмән сәхел-де,

Бержай әдерин мен ислегиң барын,
Калбыңдакы умыдыңы дуйярын».

Шол махал гапыда ашпез гөрүнди,
Ша гечди нахарың башына инди.

Соң болса — бу ерде шейледі када —
Гүлгүн мей ичдилер башга бир жа^{йда}.

Дастан мейден ганды, ийди, гөненд^и,
Соң тылла уяңлы атына мүнди.

Гиже ятман гезди дүрли хыялда,
Калбында мүңкүрлик хем серхош^{халда}

Билин мэкәм гушап, тиженип дан^{ан},
Шаның хузурына гелди яңадан.

Ша пәлвана мәхир билен серетди,
Өвүп яш мерданы, тарыпын әтди.

Йыгнаң дийип соңра берди перманы:
Ак сачлы пирлери, беглери, ханы.

Мүнежжим, гуррандаз үйшди бир яндан,
Дийди деррев хабар алың асмандан.

Гитди пирлер, ишлөп жанын гынады,
Мүнежжимлер ирмән йылдыз санады.

Үч гүн ишлөп, үч гүн болуп гелдилер,
Хинди хасабыны алып гелдилер.

Олар шейле дийди өңүнде шаның.
«Хасапладык айланшыны асманың,

Йылдызларың эркин билдик ач-ачан:
Пәкизе сув буланмаяр хич хачан.

Залдыр Рудабе эдермен, герчек,
Иң бейик пәлваны жахана бержек.

Өмри узак болжак, абрайлы-атлы,
Гүйчде деңи ёкдур хем парасатлы.

Даяв гөвре берилипдир ол мерде,
Мейлисде, сөвешде хеммә серкерде.

Әхли шалар титрәп гелер амана,
Гөрсә бүргүт уча билмез асман.

Сениң гуллугыңда чапар атыны,
Болар ол Эйраның даянч сүтүни».

Олара дикилди шаның гөзлери:
«Гизлин саклаң шу велилик сөзлери».

ПИРЛЕРИҢ СОРАГЫ, ЗАЛЫҢ ЖОГАБЫ

Пирлең сорагына жогап бийр ялы,
Чагырды бейик ша ак сачлы Залы.

Пирлер хатар гурап отыр шадыян,
Олаң өңлеринде ак сачлы пәлван.

Берерлер сорагың энче санысын,
Ол жогап бермели билип мынасып:

Бир пир сораг берди, говлуга янап,
Эдермен йигидиң аклыны сынап:

«Он ики агач гөрдүм шейле гелшикли,
Тарыпа мынасып, гөм-гөк эшикли.

Оларың хер хайсы отуз шахалы,
Болмаз оң шу сандан үйтгөн махалы».

Бейлекиси дийди: «Эй аклы дана!
Ики ат чапярлар, салып мейдана.

Бири гара, эдил көмүр мысалы,
Бейлекиси акдыр, ак гундуз ялы.

Чапар өңе, бир дем дура билмезлер,
Эмма бир-бирини гөре билмезлер».

Үчүнжи дилленди: «Гөр, отуз атлы
Ша өңүнден гечер дурап хайбатлы.

Бир серетсең, эйәм бириси йитер,
Эмма өмүр бойы кемелмез хатар».

Дөрдүнжиси дийди: «Өңүнде мейдан,
Отлар өсийәр, чешме гүлйәр шадыян.

Бир әпет оракчы эли ораклы
Гелер шол мейдана пәлван йүрекли.

Әхли гуран задың, гүллейән задың
Олар бир башындан, диңлемез дадың».

Бөшинжиси дийди, тирсегне галып:
«Ики серви өсүп отыр бой алып.

Бир гуш херсинде бир хөвүртге гуяр,
Гиже оңа, гүндиз бейлекә баряр.

Учса ондан, бирден япрагы солар,
Гонса муңа, бир мылайым ыс гелер.

Бир серви гөк өвсер гүлгүн лыбасда,
Бири ашак бакар, хемише ясда».

Алтынжысы дийди: «Дагда уллакан
Бир шәхер гурлупдыр, бол сувлы мекан.

Йөне ол ердәки бар аклы дана
Халап, чыкыпдырлар чөл-беевана.

Шейдип гуры чөлде жайлар дөрәпдир
Хем гуллар дөрәпдир, байлар дөрәпдир.

Дагдакы шәхере гайдып гелинмән,
Дүйпден ундулыпдыр, яда салынман.

Ер титрәп, үлке бербат боланда,
Адамлара ховп абанып геленде,

Ине шонда шол шәхери ят эдип,
Кысматларна гаргынярлар, дат эдип.

Хатымлаң сөзүнде бар гизлин мань.
Дүшүндир сен бизе, нәдир беяны.

Эгер шоны билип билсең, гахрыман,
Гум-топракдан дөрәдерсиң загпыран!»

Сырлы сөзлең гизлин маньсын чөшләп,
Зал хыял деңзинде йүзди гулачлап.

Соң гөвреси, эгинлери дикелди,
Жогап бермек үчин зыбана гелди:

«Он ики агач хакда айдылды башда,
Отуз шаха бармыш хер бир агачда.

Он ики ай бир йылдыр, жогап агалар,
Көне ша дерегнә тәзе ша гелер.

Бир ай отуз гүндүр, сорсаң дарагты,
Шейдип айланып дур дүйәниң вагты.

Инди хабар берсем: өңе топулян
Ол хайсы ики ат дыйман чапылян?

Гиже гара атдыр, гүндизем ак ат,
Чапар барар олар нобатма-нобат.

Гиже гечер, гүндиз ёла шайланар,
Шейдип асман депәмизде айланар.

Олар бир-биринден гачып йөрөндир,
Диерсиң тазыдан гачян жерөндир.

Инди диңләң: кимдир ол отуз атлы,
Ша өңүнден гечер дурар хайбатлы?

Бир серетсең, эййәм бириси йитер,
Йөне өмүр бойы кемелмез хатар.

Ай догар дерегнә көнелен айың,
Дөрөдиши шейле оны худайың.

Ай йитер-де гидер юваш-ювашдан,
Йөне ол үйтгемез шол бир болушдан.

Инди диңләң гоша серви барада,
Ол не гушдур гатнар ики арада.

Гоюн билен Мизан йылдыз арасын
Өртендир гараңкы, гөрсең нирәсин.

Ер Ләхең йылдызна гайдып геленде,
Сырылар гараңкы шонуң билен-де.

Асман бөлегидир ики дарагт,
Бирисинде хесрет, биринде багт.

Ол гуш гүндүр: гатнар эйләк хем бейләк,
Ол бизи сөөрем, әдерем хеләк.

Дагдакы шәхери айтсам гәс-гөни,
Шолдур адамларың бакы месгени.

Бу гуры чөл бизе паныдыр-паны,
Вагтлайын чекйәс кейпи, гуссаны,

Ол бизе шатлыгам, әшретем берйәр,
Ол бизе аңалам, хесретем берйәр.

Ер титрар, тупан турар, гопар гай.
Эңрәрсин сен, боларсын сен башагай.

Гөмүлөр байлыгың, дүзленер ызың,
Дагдакы шәхере барарсың өзүң.

Өзгә гелип алар йыгдыгың малы,
Ол хем гидер сениң гидишиң ялы.

Шейле дурмуш ярадан эмир ол,
Шейле болды, шейле болар өмүр ол.

Ела чыксаң, болсун арасса адың.
Шонда ил алкышлар, артар шөхрадың.

Эгер болсаң кеззап, бир мисгинсокар,
Сең өмрүң ахыры пүчеге чыкар.

Гой, көшгүң етсе-де деңине айың,
Бир гарыш өл мазар иң соңкы жайың.

Керпичлер өрүлип, ере гөмүлип,
Ятарсың шол ерде, гөзүң юмулып,

Гелер бири йити орагын айлап,
Гөк отмы, гурумы, дурмаз ол сайлап.

Хеммесини орап барар бир бада.
Бакмаз ол арзыңа, нала-перяда.

Оракчы вагтдыр, от болса илдир,
Атамы, агтыкмы, пархына дәлдир.

Яшмы, гарры, барын аларда барар,
Гитдикче газаба галарда барар.

Бу канун довадат йөрәп гелйәндир,
Чага өлмек үчин дөрәп гелйәндир.

Бу гапыдан гирип, чыкарыс ондан,
Сыпан болмаз оракчының голундан!»

КӘБИЛДЕ МЫХМАНЫ ГАРШЫЛАМАГА ТАЙЯРЛЫК ГӨРҮДМЕГИ

Дастаның агзындан хер яна яйран
Акыллы сөзлере ша галды хайран.

Шунча гыммат баха совгат сечилди,
Оңа көшкәкилен агзы ачылды:

Алмаз тәч, белент тагт, бегресден дүшек,
Билезик, ысырга, зынжыр, ша гушак,

Иң гыммат эшиклер хем бедев атлар,
Гуллар бар, бар ене дүрли совгатлар.

Соңра шалаң шасы шатлыклы нама
Яздырып ёллады әдермен Сама:

«Гайдувсыз әдермен, батыр серкерде!
Шир ялы, сөвешде еңйәң хер ерде.

Пәлваным, мен сенден аламда хаты,
Бар үнсүми чекди, бегендим гаты.

Бержай әтдим сениң ислейән задың,
Дастаның арзувын, максат-мырадын».

Мердана башыны гөтерип дерхал,
Хошлашды шаларың шасы билен Зал.

Чапарларың бирин гөндерди Сама,
Тәжи-тагта, гыммат баха энгама,

Шаның совгадына мынасып болуп,
Барярын дийди ол шатланып, гүлүп.

Бу сөз кувват берип йүрек жошуна,
Әлтди гарры Самы йигит яшына.

Мәхрабың янына шат хабар алып
Гитмеги чапара буйрды ат салып.

Бу хабар Мәхрабы багта атарды,
Бейле гарындашлык гөвнүн гөтерди.

Өли гелен ялы тээден жана,
Лагшан гарры гөвре дөнди жувана!

Аялыны чагырып өз янына,
Шейле сөзлер дийди мәхрибанына:

«Берекелла сениң әден ишиңе,
Гараңка нур сачан акыл-хушуңа.

Эл етирип, тутдуң багтың шахасын,
Шалар тапа билмез онуң бахасын.

Сен башладың иши, сөзүми диңле,
Ызыны хем етир, сен өзүң соңла.

Көшгүң әхли ханы-маны өңүнде,
Тәжи, тагты, генжи-кәни өңүнде».

Адамсының бейле сөзүни әшден
Синдухт көшги безәп чыкды бир башдан.

Женнете дөндерди онуң хер жайын,
Шерап, шербет, барын әтди ол тайын.

Дүшәп гойды ере зер-нагыш халы,
Ловурдады әлемгошар мысалы.

Сап дүрден халылаң яэды әнчесин,
Яда саяр көл сувуның дамжасын.

Эйванда тагт гойды, чайылды нуры,
Берк сакланды Чиниң дәби-дессуры.

Тагтың хер нагшына тылла чайылып,
Дүрли шекил чекилипдир оюлып.

Якут басганчаклар сачып дур ягты,
Шаларың иң гыммат, арзылы тагты!

Гызының әгнине гейдирен зады
Ловурдап дур, онда жады бар, жады.

Тылла жая әлтди гызын, мұң кере
Бакса-да гөречлер етмежек ере.

Кәбилистан шейле говы безелди.
Дийсең, әлван өвшүн атян гөзелди.

Алып әнчесини садык гулларың,
Үстүн, дийсең, оңат безәп пиллерин.

Депрекчилер мүнди, багшылар мүнди,
Келлесине хер хайсы тәч гейинди.

Мыхманлары гетирмәге хорматлап,
Гитдилер ёл бойы алтын-зер оклап.

ЗАЛЫҢ ЗАБУЛА ГАЙДЫП ГЕЛМЕГИ

Мисли гөкде гуш ол, сув йүзүнде сал.
Хич ерде әгленмән, хайдап гелйәр Зал.

Дүнийәң пәлванының геленин гутлап,
Бүтин ил өңүнден чыкды хорматлап.

Забулың көшгүнде яңланды хер ян:
«Гелди рөвшен йүзли, багтыяр Дастан!»

Сам хеммәң өңүнден гелди ёл кесип,
Кән дурды перзендин багрына басып.

Дастан гужагындан бошансоң, Самың,
Гөркезди ол шаның берен энгамын.

Гуванды гарры Сам тапан багтына,
Оглы билен биле мүнди тагтына.

Кә йылгырып, кә шатлыгын гизледи,
Перзендине бакып, шейле сөзледи:

«Кәбил шәхеринден бир аклы дана
Гелди бизе, Синдухт атлы женана

Хич зат дегмежегңе бер дийди вада,
Менем оңа касам әтдим шо бада.

Көмек бериң, дийди еңлесин дердим,
Менем оңа ак йүрекден сөз бердим.

Сорады ол, Кәбилистаның айы
Болсун дийип сизиң Дастаның тайы.

Гелиң, гөрүң дийди бизиң галаны,
Гелмегиңиз деп әдер мүң беланы.

Хәзир шондан хабар гелди бу яна,
Кәбил или гарашярмыш мыхмана.

Илчи билен ничик сөхбет гуралы?
Мәхраба биз нәме жогап берели?»

Шатланды Зал, зыңды гайгылы ойы,
Лагл дек гызарды реңки-ройы.

Сам дуйды йүзүнден оглуның халын,
Ничик арзув билен жошянын Залың.

Ол диңе бир Рудабәң есири,
Гөрүнмейәр өзге затлаң-хич бири.

ЗАЛЫҢ РУДАБӘ ӨЙЛЕНМЕГИ

Самдан буйрук болды: ачылсын перде,
Сурнай, кернай яңлансын дийп хер ерде.

Илчә айтды ёла дүш дийип шу халат —
Гой, билсин Мәхрап ша, билсин жемагат.

Дастан билен ёла чыкды серкерде,
Сәхел гошун билен болжак шо ерде.

Хинди сурнайларның ажайып сазы,
Шәхери долдурды чангаң оазы.

Диерсиң: дервезе, жайлар сесленди,
Гөйә топрак алтын өвсүп бесленди.

Иң говы атлар бар, диерди гаран
Секилидир ялы мисли загпыран.

Синдухт чыкып гаршылады мыхманын,
Дашында гырнаклар хызмата табын.

Гырнаклар гетирийәр тылладан жамы,
Ичинде гыммат даш, дүрли әнгамы.

Ики мыхман гаршыланан дестине,
Сепилди дүр, гөвхер аяк астына.

Кимлер болан болса шол той махалы,
Багт тапды, даш йыгды гыммат бахалы.

Сам йылгырып дийди: «Рудабәни
Хачан гөркезерсиң-ажап зибаны?»

Сын әтмеклик үчин ак йүзи ая,
Барды олар тылла чайылан жая.

Гөрди Сам, онуңча нур сачмаз гүн-де,
Доңуп галды яш гөзелиң өңүнде.

Сөз тапмады тарыпыны диере,
Гөзүн айрып билмеди ол хич ере.

Ша Мәхрабы чагырды ол хошамай,
Гудачылык дәплер эдилди бержай.

Бир тагта мүндүрип сөйшен яшлары,
Үстүнден сепдилер гыммат дашлары.

Айың тәжи ловурдаян лыбасда,
Йигит зер жыгада нур сачяр хас-да,

Яздырды Мәхрап ша весъетнаманы,
Эчилең задының саны ёк-саны,

Диерсиң, сес билең оканда хаты:
«Диңләре гулаклаң етмез гурбаты!»

Той башланды, шат гөвүнлер ачылды,
Еди гүн отурлып шерап ичилди.

Соңра бары үйшүп көшге бардылар,
Үч хепделәп онда мейлис гурдулар!

Шайын тутуп, илки ёла дүшди Сам,
Гарашярды гахрымана Сийстан.

Зал узага чекип шатлыклы тоюн,
Ене бир хепделәп тутды ёл шайын.

Кежебә мүндүрип Кәбилиң айын,
Дастан алып гайтды ээиз хумайын!

Улы шатлык билен ша көшгүн ташлап,
Гитди олар яраданы алкышлап.

Өмүрлик биригип, багтыяр болуп,
Нимрузың йүрегне етдилер гелип.

Сам Зала табшырып тагты-тәжһини,
Жеңе гитди жемләп гошун гүйжүни.

Бар гошун байдагың астына үйшүп,
Каргасарлар тарап уграды сүйшүп.

Дийди: «Олаң хич дүзелмез йүреги,
Шонуң үчин гидйән таплап ярагы.

Питнечилик, буланчаклык бир яндан,
Горкым аз дәл мениң Мазендерандан?»

Бар гүйжһи еңижһи гахрыман инди
Чыкып гитди, Дастан тагтына мүнди.

Бәхрем Чубын хақында хекәят



ФИРДӨВСИНИҢ ОГЛУНЫҢ АГЫСЫНЫ АГЛАМАГЫ



ечди өмрүм, алтмыш алта сер урдум.
Бидерек йүвренден еңлемез дердим.

Оглумың өлүмин салайын яда,
Гөвнүм шондан арам тапсын бир бада.

Гитди жигербендим мен диен вагты,
Нобат мениңкиди, солды оң даратты.

Душушмага ховлугярын оң билен,
Эгер душсам, дийжәгим шу өң билен:

«Нобат мениңкиди, гитдиң дуйдурмай,
Гүл ачан чагыңда солдун, даг арман!

Атаң үчин гала болдуң, баш гойдуң,
Ак сач ёлдашыңдан араң даш гойдуң.

Себәбини билебилмен гидениң,
Хәмраң бармы дең-душуңдан я сениң?»

Отуз едиң гары несип этмеди,
Арзув, ислег, мырадына етмеди.

Мениң билен гахарлыды хемише,
Иүз өвүрмек оңа болдумы пише?

Ол гитди, мен галдым ахы-пыганда,
Гусса лабырындан арам ёк-жанда.

Гидип, как багында мекан тутунды,
Маңа-да бир ери беллейэр инди.

Ах, арман! Шол ерден гайдып гелйән ёк,
Шейле гудрат боланыны билйән ёк.

Гөзлери ёлумда — гарашяр маңа,
Эгленди дийп гызяр гахардан яңа.

Баршым хаял гөрүп, ховлугяр ченсиз,
Эерип билемок, баряр ол менсиз.

Мен гарры—ол жуван, ата-огул—биз.
Менден ара ачды гепсиз-гүррүңсиз.

Ахырында нөме берди бу паны?
Рухумыз бир гезсин гөрмән жепаны!

Пөк йүрекде ады бакы ер әден,
Рехимли, шепагатлы ярадан

Ялкасын-да, әхли гүнәни өтсүн,
Рухуңа пөк нурундан нур гатсын.

БӘХРАМ ЧУБИН ХЕМ ЧЫНМАЧЫН ХАКАНЫ ХАКЫНДА

Ханы, гожа, хекаяңы довам эт,
Дессаныңа башлап, ач ене сөхбет.

Чәгине гиренде Бәхрам Тураның,
Гаршы алды доганы, оглы хаканың.

Херсиниң янында барды бир пири.
Чын батырды некериниң хер бири.

Чынмачынлы он мүн атла баш болуп,
Бәхрам йүзин салды, көңли хош болуп.

Бәхрам барып, башын әгди хакана,
Тарыпын етирди акылы дана.

Достлук биле долуп-дашан хакаң хем
Тогап этди онуң йүзүнден шо дем.

Соңра хабар алды хал-ахвалындан,
Кынчылык, сөвеш хем гечен ёлундан.

Ялонсина билен Изадгушаспың
Сорады саглыгын, пишесин-кесбин.

Алтындан ясалан күрсә отурып,
Хаканың әлине әлин етирип,

Бәхрам дийди: «Әй шөхратлар әеси,
Сердарлыкда дөвлетиниң сөөси!

Хысравың зулмы саңа аяндыр,
Ондан яңа хеммәң жигери гандыр.

Ган ичен ызарлар, гандан доймаз ол,
Залымлыгын өленде хем гоймаз ол.

Саңа диййән отурып мен йүзбе-йүә,
Ягшы-яман — бар ишимде дүзбе-дүә

Арка дурсаң, өмүр вепалы борун,
Әлмыдам санарын чын ховандарым.

Эгер сен сәхелче гитсең гүмана,
Гелмедик хасап эт мени хамана.

Йүз тутмарын, көмөкден әл чекерин,
Назарымы Хиндистана дикерин».

«Әй, сен асылзада — сесленди хакан —
Нөме дийп гитмекчи Хиндистан бакан?

Сени өзүмки хасап әдйәрин ахыр,
Оглум дек, юрдума бол сенем захыр.

Мең биле дең аляр ил-гүнүм демин,
Бай-гарып барысы мениң хемдемим.

Везир-бекилимиң берейин эркин,
Хич кимден зовалсыз яша сен эркин».

Бэхрам дийди: «Дуржагыңа сөзүңде
Касам этгин шу пурсатың өзүңде».

Сесленди хөкүмдар чын йүрегинден:
«Ягшыда, яманда хич хачан сенден

Иүз өвүрмен, мыдам дост борун дийип,
Ант ичйән худаңы мен орта гоюп!»

Достлар ерлешдилер эйван астында,
Дүшелен ал-элван халың үстүңде.

Назы-ныгмат ийип, шерап ичдилер,
Гижа чен отурып, сөхбет ачдылар.

Соң болса хызматгәр, алтын-күмүшден,
Лагг-жөвахырдан, пөвризе дашдан

Хакан бу достуна совгат гөндерди.
Көңүл шәхрин хошвагтлыга дөндерди

Ол достундан айры бир иш этмеди:
Онсуз еке ав-шикара гитмеди.

Ондан айры ойнамады ол човган¹,
Иймеди-ичмеди хич онсуз хакан!

Бэхрамы совгатдыр тарыплар гучды.
Ай-гүни шагалаң-шатлыкда гечди.

Бир гүн көшге Макатур атлы
Гелди бири—өзи, дийсең хайбатлы,

Сөвеш тәрин эле алан пәлванды,
Хаканыңкыдан-да оң дүри кәнди.

Оны гөргөч Бэхрам өрән гең галды,
Болушты гең галмаз ялы хем дәлди:

Хакана табын бир гарамаяк дек,
Эгилди, додагна уруп бир гезек.

Муңа өңден белет хызматгәр бары
Сес-үйнсүз йөнелди хазына сары.

Хер сапар додагна дегренде элин,
Муң динардан тылла алды ол элин!

Бу иш гайталанып хер гүн, хер сөхер,
Бэхрамда дөрөтди газап хем гахар.

Ол бир гүн гүлди-де дийди: «Хөкүмдар.
Шалары титредйән чәксиз хөкмүң бар.

Йөне сен хер сөхер бир муң динардан
Берип йөрсүң, әйменйән дек шол әрден.

Өмрүмде гөрмәндим мен бейле зады:
Сылагдан көпелдйәр байлыгы-зады!»

Хакан дийди: «Өңден гелйән дэбимиз,
Иң батыра уланяс шол дэби биз.

Ев гүнүңде бизиң үчин жан чекип,
Сөвешлерде бедениңден ган дөкүп,

Душманлара батлы-батлы азм әден,
Батыр кишә сусуп шалык газнадан,

Сылаг берйәс, гоймаяс кем-көстүни,
Гөзүн гапяс, гөмүп пулдан үстүни —

Шейтсек, bize гаршы питне турузмаз.
Гизлин йыгын топлап, дынч гүнмүз бозмаз».

Бэхрам гаршы чыкды: «Нәдогры, шахым!
Хаясыз ол, ер ювутсын ылахым!

Ат-овазы арша чыкан бир ша-да
Хей берерми эркин бир харамзада?

Хөкүм эт—тиз вагтың өзүңде сени
Бихая шо гулдан дындарын гөни!»

«Хөкүм нәмә герек? Башарсаң әгер,
Дындар — ягшылыгың гөзүме дегер».

«Алмытын алмага гелсе ене ол,
Гахарлы гаршыла, сен терсинден гел!

¹ Човган—оюн ады.

Я-да, иң говусы, йүзне-де бакма,
Өзүңи гахарлы-газаплы сакла».

Ене гиже гечип, ене даң атды.
Макатур көшүге гадамын атды.

Хакан оңа назарны-да салмады,
«Гелдиң-гитдиң» хабарны-да алмады.

Алмытчың хакана гахары гелди,
Газапланып, гөречлери йитедди:

«Нечүн эсгермейэң, жогап бер, ери?
Гөрмесем говы борды шейле гүнлери?»

Билйән мен, Бэхрамдан буларың бары.
Гелди ол, янымда отуз дост-яры.

Гошунуң эдер ол сениң бер-бибат,
Сени ёлдан чыкар, хакан, гүнңе дат!»

«Гулак гой, гоч йигит—дийди Бэхрам-да—
Дийжек сөзүң барын дийдиң бир демде.

Эгер-де хөкүмдар диеним өтсе,
Аклыма өерип, ёлумдан гитсе,

Сансаңам өзүңи шир дек хайбатлы,
Голуңда болса-да үч йүз мерт атлы,

Мекирлик билен сен мундан буяна,
Газна талап, азм урмарсың хакана!»

Бардырам өйтмән хаканы-ханы,
Гахарындан яңа гыздырып ганы,

Сагдагындан согурды-да бир оқы,
Бэхрама йүзленди: «Сең ялың хақы

Шу болар, шу — мениң дилим, дилмажым!
Чыксаң бор мейдана — сенде бар өжүм.

Эгә бол гелеңде көшге сен эртир,
Сары яйың оқы алмытың етир».

Бэхрам хем эшитгеч оңа гөз этди—
Душманына яй окуны узатды:

«Ягшыжа бир эңет: нәдерсиң муны?
Гөрсең гөрөк сенем пунуң зарбыны».

Макатур сандырап, гашыны чытып,
Гитди газап билен көшкден чыкып.

МАКАТУРЫҢ БӘХРАМЫҢ ЭЛИНДЕН ӨЛМЕГИ

Гиже гара шалын орап башына,
Гүнеш гүлүп гаранында дашына,

Макатур гирди-де сөвеш геймине,
Жөвхер гылыжыны дақды билине.

Сөвеш үчин сайладылар дөрт яны
Гөзөтмөз, гум-гуклук, чола сәхраны.

Бэхрам-да ат салды эгни совутлы.
Ызында хакан хем бир топар атлы

Барярды хайдашып ошол мейдана
Сын өтмөгө шир дек ики пәлвана.

Атын батлы дебсәп, тозан турузып,
Гошунбашы азм урды хас гызып:

«Билйәмиң сөвешде мердан болмагы?
Ислейәмиң илки нобат алмагы?»

Бэхрам дийди: «Ырсарадың сен илки,
Шоң үчин сен башла — нобат сениңки».

Макатур гаранып ики тайына,
Хасыр-хусур япышды-да яйына,

Киршин чекип, ики башын дегирди.
Гезелен окуна ыгтыяр берди.

Пейкам боз совутдан гечип билмеди,
Бэхрамың ганыны сачып билмеди.

Ягшы кейп-солпудан чыксын дийп душман,
Бэхрем такат билен гарашды чашман.

Ол болса Бэхрамы өлөндир өйтди.
Бедевин харладып, ызына гайтды.

Бэхрам дийди оңа: «Жеңбаз, дур ханы!
Бак ягшы: өлдүрүп билмедин мени.

Нобатыңы совдуң, бер инди нобат,
Өлмөсөң, ёл ачык, жэхеннеме гит».

Зарп билен гойберди Бэхрам окуны.
Душманы ол окдан алды хакыны—

Демир доны тап гетирмэн пейкама,
Өврүлди әйленен бир юмшак хама.

Сөвөшлөрдөн, алтын-күмүш, шөхратдан—
Эңки гидип, элин ювды бар затдан.

Өң өзүни саран экен эере.
Шол себәпли хич йыкылман ол ере,

Үмсүм отыр уклан ялы хамана.
Ат йүвүрдип, Бэхрам дийди хакана:

«Тәжи-тагтың алмакды оң хыялы,
Гара ере гарды оны бет пәли».

Ша сесленди: «Бэхрам, бак сен мазалы:
Душманың отыр-ла, ол дири ялы?!»

«Болуп билмез — дийди Бэхрам аркайын—
Жай эдинер ол өзүне ер тейин.

Бар душманың дири болса шунуң дек,
Дынч-парахат уклардың сен бекден-бек!»

Хөкүмдар буюрды хабар алмагы —
Онуң өлүп-өлмәнини билмеги:

Ол Макатур долдурыпдыр казасын,
Төрс тәлейи говшурыпдыр жезасын.

Ондан үстүн чыкды эйран әсгери—
Муңа бегенжинден дик тутуп сери,

Ой-пикирли гелип етди әйвана,
Бу гүн шатлык жошгун берди хакана.

Дүлдүл дек бир бедев хем шалык тәжин,
Кесгир гылыч, совут, шешмер, топбажын

Бэхрам Чубине ол пешгеш иберди,
Янының динары, дирхемем барды.

АЖДАРСЫПАТ ШИРИҢ ША ГЫЗЫНЫ ЮВУТМАГЫ. БЭХРАМЫҢ ЭЛХЕНЧ ВАГШЫНЫ ӨЛДҮРМЕГИ, ХАКАНЫҢ БЭХРАМА ГЫЗЫНЫ ХЕМ ШАЛЫГЫНЫ БАГЫШЛАМАГЫ

Дурман гечип дурды вагт кервени.
Йш-алада әеләпди хер гүни.

Йөне Чин дагында элхенч нәгехан
Яшайрды иле чекдирип пыган.

Эгер сорар болсаң, адамлаң бары
Өмүр гөрөн дәлдир бейле жандары.

Ат билен деңечер онуң гөвреси,
Аркасы жырк сары, гарны хем ясы.

Гулпаклары аркан ялы узынды.
Ол ширми я аждар —сайгармак кынды:

Дүйт гара тумшугы, гулагы барды,
Аждар дек агыз ачып, шир дек арларды.

Өңүнде бар затлар гелип лерзана,
Аррылдысы яң саларды хер яна.

Өзүне чекенде ол деми биле,
Дашлар гопуп, турярды бир зензеле.

Элхенч аждарсыпат ширден бар илат
Ганлар ювдуп, әйлейәрди дат-бидат...

...Хаканың гызларның ичинде бири
Гөзелликде аңк әдинди көплери.

Кыркчилләң гары дек пәкди көңүли.
Хем мылайым, хем-де сүйжүди дили.

Гоша өрүм узын сачлары барды.
Сачлары мүшк-анбар ысын сачярды.

Ата-энеси сөйүп неркес гүлүни,
Дегирмезди совук-ысса элини...

...Бир гүнортан хэки бела-нэгехан
Йөнелди ләлезар мейдана бакан.

Ол ерде ша гызы кенизлерне баш
Болуп, сейил эдйәрди, иңцән гөвнүхош.

Гөрөндөн топулып, диш гыжап барха,
Ша гызыны лак-лук атды ювдарха.

Бихабарды мундан шаның аялы,
Кешиш билен гүррүңдешди ол хәли.

Шум хабары эшдип, батды гөзяша.
Сач ёлуп, келлесин урды ол даша.

Гамдан хаканың-да меңзи саралды,
Янып-бишди, гиң дүнийәси даралды.

«Чынмачыны — дийди ол — бу беладан
Хей тапылмазмыка бир халас әден?»

Гөзяшы ятлатды бахар силини...
...Макатурың әпенинде билини,

Чынмачын Бәхрама телпек гоюпды.
Шаның аялы-да гөрсем дийипди:

Эйранлылар көшк өңүнден гечипди,
Бәхрамың бедеви гуш дек учупды.

Сорапды: «Ким дийрлер ол батыр әре?
Сыпаты меңзейәр бир хөкүмдара!»

Дийдилер: «Бәхрамы гөрмән шу гүне чен,
Өмрүңи бидерек гечирипсиң сен.

Мердан Бәхрам Чубин — Эйраның шасы,
Көшги хут ай билен әйлейәр бәси.

Аңырсы шалардан — өзи шазада,
«Бәхрам батыр» дийрлер, лайык ол ада.

Хакан онуң мертебесин гөтерди,
Гахрымана шалык тәҗини берди».

Хаканың аялы, ынжалман жаны,
Дийди: «Эгер болса шалык нышаны,

Сынажак Бәхрамың гүйч-кувватыны,
Гой, ол деррев сөндүрсин гам одуны.

Жигербендим, вах, гитди-ле элимден,
Арым алып, дындарсын ол зулумдан!»

Янында дуранлар дийди онянча:
«Бәхрам сениң гам-гуссаңы билйәнчә,

Вагшы махлук әгленмез бу үлкеде,
Ады-соры эшидилмез, белки-де!»

Айтмага гөвнүндәки хыялы,
Хакана йүзленди онуң аялы.

«Өз юрдумда — дийди хакан шо бада —
Гол астымда шунча гошун барка-да,

Хөтдесинден гелип билмән беланың,
Эйранлы беглере гызымың ганын

Алып берин диймек утанч болмазмы,
Онсоң күлли әлем маңа гүлмезми?

Хамана диерсиң, гөзүң өңүнде
Шол апат гелибән ислән гүнүнде,

Диңе бир гызы дэл, даг гатын оюп,
Алып гитжәк ялы, намыс-да гоюп!»

«Ёк! — дийди аялы — алмасам арым,
Бир дем отурмага етмез карарым.

Неслимиң хатырна арым аларын,
Батыр йигит билен таныш боларын.

Чекинип дурмарын, көмек сорарын,
Белкем, ол алып бийр ата-әнәң арын»...

...Бир гүн хакан улы той-мейлис гурды,
Чынмачының әхли бегин чагырды.

Мейлисе Бәхрам хем гелен вагтында,
Оны деррев отуртды өз тагтында.

Сесин әшдип хош лабызлы мерданың,
Аңырсындан чыкып йүпек пердәнің,

Ша аялы барды Бәхрам янына,
Өвги сөзлерини айтды шанына:

«Хернә сениң ат-мертебәң бейгелсин.
Мен бир дилегчи мен, рехмиң гелсин».

«Әй бикәм, не дийсең, башым үстүне!
Арзув-ислег, хөкмүң битер дессине!»

Дийди ша аялы: «Бар шу якында
Гөк чеменлик мейдан. Хер бахар онда

Юрдуң бар йигиди, гызы-гелини
Мейлис гурия, гутлап язың гүлүни.

Шол мейдандан ок етимлик аңырда,
Башы гөге дирән бир белент гырда

Чала гөрнүп, мыдам бир зат гаралар,
Гаралар-да юрда ховсала саяр.

Ил чинде ол «аждаршир» ат алды,
Шол ганымдан йүреклермиз от алды!..

Мен хакана бир гыз перзент багш әтдим,
Ал шапак оң жемалыны нагш әтди.

Гызым шол чеменде сейил әдйәркән
(Шикара гидипди шол гүнем хакан),

Дагдан инип хәки гудуз дек махлук,
Топулып, гызымы ювдупдыр лак-лук!

Шондан бәри хер йыл бахар-яз айы
Шол ери аждар-шир әтди ав жайы.

Кән гызлармыз болды онуң пидасы,
Кән йигдиң әжеси баглады ясы.

Йүрегмиз уруняр ховсала биле,
Гүлгүзар үлкәмиз өврүлди күле.

Бир кән йигит ийип илиң гамыны,
Көп сынаңды чекмәге оң гүмүни.

Йөне бәрден сүрүп барса хем атын,
Гөренинден онуң әйменч сыпатын,

Яззыны берәййәр ызына бака.
Шол беладан дындарян ёк шу чака».

Бәхрам: «Бикәм — дийди — гезгин гам чекмән,
Эртир мен шо яна барарын хөкман.

Ант ичйәрин яраданың адындан:
Ил дынар апатың зулум одундан».

Дагадылар гиҗе сачын даранда,
Долан ай әлеме гүлүп гаранда.

Әхли көңүл умытлардан долуды,
Шол умытлар долушан ай ялыды.

Юваш-юваш гүн чөшләнде зүлүни,
Найзасыны, ок-ййыны, йүпүни

Гола алып, Бәхрам гитди шо яна,
Йүрегинден сыгынды ол Яздана.

Нөкерлерин ыза долап дуршуна,
Еке өзи ат гойды даг гершине.

Газап билен төверегне гаранды,
Хайбатындан ер сарсып, даг ыранды.

Бир ере жемләп ол гүйжүн-гайратын,
Апатың үстүне дебседи атын.

Сары яйын ягшы гезәп душмана,
Йүреги дийп жайдар алды нышана.

Гүн нуруна полат пейкам ялдырап,
Евуң гөзүн гапды. Вагшы галдырап,

Гаядан өзүни сува ташлады,
Чөгесөв кенара чыкып хашлады.

Онуң тутуш әндам-жаны мыжжыкды,
Чөпүрлери булашыкды-хүжжүкди.

Ол арлап, агзыны хатап дек ачып,
Ер пешәп, дашлардан учгунлар сачып,

Батырың үстүне бат билен инди.
Шо пурсат пейкам хем ловурдап сүйнди —

Аждаршир Бэхрамдан хақыны алды,
Гара дагың йүзи гана боялды.

Икинжи ок дешди онуң келлесин,
Шейдип душман тутды өлүм пиллесин.

Үч ок атып мердан ызы-ызына,
Гайдып галмаз ялы әдип дызына,

Найза уруп, кейпден чыкды мазалы.
Билинден йүп салды бутнамаз ялы.

Соңра зүлпүкәрин батлы индерди:
Ики бөлүп, ёвы ләше дөндерди.

Келлесинде сынап гылжың гылавын,
Көшге бакан бурды атың жылавын.

Бэхрам илки билен тагзым әдибән,
Хакана шатлыгын әйледі беян.

Хакан аялыдыр нөкерлерини
Тиркәп, барып гөрди сөвеш ерини.

Адамлар гыгыршып, галды хайрана,
Даглар-да яңланып, гелди лерзана!

Агыздан дүшмеди Бэхрамың ады,
Хакан гайгырмады сылаг-совгады,

Үстүне ягдырды хормат барыны,
Берди юрдуң күлли ыгтыярыны!

Көшге гелип чагырды ол мүрзесин.
Мүрзе тагзым әтди, чыкарман сесин.

Жар әдип Бэхрама гызын берйәнин,
Мүрзә ол яздырды шалык перманын.

Хакан йигде хормат лыбасын берди,
Лыбасы дуршуна алтын хем зерди.

Бу ерик гелйәнлер гелмеди гуры:
Хормат билен тутуп көне дессуры,

Гетирдилер хоржун-хоржун динары,
Шахандаз лыбасды әнгамың бары.

Хакан дийди: «Пайла досты-ярыңа.
Хытай достлугындан нышан бу саңа».

Той тутулды, аладалар ят болды,
Шатлык гелип, гайгы-гамлар мат болды.

Сыпайылар дост тутунып Бэхрамы
Сандылар хут өзлериниң мәхреми.

Дийдилер текрарлап: «Сен дек ёк батыр,
Сен саг болсаң, әтмерис биз ховатыр!»

Бэхрам пайлашдырды әнгам-пешгешин,
Алкыш гөге чатды мерданың башын.

**ХЫСРАВЫҢ БЭХРАМЫҢ МЕРТЕБЕСИНИҢ
АРТАНЫНЫ ЭШИДИП,
ХАКАНА ХАТ ЕЛЛАМАГЫ
ВЕ ХАТЫҢ ЖОГАБЫ**

«Хич иш әтмән, Бэхрам бирден бай болды,
Хатда хаканың-да алкышын алды,

Гүйчде онуң сенден белент ховасы».
Бу хабары әшдип, Әйраның шасы

Хысрав ене улы ховсала дүшди,
Везир-векил — бары биле геңешди.

Мүрзесини хузурында дикелтди.
Мүрзеси хем галам ужуң йителтди —

Галамы ханжара меңзеди гаты.
Хакана язды ол бир узын хаты.

Намасыны язып башлан бадына,
Тарып сөзүн дийди хақың адына.

«Адыл болан ярадандан ялканар,
Бетпыгыл мат болуп, от алар, янар.

Айы-гүни, эдеми хак яратды,
Эмри билен хөкүмдарлар дөретди.

Гиҗәни-гүндизи, аглан-гүлени,
Ким надан, ким дана, чыны-яланы;

Кимсе шады-хоррам, ким чекйәр зыян,
Гөрүп дур барысын — ол оңа аян.

Гудраты гүйчлиниң ёк деңи-тайы.
Довзахыдыр ким унутса худайы...

Мең атамда барды бир бинамыс гул.
Шаны, таңрыны-да унудыпдыр ол.

Оны илки Ормузт ёкдан бар этди.
Мертебә етирди, багтыяр этди.

Мәрекеде сан-саласы болмазды,
Иследик ерине барып билмезди:

Агзыны долдурып айдаяр ялы
Әден иши ёкды ол гулуң хәли.

Гаршылапсың яныңа ол барандан,
Хорматлапсың оны чала гөрөнден.

Ярадан таңрыны танаян киши
Өмүр-ха әтмезди хич бейле иши.

Муның галат — бу ишиңи оңламок.
Гулак ас ызына, сөзүм соңламок.

Пенахыңда саклама, ков яныңдан,
Ёгсам айрыларсың ханы-маныңдан.

Пикир берип хатым окап, соң гүрле.
Аклыңа айланып, пәхимиң дурла.

Сен оны зыңжырлап, иберсең басым,
Билерин гадрыңы, чыкарман сесим.

Шейтмесең, Турана элим етирин,
Айыңы яшырып, гүнүң батырын».

Хакан илчә дийди, окап гөрөнден:
«Эртир жогабыңы аларсың менден».

Чыкмаз гүне галды бетгүман чапар,
Гиҗе хем толгунып, турды кән сапар.

Даң атандан чапар көшге йүвүрди,
Хаканың жогабын билмекди дерди.

Мүрзе хөкүмдарың айдан сөзүни
Язды-да, безеди атлаз йүзүни.

«Мертебели Хысрав, — язды хөкүмдар, —
Чөкден чыкан сөзлериңе шеким бар,

Мен-мен дийип, дөше какмак бор айып.
Хайбат уряң, газап донуңы гейип.

Нәме жогап берейин мен, сөз ачып?
Тәлейде язландан болармы гачып?

Кәте ат-абрая дурулмаз бакып,
Кемситме кишини, бейле ат дакып.

Чыкдымы хушуңдан, догрыңы дий сен,
Менде ат аланы Хайталың, әйсем?

Юрдумда сүрүп мен херә дөвраны,
Сораярын Чынмачыны, Тураны.

Бес әт гепиң, мең сөзүмден ал маны,
Бозуп билмен Бәхрам билен наманы.

Йүрекден ынаняр маңа ол жанын,
Лебзим ювдуп, саңа дөкдүрсем ганын,

Ил ичинде намарт адын алар мен.
Тенха ярадана гулак салар мен.

Бетгүман болма-да мазалы ойлан.
Кемликде кемал бар, аклыңа айлан!»

Хакан намасына мөхүрин гойды,
Чапара: «Елденем тиз гитгин» дийди.

Илчи еке ай хем әгленмән ёлда,
Ша хызурна барды горкулы халда.

Шаха гам чекдирди гелен жогап-хат.
Ол везир-векиле салды маслахат.

Сыпайылар кән батып ой-пикире,
Соң дийдилер, түйкүрип бир чукура:

«Эй әлем шугласы, тагапыл әйле.
Жогап гөндөрмәге гыссанма бейле —

Абрайыңа шикес етмесин бирден,
Илки акыл сора акылдарлардан.

Мунда ган ысы бар, ягшы гөз айла.
Бир гарры кишини тиз ёла шайла.

Өзи дана болсун, ишине гайым,
Дилинден дүр сечсин, сөзләп шелайын.

Дерревжик башласын Чынмачын ёлун.
Билсин хөкүмдарың пикир-хыялын.

Хакыкаты айдып, Бәхрам хакында
Башга пикир дөрөтсин ол хаканда.

Тә әле алынча ол хөкүмдары,
Йүзүн өвүрмесин Эйрана сары.

Бир айда башармаз оны ырманы,
Бир йыллап гой Чынмачында гоҗаны!

Хайяр болсун, ак-гараны сайгарсын,
Дынман ер астындан иш алып барсын.

Бихуда геп билен вагт гечйәр бош:
Бәхрам ол хакана гиев боланмыш...»

Бир әйранлың яшырын бир хат билен
Чынмачын геленин бет ниет билен,

Бәхрам дуюп, хакан алнына барды
Хем дийди: «Эй шахым, мертлериң мерди!

Әшитдим мен, дүзелҗек дәл ол залым,
Хат үсте хат язяр. Барысы мәлим.

Чынмачын лешгерне бер сен ыгтыяр.
Душманлары әдейин мен тары-мар.

Дыза чөкереийин Рум, Эйраны.
Барының боларсың хөкмүрованы

Диңе сениң адың болсун диллерде,
Диңе сениң адың геэсин иллерде.

Хысравы әйләйин серинден җыда,
Гайдып ондан өмүр чыкмасын седа!

Эмир әтсең, Эйрана мен әңейин.
Сасанларың¹ көкүн согруп зыңайын».

Хакан оя чүмүп, өлчерди-кесди.
Акылы чатмады — ызына тесди.

Ахыр ол янына бар геңешдарын
Чагырды билмәге бу ишиң тәрин.

Бәхрамың диенин беян әйледі,
Хич яшыр-юшурсыз барын сөйледи.

Ол шуны әшитди якын-дашындан,
Дана гаррылардан, гарындашындан:

«Хысравлы гүррүңи әтмегин хөвес,
Кын гүне галарсың, бу ишиң хебес.

Гүйч етерми хей йөрише башлара,
Сасанларың көкүн керчәп ташлара?

Бәхрам ёл гөркезсе, муның башга геп:
Батырлар топулар өңе, болуп сап.

Ол хер нәче болса-да ил сенасы,
Унутмагын: сенсиң онуң пенасы.

Сениң багтың үчин ол хызмат әтсин.
Өзүнем диңләиң, ол-да айтсын».

Бу сөзи эшидип, Бәхрам бегенди,
Әлеме тәзеден инене дөнди.

Хә диймән ол хакан көшгүне барды.
Пәлванлар хакана маслахат берди:

¹ С а с а н л а р — Эйран шаларының династиясы.

«Ёлламалы ховп-ховатыр билмейён
Ики саны әржел, асыллы пәлван».

Барды шонда Чайнуй атлы әдермен,
Икинжиси Жангуй — жеңе гидермен.

Хакан өз янындан гөркезип жайы,
Олара пайлады сылаг-серпайы.

Соң мекәм табшырды ики мердана:
«Бәхрамдан дашлашып, гитмәң бир яна.

Сөвеш чагы әлден бермәң пурсаты,
Пайхынлап, ёва сиз гөркезиң шаты.

Жейхун деряң саг кенарын алың сиз,
Гечелгесин деррев гола салың сиз».

Лешгер берди батырың хер бирине.
Нөкерлери меңзеш дагың ширине.

Кернай-сурнай чалнып, деп-де какылды,
Ат аягың тозы асманга галды.

Анна гүни ирден, гүн-де догманка,
Гошун ёла дүшди Эйрана бака.

**ХЫСРАВЫҢ ХАРРАТ БУРЗИНИ
ХАКАНЫҢ ЯНЫНА ЕЛЛАМАГЫ.
ХАРРАТ БУРЗИНИҢ БӘХРАМЫ
ӨЛДҮРМЕГИҢ КАСТЫНА ДҮШМЕГИ**

Бәхрамың дуйдурман кән лешгер чекип,
Лешгерниң тозаны асманга чыкып,

Гойна гурт даран дек әңип гелйәнин
Әшидип, Хысрав Харрада жанын

Ынанып, шей дийди: «Сен көпи гөрен,
Билмен сенден өзге дүрс акыл берен.

Эйранда, Туранда сен дек акыллы,
Ылымлы, дилевар тапылмаз, белли!»

Дерревжик ачылды газнаң гапысы.
Хысрав шаның энгамының көпүси

Алтын-күмүш, лаглы-якут, гөвхерди,
Зеррин кемер, гылычлары жөвхерди.

Муны гөрүп, Харрат аклын йитирди,
Таңрының адыны диле гетирди.

Совгатлы Чынмачын ёлуна дүшди,
Жошгунлы Жейхундан, чөллерден гечди...

Чынмачын чәгине гиренден Харрат,
Кервен гелди сесин әшдип, бада-бат

Хакан тагтын алтын-күмше беследі,
Илчиң көшге гелмегини иследи.

Харрат тагзым әтди көшге гиренде:
«Буюрсаң, дил ярар ят илли бенде».

«Хош сөзден — дийди ша — йүрек әм тапар,
Гарран гөврәмизде ганлар ат чапар.

Дийилмедик сөз бир мекәм шәникдир.
Ондан маны аңмажытың аныкдыр.

Шәник маңзы дийр мен дийилен сөзе.
Гой, ол хайыр барын гетирсин бизе».

Харрат дийди: «Биә таңрының әркинде.
Ондан бидин абрай тапмаз хер ким-де,

Бир кимсе көшк ичре айшы-ашратда,
Бир кимсе түкенмәз гайгы-хесретде.

Бирниң бейлекиден ховпы бичакдыр,
Егсам икисинем дөреден хакдыр.

Улы бол, кичи бол — ахыр әмине
Карзың долуп, гарыларсың земине.

Дий: ким барды Кай-Хысравдан зыяда?
Бармыды Испендияр дек гүйчили пияда?

Рүстем аңк әдипди дүнийәң йүзүни.
Барысының топрак өртди гөзүни.

Шөхрата ымтылып, олар нәтдилер?
Ахырсоңы ажал мейин датдылар.

Эйран шасы сениң чын жана-жаның:
Жан ялы агтыгы Хысрав хаканың.

Сен гам чексең, Хысрав-да тукатдыр,
Сен шат болсаң, ол-да элмыдам шатдыр.

Гарындашлығы сен унутма, хакан,
Достлугңыз беркесин, болуң жана-жан.

Күлли Эйран тәжи, Эйран пәлваны
Болсун басан ызларңызың гурбаны!»

Гепе әзбер Харрат максадын өртди.
Хакан оң сөзүне гулак габартды

Хем дийди: «Мен бу гүн галдым хайранда,
Сен дек дана киши болса Эйранда,

Онуң мертебеси бейикдир, бейик!
Оңа гизлин сырлар айыкдыр, айык!»

Харрат деррев әнгамларын гетиртди,
Газначылаң йүклерини етиртди.

Хакан болса сыздырып түйс жанындан.
Отурмага ер гөркезип янындан:

«Газначылар санаберсин гой пулы.
Бар әнгамдан сенсиң маңа арзылы.

Дий херне ислегиң, әй акыл тәжи!
Мен саңа борчлы мен — сөзүң мәтәжи!»

Шондан соң мыхмандан гезмеди айры,
Мейлисе, тойларда тутмады сайры.

Биле ийип-ичди, гөвүн хошлады,
Биле шикар әтди, бедев гошлады.

Харрат ягшы раслансоң демини,
Ынха бир гүн тапдым өйдүп чемини,

Дийди: «Ол Бәхрамың аңырсы пәк дәл.
Ол — Ахриман, гара йүрек, бир бетпәл.

Адыны тагналап, икилик әтди:
Асылзадаларың барысын сатды.

Ыкбалы гарады, дийсем мен гөни.
Сансызлыктан Ормузт чыкарды оны.

Хер нәче вепалы болса хем саңа,
Бет пәли ынжалык бермез хич оңа.

Шалыгы сатды ол, сени-де сатар,
Сениң-де ашыңа авулар гатар.

Әлласаң сен оны шаның янына,
Сен арам берерсиң Хысрав жанына.

Шейтсең сеңки болсун Эйран тамамы.
Гел, хакан, пуч әтме мениң тамамы!»

Газап билен бакды оңа хөкүмдар:
«Бәхрам билен мениң әден әхдим бар.

Мундан зыят узатмагын дилиңи.
Гүнүми булатман, чек сен әлиңи.

Ким-де ким әхдинден дәнсе әгер-де,
Өленсоң хем рахат ятмаз ол гөрде».

Хакан берилмеди алдава-ала,
Харрадың зәхмети гитди шемала.

Хакан дөнжек дәл Бәхрамдан өмүр-ха!
Муңа Харрат гөзүн етирди барха.

Иш пашмансоң, ол башга әл гөзледи,
Хыял юмагыны дынман чөзледи.

Шаның аялындан исләп делалат,
Көшгүң гапысында сөмелен халат,

Дервезебан гойбермеди ичери.
Гул көңлүне кән агтарып ачары,

Өве-өве, онуң угун екеләп,
Ит йылгыршын әдип, ялам сепеләп,

Дийди: «Бар-да хабар бергин бикәңе:
Кәтип болуп, хызмат әтжек мен оңа».

Хызматгәриң сөзи чөп дөвен ялы:
«Гөвнүңден чыкар сен самсык хыялы.

Эшидип гой: Бәхрам онуң гиеви.
Бәхрамы оглы дек гөрийәр ол говы.

Кәтип болсаң, башга ерден агтар нан.
Өзүңден эгә бол, уграгын дурман!»

Бу сапар хем Харрадыңкы терсине.
Гулы салып билмеди ол гиросине...

...Кулун атлы бир туранлы бар әрди.
Хор-хомсы хем мәтәч яшайәр әрди.

Кынды гүзераны, ийип-ичмеги,
Йыл бойы әгникде көне ичмеги.

Харрат оны өз янына чагырды,
Йүпек-зерли отагындан жай берди.

Гедайлыкдан чыкарды ил деңине,
Биле алды назы-ныгмат өңүне.

Гөвнүн тапды, дирхем-динар багышлап,
Туранлы гурпланды шол гүнден башлап.

Харрат әлден бермән сабры-такаты,
Гарашып, ой-пикри кән этди гаты.

Максадыны билмейәрди хич киши.
Кулун, дервезебан — бар сөхбетдеши.

Хаканың гашына гелен махал хем,
Хыялыны аңлатмазды сәхел хем.

Бир гезек дилленди гаравулбашы:
«Өзүң-ә окумыш, ылмың сырдашы.

Өкде тебип болуп, дертлере дерман
Әйлесең, хич затдан чекмездиг арман.

Шаның аялындан хормат гөрердиң:
Гызы нәхош ятыр, деп әтсең дердин».

Харрадың: «Бу кәрден башым чыкяндыр —
Дертли шыпа тапып, бәрик бакяндыр»

Диймегне мәхетдел гаравулбашы
Хабар берди, учуп гөвнүниң гушы.

Хаканың аялы бегенди жуда:
«Тиз гелсин, дилегми әшитди худа».

Хызматгәр Харрадың гелип жайына:
«Ша гызын бежермек дүшди пайыңа.

Болгун сен сересап, бипервай ятма:
Бикәмизе сен өзүңи танатма».

Ол баранда гызың дерди агырды.
Оңа азап берйән дертли багырды.

Гыяклыкда битен кәди хем нарың
Сувун тайярладып, үйшүрди барын,

Үстүне-де сычратгыны мәжумлап,
Дерман ясады ол бир габа жемләп.

Ша гызы дермандан еди гүн ичди,
Дерман үстүн чыкды — ызасы өчди.

Ене-де жемалы кемситди айы,
Терк әдип ховсала хем ахы-вайы,

Әнесиниң гамлы гөвни ачылды,
Ол Харрада сылаг-серпай әчилди.

Соң дийди: «Кабул әт, өзи-хә аздыр,
Нә дийсең — тапарын, йөне дил яздыр».

Харрат дийди: «Гелшикли дәл зат алсам,
Геләерин сәхелчежик гысылсам».

Шейдип өзүн тебип дийип танатды...
Шол вагт Бәхрам хем Мерве¹ етди.

¹ Мерв — Мары.

Нөкерлернің үст-башыны безедип,
Ол хабар иберди, чапар узадып:

«Хакан, хүшгәрлиги элиңден берме,
Бир. кишинем Эйран бака гойберме —

Хысрава биз хакда етмесин хабар.
Шейле хабар болар дүниә барабар».

Хакан хаял әтмән чыкарды перман:
«Биругсат гидени готура дерман

Эдерин, келлесин кесдирип бада.
Серетмен кимлигне, ада я зада.

Хатында мөхүрим болмаса велин,
Эйрана йөнелсе өлер ол элин».

Харрат Чында яшаса-да ики ай,
Иши велин шов алмады гөвнежай.

Бир түм гиже чагырды ол Кулуны,
Үйшенжирәп, ямандырып дилини,

Дийди оңа: «Гезсең дүниәнің йүзүн,
Тапмарсың адамлаң гайгы-гамсызын.

Сен болса гутулдың элиң сермеден,
Кырк яма поссуна боглуп йөрмеден

Инди сең сачагың ныгматдан долы,
Геййәрсиң эгниңе йүпек-зер доны.

Хорлук барын гөрүп, сөгүнч эшитдиң,
Яшың чене етди — йүз яшдан өтдүң.

Ахырда гөргини сен ыза зыңдың,
Шунча яшап, ахырсоңунда оңдуң.

Саңа бир юмшум бар: өзи хатарлы,
Жаныңы гайгырман, ода атарлы.

Мөхри гайгы әтме: саларын әле.
Эйрана гитмеси, дост, сениң биле.

Гизлинми, ачыкмы, айлавмы, әгри,
Бәхрамың янына бармалы догры.

Ене шол шокурдык поссуның гей-де,
Угра, сәхетли гүн сен гадам гой-да.

Деррев душжак болуп, гитмегин мейле.
Говусы, догулан гүнүни пейле.

Бетбагтлык саняндыр Бәхрам шол гүни.
Мениң бегенжимің болса ёк чени.

Ол шо гүн отуряр полат совутсыз,
Йүпеге чоланып, үндев-өвүтсиз.

Дийгин гаравула: «Гелдим ызындан.
Мөхүм хабар гетирдим ша гызындан».

Ынам газан сыпайылаң өңүнде.
Элмыдам пычагың болсун еңиңде.

Икичэк отурып Бәхрам биле сен,
Дий: «Гелдим аялың хөкүми билен:

«Паш әтмен нәкесе я нәмәхреме,
Пынхан сырым — дийди — етир Бәхрама».

Бәхрам соранында: «Ничик пынхан сыр?»
Сырып пычагыңы сен хасыр-хусур,

Гарнын силкип, чоғдурдыгың ич-ашын,
Жан ховлуна урнар, гөтермез башын.

Ах чекер — ахындан ил басга дүшер.
Ким атын, ким задын гөзләп йүврүшер.

Хер киме жан гайгы болар шо заман,
Саңа әли етмез — галарсың аман.

Мегерем, сен әле дүшүп өләйсең,
Чекен жебирлерңи яда салайсаң,

Ягшыны, яманы сен аз гөрдүңми
Я әлемде сен аз өмүр сүрдүңми?

Өлсеңем, өлүмиң болмаз бидерек.
Хөкман өз еринде тутар ол дерек:

Гарыплыгңа гүлүп, сени хорландан,
Итден әгсик гөрүп, өмрүң харландан

Ахмырың чыкарып галдыгың болар,
Кеен арың ерне салдыгың болар.

Әгер дири галсаң: багтың чапдыгы,
Гарран жаның өмүр рахат тапдыгы —

Улы пешгеш аларсың сен Парвизден:
Бир шәхере хәким боларсың тизден!»

БӘХРАМ ЧУБИНИҢ КУЛУНЫҢ ЭЛИНДЕН ХЕЛӘК БОЛМАГЫ

Кулун дийди: «Борун саңа вепалы.
Тегелек бир асыр өмрүмиң салы.

Яшым йүзден гечди, әйсем ничесар
Кемдестлик жебринден чекейин азар?

Ниреде болсаң сен, менем шол ерде,
Сен ялңыз хоссарым, айрылман бир-де».

Харрат ша аялның янына барды:
«Шол сылагың инди бер!—дийп ялбарды—

Әшитгин арзымы, сен, әй хошгылык!
Битиргин мөхүмим, әйләп ягшылык.

Бала-чагам Чынмачындан узакда
Есир дүшүп, ган әңрейәр дузакда.

Аман өтер ялы серхет дагыны.
Алтын билен чөш аягмың багыны.

Сен маңа хаканың мөхрүн алып бер,
Хәзир ол мең үчин жанымдан зерур!»

Дийди аял: «Барып агшам ятанда,
Йүзүгнің нусгасын аларын шонда».

Хакан шерап ичип, ятды мес болуп,
Харрадың гетирен мумуны алып,

Ша аял ичери гирди-де, басым
Алып чыкды ша йүзүгнің нусгасын.

Серхош хакан нәм боланын дуймады.
Харрат болса олжа бакып доймады.

Элтип оны Кулун гожа говшурды,
Гул галадан чыкып, гадамын урды.

Мерве етенсоң, Бәхрамы аңтап,
Оң доглан гүнүне гарашды каңкап.

Шол пурсат геленде, гула төләп хак,
Бәхрамың жайына басды ол аяк.

Совгат дийп йүк тутды хоз, бейи, нардан,
Саклава сөз гатды, барыбан бәрден:

«Батыр, әшдер болсаң, даглардан ашып,
Ша гызындан хабар әкелдим жошуп.

Болмасам-да нөкер я-да бир кәсип,
Хормата, ынанжа өзүм мынасып:

Бәхрама айтмалы сөзүм бар пынхан.
Шоң үчин ёллады худайжош ынсан.

Оны хабардар эт, бар-да сен, гулам:
Ша гызы гөндерди йүрекден салам.

Болар онуң менден йүзүн совдугы
Нәхошуң тебиби өйден ковдугы!»

Сакчы барып дийди: «Гелди чалажан,
Сандан галан гарры, өзи элешан.

«Ша гызы иберди» — әхли диени.
Йырытык поссун онуң әгне геени».

Бәхрам дийди: «Айтманка сөзүни,
Гапа гелип, бир гөркезсин йүзүни».

Бойнуны ичерик узатды яңкы.
Бәхрам пикир этди: гиден оң әңки.

Дийди: «Ханы хатың? Дурма ич якып!»
Кулун гүлүмседи, хилели бакып:

«Аялың иберди. Чытма гашыңы.
Айдабилмен, чолартмасаң дашыңы».

«Гир — дийди оңа Бәхрам—сөзлемән галат,
Хаканың гызының сырын аян эт».

Калбында бет хыял, еңде пычагы,
Ичерик этледи хилегәр ягы.

Гулагна пышырдап зат дийжек ялы,
Якынлашып батыра ол мазалы,

Дуйдурман гарнындан йити тыг урды.
Бәхрам әнтәп, бир ах чекип гыгырды.

Бүтин көшги өрүзди бу чыкан сес.
Хәкимиң янына йүвүрди бар кес.

Бәхрам назар салып, айтды зордан:
«Деррев сораг әдиң желлат-ганхордан».

Арслан дек топулып эмелдар бары,
Газап билен тутуп сырлы мурдары,

Берип башладылар дүрли жезаны.
Эмма бек әкени хайының жаны!

Гынадылар тә дүшйәнчә гараңкы,
Шонда-да чыкмады ганхорың жыңкы.

Ура-ура, оврадып оң сүегин,
Чанып ташладылар элин-аягын.

Ене-де Бәхрама гамлы бакдылар,
Ахы-нала чекип, гөзяш дөкдүлер.

Бәхрамың гырылып өмүр келеби,
Гүлгүн йүзи солды, гурады леби.

Сач яйып, ах чекип, гелди уясы,
Йүреклери паралады оң сеси.

Доганын гужаклап, делмурып бакды,
Эңреди, ган болса дынмаздан акды:

«Батыр доган, мени гойжакмы айра?
Сени гөрсө, шир хем дуларды гайра.

Гүлләпдиң бой алан бир серви дейин,
Ким газды каст әдип аягың тейин?

Гүйч-кувватың дагы талхан әдерди.
Хайсы мелгун өмүр көкүңи гырды?

Сениң белент көшгүңи ким юмурды,
Сең дурмуш силиңи ким гума гарды?

Сен бир пилдиң, ким ёлуңа гүрп газды?
Әлем дирегидиң, ким йыкып-бозды?

Дынчлык ислән хөкүмдарым, әй-ваей!
Аркадагым хем чынарым, әй-ваей!

Каст әдип, тыг чекен бигүнә жана,
Не шаха вепа бийр, не-де Яздана.

Догдук депәмизиң ёлуна гарап,
Галар болдук ят иллерде сыңсырап,

Кән мерте дийипдим: «Тагта мейил этме.
Әхдиңден дәнмәниң пикирне гитме.

Сасанлардан болса аңырсы әгер,
Гыз-да шалык сүрүп, иллер баш әгер».

Тагт дийип, маңа гулак асмадың.
Шу болдумы сениң тәлей-кысматың?

Боржуны ундана шер салар оюн,
Тебибмиз гурт болды, болдук биз гоюн!»

Әңки гиден Бәхрам демин кын алып,
Түйс йүрекден чыкан сөзе диң салып,

Бакды Гурдияның солгун йүзүне,
Катра-катра яш дөкүлйән гөзүне.

Зордан дийди, иңчилдәп ол бир кыям:
«Евуз гүнде күкрек герен, жан уям,

Маны сачып, өвүт бийрдиң сен диңе.
Гөргә галдым, гулак асман пендиңе.

Гөрийән, дөв жадылан бора чемели:
Сөзңе уйдурмады бигамлык ели.

Бармыды Жемшитден бейик бир адам?
Дөв алдавна дүшүп, агзы гапды гум.

Кай-Ковус хем ады белли герчекди,
Дөв торуна дүшди, онам ер чекди.

Ягшы-яман — бары таңрың халаны.
Мәхнәт тартып, чекер болдум наланы.

Маңа-да дөв жебри-жепа әйледи.
Голларымы баглап, ахыр нейледи? —

Шу голларды ягшы ише узалян.
Әтмишлерим үчин мен тоба кылян.

Рехимдарлык әдип хернә худайым,
О дүнъе-бу дүнъе гечсин гүнәйим.

Әдилерми бу ишлерим айып-сын?
Пелек баша салды муны ахбетин!

Гөр, ынха бойлап мен ажал гирдабын,
Шатлыкдан айрылдым, песелди табым.

Маңлайыңа язылан хат бозулмаз,
Тәлейиңден гачып гутулып болмаз.

Игенчлерңи әшитдим мен кән ёла,
Игенчлерңи әкидерин даш ёла.

Сув сеңрикден агып, агдарды бендин,
Инди дөрөк тутмаз өвүдиң-пендиң.

Инди сиз Яздана дикиң гөзүңиз,
Багтың гүлүп-йылгыршына бакмаң сиз.

Кысматым шум әкен. Долды мең казам,
Саналгым гутарып, гачды мең мазам».

Ялонсинә дийди: «Сенсиң сөенжим!
Табшырян гошуным, хазына-генжим.

Бак: сениң алныңда йүзден сачып нур,
Акыл-парасатлы сүйтдеш уям дур.

Хергиз гөзден салмаң бирек-биреги,
Өмүр-бакы бирикдириң йүреги.

Хыянатдан ирдим, сөзүң дүз ери,
Гапыллыкда галмавериң сиз бери.

Хысрав шаның аягына йыкылың.
Ховандарлык әйләр, хызматын кылың.

Гой, ол сизе шалык нуруны сачсын,
Гүнәңизи гечип, багтыңыз ачсын.

Рейдәки көшгүм өвүрип дүзе,
Әлтиң мени Әйрандакы гүммезе.

Хакан хесрет берди, кән этди сүтем,
Оңа аз гөрүнди шунча хызмат хем.

Кастыма ол ганхор дөви иберди.
Хей, шейле әдерми адамың мерди?

Бейле бор дийп пикир әтмәндим илки,
Хакан бигүнәдир бу ишде, белки:

Бар мунда ач-ачан әйранлың әли,
Маңа өңден исләп гелен зелели».

Шей дийп, Бәхрам мүрзесини чагырды.
Мүрзе хакана хат язмага дурды:

«Бәхрам ил гөзүни долдурып немден,
Мырадына етмән, гитди әлемден!

Ковум-гарындашыма әйле хоссарлык,
Олара душманлар әтмесин зорлук.

Сен барада сапдыр ынсабым мениң,
Пәк ниетли бардым яныңа сениң».

Гурдияң башыны сыпады Бәхрам,
Бармы гыз догандан әзиз хем мәхрем?

Ганыбир ол, ондан голай ёк оңа,
Бәхрам чалажадан онуң гулагна

Пышырдап дийди-де соңкы сөзүни,
Өмүрлик хошлашды — юмды гөзүни.

Хеммәни гам басды, ёкды гам чәги,
Йүреклери дилди айралык дагы.

Пәлванлар әңреди, уя сач яйды...
Нөкер күмүш табыт гетирип гойды.

Гурдия пәлвана йүпек гейдирип,
Жәседини табыт ичре гойдурып,

Балзам сепип, апалады ол мерди,
Ыслы балзам мерт жәседи басырды...

Хайп гечирдим дийп әңреме өмри,
Ол жахан көшгүнде тәлейиң әмри.

**ХАКАНЫҢ БӘХРАМ ЧУБИНИҢ
ӨЛЕНИНИ ЭШИДИП,
КУЛУНЫҢ КҮЛБЕСИНИ КҮЛ ӘТМЕГИ**

Бәхрамың өлүми болды иле аян:
Шөхрат ёлы оңа бермеди пеян.

Шол хаты гетирип хакан гашына,
Чапар окап берди. Ша гөзяшына

Гарк болуп динҗледи, дынман ах чекди,
Ынҗалыгы гачып, гуссадан чөкди.

Дийди беглерини йыгнап дашына:
«Шөхрата сувсамак етди башына».

Ажы хабар илиң багрын даглады.
Чынмачын Бәхрам дийп матам баглады.

Бу иште гүнәкәр-ганхоры дурман
Тапмагы хөкм әдип, ша берди перман.

Хакан билди етендигин Харратдан:
Гайтмажагын ол мелгуның хич затдан.

Дилленди хөкүмдар, ловлап гахары:
«Ниреде ол гудуз? Дөкүң бар ери!»

Ол ганхор Кулуның батса-да гүни,
Галыпды ики оглы хем кән якыны.

Ша буюрды отлап өйүн-өвзарын,
Күле өвүрмеги әмләгниң барын.

Эмр әтди байлыгын оң талатмагы,
Огулларын от ичине атмагы.

Онсоң нобат етди өз аялына.
Асыл гулак асман арзы-халына,

Энайы гөрмән ол оны хайвандан,
Гопжусын гөтертди көшги-әйвандан.

Харрадың ызындан чапарлар гитди,
Йитди Харрат, гуя гачан дек йитди...

Бәхрамың кысматы батырды яса,
Хемме киши гирди гара лыбаса.

Бәхрам дийп Чин или гам-гусса чекди,
Аху-пыган әйләп, ганлы яш дөкди.

МАЗМУНЫ

Абулкасым Фирдөвси	3
Шанамадан поэмалар	9
Акыл-пайхасың тарыпы (Тержиме эден Каюм Таңрыгулыев)	9
Йылан шекилли Заххак ша хакында хекаят (Тержиме эден Каюм Таңрыгулыев)	11
Феридун ве онуң огуллары хакында хекаят (Тержиме эден Каюм Таңрыгулыев)	45
Зал билен Рудабе хакында хекаят (Тержиме эден Мәммет Сейидов)	92
Бәхрам Чубин хакында хекаят (Тержиме эден Ямыр Пиргулыев)	157

Фирдоуси

ШАХ-НАМЕ

(Поэмы)

Туркменгосиздат
На туркменском языке

*

Редактор Г. Гурбансәхедов
Суратчы П. Знаменщиков
Сурат редакторы Я. Бира
Техредактор Б. Савкина

Йыгнамага берилди 27/XI-61. Чап әтмәге ругсат әдилди 6/II-62 й.
Форматы 84×108¹/₃₂. Физ. чап листи 6.0. Чап листи 9,84.
Учет нешир листи 8,04. ТДН № 4756. Тиражы 9000. Заказ № 1147
Бахасы 55 к.

Туркмендөвлетнешир, Ашгабат, Гоголь көч., 17-а
Полиграфкомбинат Ашгабат, Совет көч., 46.